
ಅರಿಕೆ 


ಮಕ್ಕಳಿಗೆ ಕತೆ ಹೇಳುವ ಮಹಾ ಕಷ್ಟಕಾರ್ಯದಲ್ಲಿ ಅನನ್ಯಸಾಮಾನ್ಯವಾದ ಹೆಸರನ್ನು 
ಗಳಿಸಿರುವವರ ವಿರಳವಾದ ಗುಂಪಿನಲ್ಲಿ ಮುಂದೆ ನಿಲ್ಲತಕ್ಕವನು ಡೆನ್ಮಾರ್ಕ್‌ ದೇಶದ ಹ್ಯಾನ್ಸ್‌ 
ಕ್ರಿಶ್ಚಿಯನ್‌ ಆಂಡರ್ಸನ್‌ ಎ೦ಬಾತನು. ಈತನ ಕತೆಗಳು ಇವನ ದೇಶದ ಮಕ್ಕಳಿಗೆ ಮಾತ್ರವಲ್ಲದೆ 
ಎಲ್ಲಾದೇಶದ ಮಕ್ಕಳಿಗೂ ಪ್ರಿಯವಾಗಿವೆ. 

ಇ೦ತಹ ಮಕ್ಕಳ ಮಹಾಕವಿಯಾದ ಒಬ್ಬನ ಹದಿಮೂರು ಕತೆಗಳನ್ನು ಇಲ್ಲಿ ಕೊಟ್ಟಿದ್ದೇನೆ. 
ಪ್ರಕೃತದ ಈ ಕತೆಗಳು ಮಕ್ಕಳಿಗೆ ಮಾತ್ರವಲ್ಲದೆ ಪರಿಣತರಿಗೂ ರುಚಿಸತಕ್ಕವಾಗಿವೆ. ಏಕೆ೦ದರೆ ಇವು 
ಮಾನವನ ಸ್ವಭಾವದ ಬಹುಮುಖಗಳನ್ನೂ ಮಾನವಜೀವನದಲ್ಲಿ ಬಹುಮುಖ್ಯವಾದ 
ಜನನಮರಣಗಳನ್ನೂ ಮಾನವಜೀವನವನ್ನು ಸವಿಮಾಡಿ ಸಾರ್ಥಕಗೊಳಿಸುವ ತಾಳ್ಮೆ ದಯೆ, 
ಕ್ಷಮೆ ಮುಂತಾದ ಕಲ್ಯಾಣಗುಣಗಳನ್ನೂ ಕ್ಷೇತ್ರವಾಗಿ ಹೊಂದಿ, ಹಸುರಾಗಿ ಬೆಳೆದ ಕತೆಗಳು. 
ಮಕ್ಕಳಿಗೆ ಪ್ರಿಯವಾದ ಈ ಕತೆಗಳ ಹೊರಗಿನ ಹೊದಿಕೆಯಲ್ಲಿ ಜೀವನದ ಸುಖದುಃಖಗಳನ್ನು 
ಕ೦ಡ ವಯಸ್ಕರಿಗೆ ಅಪ್ಯಾಯಮಾನವಾಗುವ ಅರ್ಥವತ್ತಾದ ತಿರುಳು ಅಡಗಿಕೂಂಡಿದೆ. 

ಈ ಆ೦ಡರ್ಸನ್ನಿನ ಕತೆಗಳಲ್ಲಿ ಅತ್ಯಂತ ಪ್ರಸಿದ್ಧವಾದ ' ಅಗ್ಲಿ ಡಕ್ಲಿ೦ಗ್‌' ಮತ್ತು 'ಲಿಟಲ್‌ 
ಮರ್‌ಮೆಯ್ಡ್‌' ಎಂಬುದನ್ನು ಇನ್ನೆರಡು ಕತೆಗಳೊಡನೆ ಇದೇ ಪ್ರಕಾಶಕರು “ಪಂಡಿತನ ನೆರಳು” 
ಎಂಬ ಸಂಪುಟದಲ್ಲಿ ಪ್ರಕಟಿಸಿದ್ದಾರೆ. ಇದರಂತೆಯೇ ಈತನ ಮತ್ತೂ ಏಳು ಕತೆಗಳನ್ನು 
“ಚಕ್ರವರ್ತಿಯ ಕೋಗಿಲೆ” ಎ೦ಬ ಪುಸ್ತಕದಲ್ಲಿಯೂ ಹೊರಗೆ ತಂದಿದ್ದಾರೆ. 

ಮಕ್ಕಳು ಈ ಮೂರು ಪುಸ್ತಕಗಳಲ್ಲಿ ಆಂಡರ್ಸನ್ನಿನ ಕತೆಗಳ ರುಚಿಯನ್ನು ಕಾಣಲಿ 
ಎ೦ದು ಹಾರೈಸುತ್ತೇನೆ. 


—ಜಿ. ಪಿ. ರಾಜರತ್ನಂ 

ವಿವರಣೆ 


ಕಡ್ಡಿ ಬುಡ್ಡಿಜಗಳ 


ಒಬ್ಬ ಕವಿಯ ಕೊಟಡಿಯಲ್ಲಿ ಮೇಜಿನ ಮೇಲೆ ಒ೦ದು ಮಸಿಯ ಕುಡಿಕೆ ಕುಳಿತಿತ್ತು. 
ಅದು ಒಂದು ಸಲ “ಆಃ! ಒ೦ದು ಮಸಿಕುಡಿಕೆಯೊಳಗಿ೦ದ ಏನು ಹೊರಬೀಳಬಹುದು ಎಂದು 
ನೋಡಿದರೆ ಪರಮಾಶ್ಚರ್ಯವಾಗುತ್ತದೆ. ಮುಂದೇನು ಬರುವುದೋ! ಬಲ್ಲವರು ಯಾರು? 
ಆಶ್ಚರ್ಯ! ಪರಮಾಶ್ಚರ್ಯ!” ಎಂದಿತು. 

ಆ ಮಸಿಕುಡಿಕೆ, ಪಕ್ಕದಲ್ಲಿದ್ದ ಬರೆಯುವ ಕಡ್ಡಿಯನ್ನೂ ಮೇಜಿನ ಮೇಲಿದ್ದ ಇತರ 
ವಸ್ತುಗಳನ್ನೂ ನೋಡುತ್ತಾ “ಹೌದು, ಹೌದು. ಅದೇ ನಾನು ಯಾವಾಗಲೂ ಹೇಳುವುದು. ನನ್ನಿಂದ 
ಏನೇನು ಚಿತ್ರವಿಚಿತ್ರವಾದ ಸಂಗತಿಗಳು ಸೃಷ್ಟಿಯಾಗುತ್ತವೆ ಎಂದು ನೋಡಿದರೆ ನನಗೇ ತುಂಬ 
ಆಶ್ಚರ್ಯವಾಗುತ್ತದೆ. ನಂಬುವುದಕ್ಕೇ ಆಗುವುದಿಲ್ಲ. ನಿಜವಾಗಿಯೂ ಈ ಕೊಟಡಿಯಲ್ಲಿರುವ ಆ 
ಮನುಷ್ಯ ತನ್ನ ಬರೆಯುವ ಕಡ್ಡಿಯನ್ನು ನನ್ನಲ್ಲಿ ಅದ್ದಿದಾಗ ನನ್ನಿಂದ ಏನು ಸೃಷ್ಟಿಯಾಗುತ್ತದೆ 
ಎ೦ಬುದು ನನಗೇ ತಿಳಿದಿರುವುದಿಲ್ಲ ನನ್ನಲ್ಲಿ ಒಮ್ಮೆ ಅದ್ದಿ ಬ೦ದರೆ ಸಾಕು, ಅರ್ಧ ಹಾಳೆ ತುಂಬಿ 
ಹೋಗುತ್ತದೆ. ಅರ್ಧ ಹಾಳೆಯಲ್ಲಿ ಏನೇನು ಬರೆಯಬಹುದು ಎಂದುಕೊಂಡರೆ ಮೈ 
ಜುಮ್ಮೆನ್ನುತ್ತದೆ. ಆ ಕವಿಯ ಕೃತಿಗಳೆಲ್ಲ ನನ್ನಿಂದಲೇ ಸೃಷ್ಟಿಯಾದದ್ದು ಅವನು ಬರೆದುದನ್ನು 
ಓದುವವರು ತಾವು ಕಂಡೆವೆಂದುಕೊಳ್ಳುವ ಪಾತ್ರಗಳೆಲ್ಲವೂ ನನ್ನಿಂದಲೇ ಆದವು. ಅವನ ಭಾವ, 
ಅವನ ರಸ, ಅವನ ಹಾಸ್ಯ ಅವನ ಆ ಸ್ಪಷ್ಟವಾದ ಪ್ರಕೃತಿವರ್ಣನೆ ಇವೆಲ್ಲವೂ ಆಗುವುದಕ್ಕೆ ನಾನೇ 
ಕಾರಣ. ಆದರೆ ಅವುಗಳನ್ನೆಲ್ಲ ನಾನು ಹೇಗೆ ಮಾಡಿದೆನೆಂಬುದು ನನಗೇ ತಿಳಿಯದು. ನಿಜವಾಗಿ 
ನನಗೆ ಈ ಪ್ರಕೃತಿಗಿಕೃತಿಗಳ ಪರಿಚಯವೇ ಇಲ್ಲ. ಆದರೂ ಏನೋ, ಅವುಗಳನ್ನು ಸೃಷ್ಟಿಸುವ ಶಕ್ತಿ 
ನನ್ನಲ್ಲಿ ಇದೆ. ಅ೦ತೂ, ದಿವ್ಯವಾದ ದೇವಕನ್ನಿಕೆಯರು, ಸು೦ದರ ಸ್ತ್ರೀಯರು, ವೀರಾಧಿವೀರರು, 
ಮಹಾರಾಜರುಗಳು, ಇನ್ನೂ ಯಾರ್ಯಾರೋ ನನ್ನಿಂದ ಸಾಲುಸಾಲಾಗಿ ಹೊರಟು ಬಂದು 
ಜಗತ್ತಿಗೆಲ್ಲ ಆನಂದ ಕೊಡುವರು. ಇಷ್ಟು ಜನರನ್ನು ನಾನು ಹೇಗೆ ಸೃಷ್ಟಿಸಬೇಕೆಂಬುದನ್ನು 
ನಾನಂತೂ ಎ೦ದೂ ಯೋಚನೆ ಮಾಡುವುದಿಲ್ಲ” ಎಂದಿತು. 

ಅದನ್ನು ಕೇಳಿ, “ನಿಜ. ನೀನು ಹೇಳುವುದು ನಿಜ” ಎಂದಿತು ಬರೆಯುವ ಕಡ್ಡಿ “ನಿಜ. 
ನೀನು ಎಂದೆಂದೂ ಯೋಚನೆ ಮಾಡುವುದಿಲ್ಲ ನಿನಗೆ ಯೋಚನೆ ಮಾಡುವ ರೂಢಿಯಿದ್ದಿದ್ದರೆ, 
ಇದನ್ನೆಲ್ಲ ಬರೆಯುವವನು ನೀನಲ್ಲವೆಂಬುದು ನಿನಗೆ ತಿಳಿಯುತ್ತಿತ್ತು. ಬರೆಯುವುದಕ್ಕೆ ಬೇಕಾದ 


ವಸ್ತುವನ್ನುನೀನು ಒದಗಿಸುತ್ತೀಯೆ, ಅಷ್ಟೆ. ನನ್ನಹೃದಯದಲ್ಲಿ ಅಡಗಿರುವುದನ್ನುಬೆಳೆಕಿಗೆ ತಂದು 
ಅದನ್ನು ಕಾಗದದ ಮೇಲೆ ಬರೆಯಲು ಬೇಕಾದ ಕರಿಯ ನೀರನ್ನು ನೀನು ಒದಗಿಸುತ್ತೀಯೆ, ಅಷ್ಟೆ 
ಬರೆಯುವ ಕೆಲಸ ಬರೆಯುವ ಕಡ್ಡಿಯದು. ಇದು ಯಾರಿಗೆ ತಾನೆ ಗೊತ್ತಿಲ್ಲ! ಇನ್ನೂ ಹಾಗೆ 
ನೋಡಿದರೆ, ಮಸಿಕುಡಿಕೆಗೆ ಕಾವ್ಯ ಅರ್ಥವಾಗುತ್ತದೆ ಎಂದರೆ, ಕೇಳಿದವರು ನಕ್ಕಾರು!” 

“ನಿನಗೆ ಅನುಭವ ಸಾಲದು” ಎಂದಿತು ಮಸಿಕುಡಿಕೆ. “ನೀನು ಇನ್ನೂ ಕೆಲಸಕ್ಕೆ ಬಂದು 
ಒಂದು ವಾರವಾಗಿಲ್ಪ ಆಗಲೇ ನಿನ್ನ ಮೈ ಮುಕ್ಕಾಲು ಸವೆದುಹೋಗಿದೆ. ನೀನೇನು ಕವಿ ಎಂದು 
ತಿಳಿದುಕೊ೦ಡಿದ್ದೀಯೊ? ನೀನು ಕೇವಲ ಸೇವಕ. ನೀನು ಬರುವುದಕ್ಕೆ ಮೊದಲು ನಿನ್ನಂತಹವರು 
ಎಷ್ಟೋ ಜನ ನನ್ನ ಸೇವೆಯಲ್ಲಿದ್ದರು. ನಿನಗಿ೦ತ ಚೆನ್ನಾಗಿದ್ದರು. ಕೆಲವರು ಬಣ್ಣ ಬಣ್ಣವಾಗಿದ್ದರು. 
ಕೆಲವರು ಗರಿಯ ಕಿರೀಟಿ ಹಾಕಿಕೊಂಡಿದ್ದರು. ಅವರೆಲ್ಲರೂ ಹೋದರು. ಈಗ ನೀನು ಇದ್ದೀ. ನಾನು 
ದಯಮಾಡಿ ಕೊಟ್ಟುದನ್ನು ಕಾಗದದ ಮೇಲೆ ಕೂರಿಸುವ ಆ ಕವಿಯೆಂಬ ಗುಮಾಸ್ತೆ ಬಂದು 
ಬರೆದಾಗ ನಿನ್ನಂತಹವರು ಇನ್ನೂಎಷ್ಟೋ ಜನ ಬಂದು ಹೋಗುವರು. ಈ ದಿನ ಅವನು ಬಂದು 
ನನ್ನಎದುರಿಗೆ ಕುಳಿತಾಗ ನಾನು ಅವನಿಗೆ ಏನು ದಾನ ಮಾಡುವೆನೋ ನನಗೇ ಗೊತ್ತಿಲ್ಲ 

“ಛೀ! ಮಸಿಬುಡ್ಡಿ!” ಎ೦ದು ಬರೆಯುವ ಕಡ್ಡಿ ತಿರಸ್ಕಾರದಿ೦ದ ಕಿರಿಚಿತು. 

ಆ ದಿನ ಸಂಜೆ ಆ ಕವಿ ತಡವಾಗಿ ಮನೆಗೆ ಬಂದ. ಅವನು ಒಂದು ಸಂಗೀತ ಕಛೇರಿಗೆ 
ಹೋಗಿದ್ದ ಅಲ್ಲಿ ಒಬ್ಬ ಪಿಟೀಲು ಬಾರಿಸಿದುದನ್ನು ಕೇಳಿ ಬಹಳ ಮೆಚ್ಚಿಕೊಂಡು ಬಂದಿದ್ದ ಅವನು 
ಆ ಪಿಟೀಲನ್ನು ನುಡಿಸಿದಾಗ, ಒ೦ದು ಸಲ ನೀರ ಹನಿಗಳು ಬಿದ್ದಂತೆ ಕಿಣಿಕಿಣಿನಾದವಾಗುವುದು. 
ಇನ್ನೊಂದು ಸಲ ಮುತ್ತುಗಳನ್ನು ಉರುಳಿಸಿಬಿಟ್ಟಂತೆ ಧ್ವನಿಯಾಗುವುದು. ಮತ್ತೊಂದು ಸಲ 
ಹಕ್ಕಿಗಳು ಮೇಳವಾಗಿ ಚಿಲಿಪಿಲಿಗುಟ್ಟಿದ೦ತೆ ಕೇಳಿಸುವುದು. ಇನ್ನೊ೦ದು ಸಲ ಕಾಡಿನ ಮರಗಳ 
ನಡುವೆ ಗಾಳಿ ಹಾದು ಹೋದಂತೆ ಶಬ್ದವಾಗುವುದು. ಕವಿಗೆ ತನ್ನ ಹೃದಯವೇ ಅಳುತ್ತಿದೆಯೋ, 
ಅಳುವಾಗ ಹೆಂಗಸಿನ ಧ್ವನಿಯಂತೆ ಕಿವಿಗೆ ಮಧುರವಾಗಿದೆಯೋ ಎಂದು ಅನುಭವವಾಯಿತು. 
ಪಿಟೀಲಿನ ತಂತಿಗಳಿಂದ ಮಾತ್ರವಲ್ಲ ಪಿಟೀಲಿನ ಪ್ರತಿಯೊಂದು ಭಾಗದಿಂದಲೂ ಸಂಗೀತ ಚಿಮ್ಮಿ 
ಬರುತ್ತಿದೆಯೋ ಎನ್ನುವ ಹಾಗಿತ್ತು. ಅವನು ಬಾರಿಸಿದ ಹಾಡೋ ಕಠಿನವಾದದ್ದು ಆದರೂ, 
ಇದೇನು ಯಾರು ಬೇಕಾದರೂ ಬಾರಿಸಬಹುದು ಎನ್ನುವಷ್ಟು ಸುಲಭವಾಗಿ ಪಿಟೀಲಿನ ಕಮಾನು 
ತಂತಿಗಳ ಮೇಲೆ ತೇಲಾಡುತ್ತಿತು. ಪಿಟೀಲು, ಕಮಾನು ಎರಡೂ ಆ ಸಂಗೀತಗಾರನ ಕೈ 
ನಡೆಸಿದಂತೆ ನಡೆಯುತ್ತಿದ್ದರೂ ಅವು ತಾವೇ ಸ್ವತಂತ್ರವಾಗಿ ಓಡಾಡುತ್ತಿವೆಯೋ ಎನ್ನುವ ಹಾಗಿತ್ತು 


ಆ ವಾದ್ಯಕ್ಕೆ ಜೀವ ಬ೦ದ ಹಾಗಿತ್ತು ಪ್ರಾಣ ಬ೦ದ ಹಾಗಿತ್ತು. ಆ ವಾದ್ಯದಿ೦ದ ಹೊರಬಿದ್ದಇ೦ಪಾದ 
ಸ೦ಗೀತಕ್ಕೆ ಸೋತು, ಕೇಳುತ್ತಿದ್ದವರು ಬಾರಿಸುವವನನ್ನೇ ಮರೆತಿದ್ದರು. ಆದರೆ ಕವಿ ಅವನನ್ನು 
ಹಾಗೆ ಮರೆಯಲಿಲ್ಲ. ಅವನನ್ನು ಜ್ಞಾಪಕದಲ್ಲಿ ಇಟ್ಟು ಅವನಿಗೆ ಹೆಸರು ಕೊಟ್ಟು, ಆ ವಿಷಯವನ್ನು 
ಕುರಿತ ಭಾವನೆಗಳನ್ನು ಬರೆದ. “ಪಿಟೀಲೂ ಕಮಾನೂ ತಾವು ನುಡಿದೆವೆ೦ದು ಹೆಮ್ಮೆಪಟ್ಟರೆ ಅದು 
ಎಂಥ ಮೂರ್ಯತನ! ಆದರೂ ನಾವು ಮನುಷ್ಯರು ಎಷ್ಟುಸಲ ಇಂಥ ತಪ್ಪುಮಾಡುವುದಿಲ್ಲ! ಕವಿ, 
ಶಿಲ್ವಿ ಪ್ರಯೋಗಶಾಲೆಯಲ್ಲಿನ ವಿಜ್ಞಾನಿ, ರಣರ೦ಗದ ಸೈನ್ಯಾಧಿಪತಿ ಈ ನಾವೆಲ್ಲರೂ ಈ ತಪ್ಪು 
ಮಾಡುತ್ತೇವೆ. ಆದರೂ ನಾವೆಲ್ಲರೂ ಆ ಸರ್ವಶಕ್ತನಾದ ಭಗವಂತನ ಕೈಯಲ್ಲಿ ಉಪಕರಣಗಳು 
ಮಾತ್ರ. ಎಲ್ಲ ಗೌರವಗಳೂ ಸಲ್ಲಬೇಕಾದುದು ಆತನಿಗೆ ಮಾತ್ರ. ನಾವು ಹೆಮ್ಮೆ ಪಡುವುದಕ್ಕೆ 
ನಮ್ಮದು ಎಂಬುದು ಏನೂ ಇಲ್ಲ” ಹೌದು, ಇದೇ ಆ ಕವಿ ಬರೆದದ್ದು ಅವನು ಅದನ್ನು ಒಂದು 
ಉಪಮಾನದ ಕತೆಯನ್ನಾಗಿ ಬರೆದು, 'ಸ್ವಾಮಿಯೂ ಅವನ ಉಪಕರಣಗಳೂ' ಎ೦ದು ಅದಕ್ಕೆ 
ಹೆಸರು ಇಟ್ಟಿ. 


“ನೋಡಿದೆಯ, ಅಮ್ಮಯ್ಯ! ಅದು ನಿನಗೆ ಏಟು!” ಎಂದು ತಾವಿಬ್ಬರೇ ಇದ್ದಾಗ 
ಬರೆಯುವ ಕಡ್ಡಿ ಮಸಿಯಕುಡಿಕೆಯನ್ನು ಕುರಿತು ಹೇಳಿತು. “ನಾನು ಬರೆದುದನ್ನು ಅವನು 
ಗಟ್ಟಿಯಾಗಿ ಓದಿ ಹೇಳಿದನಲ್ಲ ಕೇಳಿಸಿತೆ?” ಎಂದಿತು. 

“ಹೌದು. ಅದನ್ನೇ ನಾನು ನಿನಗೆ ಬರೆಯುವುದಕ್ಕೆ ಕೊಟ್ಟಿದ್ದು ನಿನ್ನ ಜಂಬದ ಕೋಳಿಯ 
ಜುಟ್ಟು ಕತ್ತರಿಸಬೇಕು ಎಂದು ನಾನು ಅದನ್ನು ಕೊಟ್ಟೆ ನಿನ್ನ ಮುಖಕ್ಕೆ 
ಮಂ೦ಗಳಾರತಿಯಾಯಿತೆಂದು ನಿನಗೆ ಅಷ್ಟೂ ಗೊತ್ತಾಗಲಿಲ್ಲವೆ! ನಿನಗೆ ನೋಯಬೇಕೆ೦ದೇ ನಾನು 
ಹಾಗೆ ಚುಚ್ಚಿದ್ದು' ಎಂದಿತು ಮಸಿಕುಡಿಕೆ. 

ಬರೆಯುವ ಕಡ್ಡಿರೇಗಿ, “ಶಾಯಿಬುಡ್ಡಿ!” ಎ೦ದು ಕೂಗಿಕೊಂಡಿತು. 

“ನೀನೇನು ಮಹಾ! ಗೀಚುವ ಕಡ್ಡಿ” ಎಂದು ಮಸಿಯಕುಡಿಕೆ ಪ್ರತಿಯಾಗಿ 
ಕೂಗಿಕೊಂಡಿತು. ಒಂದಕ್ಕೊಂದು ಸರಿಯಾದ ಉತ್ತರ ಕೊಟ್ಟಿವೆ೦ದು ಎರಡಕ್ಕೂ ತೃಪ್ತಿಯಾಯಿತು. 
ಉತ್ತರ ಕೊಟ್ಟು ಇನ್ನೊಬ್ಬರ ಬಾಯಿ ಮುಚ್ಚಿದೆನೆಂದು ತೃಪ್ತಿಪಟ್ಟುಕೊ೦ಡದ್ದರಲ್ಲಿ ಒಂದು 


ಸ೦ತೋಷ; ಆದಾದ ಮೇಲೆ ನಿದ್ರೆ ಚೆನ್ನಾಗಿ ಬ೦ತು. ಆದರೆ ಕವಿ ನಿದ್ರೆ ಮಾಡಲಿಲ್ಲ. ಮುತ್ತುಗಳು 
ಉರುಳಿದಂತೆ, ಮರಗಳ ನಡುವೆ ಗಾಳಿ ಬೀಸಿದಂತೆ ಆ ಪಿಟೀಲಿನ ಗಾನ ಹೇಗೆ ಏರಿ ಏರಿ 
ಬರುತ್ತಿತ್ತೋ ಹಾಗೆ ಅವನ ಹೃದಯದಲ್ಲಿ ಭಾವನೆಗಳು ಉಕ್ಕಿ ಉಕ್ಕಿ ಬರುತ್ತಿದ್ದುವು. ಹಾಗೆ ತನ್ನ 
ಹೃದಯದಲ್ಲಿ ಬ೦ದ ಭಾವನೆಗಳು, ಸರ್ವ ಮನಸ್ಸುಗಳಿಗೂ ಮಹಾಗುರುವಾದ ಆತನ 
ಮನಸ್ಸಿನಿ೦ದ ಬ೦ದ ಕಿರಣಗಳೆ೦ದು ಅವನು ತಿಳಿದುಕೊ೦ಡನು. 

“ಸಕಲ ಗೌರವಗಳೂ ಆತನಿಗೇ ಸಲ್ಲತಕ್ಕದ್ದು” ಎ೦ದು ಆ ಕವಿ ಎಂದುಕೊಂಡನು. 


ಬಲು ಚೆಲುವು ಗುಲಾಬಿ 


ಹಿಂದೆ ಒಬ್ಬಳು ಮಹಾರಾಣಿ. ಅವಳ ತೋಟದಲ್ಲಿ ಎಲ್ಲಾ ಖತುಗಳಲ್ಲೂ ಬಲು 
ಸೊಗಸಾದ ಹೂವು ಬಿಡುತ್ತಿತ್ತು ಪ್ರಪ೦ಚದ ಎಲ್ಲಾ ಭಾಗಗಳ ಹೂವೂ ಅಲ್ಲಿ ಸಿಕ್ಕುತ್ತಿತ್ತು. ಅವಳಿಗೆ 
ಗುಲಾಬಿ ಎಂದರೆ ಪ್ರಾಣ. ಅದಕ್ಕಾಗಿ ಎಲ್ಲೆಲ್ಲಿ ಯಾವಯಾವ ಜಾತಿಯ ಗುಲಾಬಿ 
ದೊರಕಬಹುದೋ ಅವುಗಳೆನ್ನೆಲ್ಲ ತನ್ನ ತೋಟದಲ್ಲಿ ಬೆಳೆಯಿಸಿದ್ದಳು. ಕೆಲವು ಗೋಡೆಯ 
ನೆರಳಿನಲ್ಲಿ ಬೆಳೆದರೆ, ಇನ್ನು ಕೆಲವು ಕ೦ಬಗಳ ಸುತ್ತ ಸುತ್ತಿಕೊ೦ಡು, ಕಿಟಕಿಯ ಕಂಬಿಗಳಿಗೆ 
ಹಬ್ಬಿಕೊ೦ಡು, ಅ೦ಗಳದಲ್ಲೆಲ್ಲ ಹರಡಿಕೊ೦ಡು, ಮನೆಯ ಮೇಲ್ಭಾವಣಿಯ ಮೇಲೆ ಹತ್ತಿಕೊ೦ಡು 
ಹೋಗುತ್ತಿದ್ದುವು. ಯಾವ ಯಾವ ಸುವಾಸನೆ ಯಾವ ಯಾವ ಬಣ್ಣಬೇಕಾದರೂ ಅಲ್ಲಿ ಸಿಕ್ಕುತ್ತಿತ್ತು. 

ಇಷ್ಟಾದರೂ ಆ ಅರಮನೆಯ ಒಳಗಡೆ ಚಿಂತೆಯೂ ದುಃಖವೂ 
ಮನೆಮಾಡಿಕೊಂಡಿದ್ದವು. ಮಹಾರಾಣಿ ರೋಗದಿಂದ ನರಳುತ್ತ ಹಾಸಿಗೆ ಹಿಡಿದಿದ್ದಳು. ಅವಳು 
ಬದುಕುವುದು ಸಾಧ್ಯವೇ ಇಲ್ಲವೆಂದು ವೈದ್ಯರೆಲ್ಲರೂ ಹೇಳಿದ್ದರು. ಆದರೆ ಆ ವೈದ್ಯರಲ್ಲಿ ಒಬ್ಬ 
ಮಿಕ್ಕವರಿಗಿಂತ ಬುದ್ಧಿವ೦ತನಾದವನ್ನು “ಆದರೂ ಆ ಮಹಾರಾಣಿಯ ಜೀವ ಉಳಿಸುವುದಕ್ಕೆ 
ಒಂದು ಉಪಾಯವಿದೆ. ಜಗತ್ತಿನಲ್ಲೆಲ್ಲಾ ಅತಿ ಚೆಲುವಾದ ಗುಲಾಬಿಯನ್ನು ಅವಳಿಗೆ 
ತ೦ದುಕೊಡಿರಿ. ಅತ್ಯಂತ ಪ್ರಕಾಶಮಾನವಾದ, ಪರಿಶುದ್ಧವಾದ ಪ್ರೇಮ ಅದರಲ್ಲಿ ವ್ಯಕ್ತವಾಗಬೇಕು. 
ಅ೦ಥದನ್ನು ಇವಳು ಕಣ್ಣು ಮುಚ್ಚುವ ಮೊದಲೆ ತಂದುಕೊಟ್ಟರೆ, ಇವಳು ಸಾಯುವುದಿಲ್ಲ” 
ಎ೦ದನು. 

ಆಗ, ಜಗತ್ತಿನ ಪ್ರತಿಯೊಂದು ತೋಟದಿ೦ದಲೂ ಬಗೆಬಗೆಯ ಗುಲಾಬಿಗಳನ್ನು 
ತಂದರು. ಆದರೆ ಯಾವುದೂ ಸರಿಹೋಗಲಿಲ್ಲ ಹೂವು ಪ್ರೇಮದ ತೋಟದಿಂದ 
ತಂದುದಾಗಿರಬೇಕು. ಆದರೆ ಅಲ್ಲಿತಂದ ಯಾವುದರಲ್ಲಿಯೂ ಆ ಪ್ರೇಮದ ಗುರುತು ಕಾಣಿಸಲಿಲ್ಲ. 
ಕವಿಗಳು ಆ ಪ್ರೇಮದ ಗುಲಾಬಿಯನ್ನು ಕುರಿತು ಹಾಡಿದರು, ತಮತಮಗೆ ತೋಚಿದಂತೆ ಅದಕ್ಕೆ 
ಹೆಸರಿಟ್ಟರು. ಆ ಹೂವಿನ ವರ್ಣನೆಯನ್ನು ದೇಶದೇಶಗಳಲ್ಲೆಲ್ಲ ಪ್ರಸಿದ್ಧ ಪಡಿಸಿದರು. 

“ಇನ್ನೂ ಯಾರೂ ಆ ಹೂವಿನ ಹೆಸರು ತಿಳಿದಿಲ್ಲ ಅದು ಎಲ್ಲಿ ಅರಳುವುದೆ೦ಬುದನ್ನು 
ಯಾರೂ ತೋರಿಸಿಕೊಟ್ಟಿಲ್ಲ. ಪ್ರಾಣಪ್ರಿಯರನ್ನು ಸಮಾಧಿ ಮಾಡಿದ ಕಡೆ ಅದು ಹುಟ್ಟಿದುದಲ್ಲ 
ದೇಶಪ್ರೇಮದಿ೦ದ ಸತ್ತವನನ್ನು ಹೂತ ಕಡೆಯೂ ಅದು ಹುಟ್ಟಿದುದಲ್ಲ ಇವರ ಹೆಸರಿನ 


ಹೂಗಳನ್ನು ಎಂದೆಂದಿಗೂ ಹಾಡಿ ಹರಸುವರಾದರೂ, ಈಗ ನಾವು ಹುಡುಕುತ್ತಿರುವ ಹೂವು 
ಅದಲ್ಲ” ಎ೦ದು ಒಬ್ಬ ಪಂಡಿತ ಹೇಳಿದ. 

“ಅದು ಎಲ್ಲಿ ಅರಳುತ್ತದೆ ಎ೦ದು ನಾನು ಬಲ್ಲೆ” ಎ೦ದು ಒಬ್ಬ ತಾಯಿ, ರಾಣಿಯ 
ಹಾಸಿಗೆಯ ಬಳಿಗೆ ತನ್ನ ಮುದ್ದುಮಗುವನ್ನು ಕರೆದುಕೊಂಡು ನಗುನಗುತ್ತ ಬಂದಳು. 
“ಪ್ರಪಂಚದಲ್ಲೆಲ್ಲಾ ಬಲು ಚೆಲುವಾದ ಗುಲಾಬಿ ಎಲ್ಲಿ ಉಂಟೆಂಬುದು ನನಗೆ ಗೊತ್ತು. ಅದು ನನ್ನ 
ಈ ಮುದ್ದು ಮಗುವಿನ ನಸುಕೆಂಪಾದ ಕೆನ್ನೆಯಲ್ಲಿದೆ. ಅಲ್ಲಿ ಶಿಶುತನದ ಪರಿಶುದ್ಧವಾದ, 
ಪವಿತ್ರವಾದ ಪ್ರೀತಿ ಕಾಣುತ್ತದೆ. ನಿದ್ರೆ ಮಾಡಿ ಆಯಾಸ ಕಳೆದು, ಅದು ಕಣ್ಣು ತೆರೆದು ತಾಯ 
ಮೇಲಣ ಪ್ರೇಮದಿಂದ ನಸುನಗುತ್ತದೆ.” 

“ಇದೇನೋ ಚೆಲುವಾದ ಗುಲಾಬಿಯೇ, ನಿಜ... ಆದರೆ ಇದಕ್ಕಿಂತ ಚೆಲುವಾದುದು 
ಒಂದುಂಟಿ” ಎಂದ ಆ ಪಂಡಿತ. 

“ಹೌದು. ಇದಕ್ಕಿಂತ ಚೆಲುವಾದುದುಂಟು. ನಾನು ಅದನ್ನು ಕಂಡಿದ್ದೇನೆ. ಅದಕ್ಕಿಂತ 
ಚೆಲುವಾದ, ಶುದ್ಧವಾದ ಗುಲಾಬಿಯೇ ಇಲ್ಲ ಆದರೆ ಅದು ಕಾಡುಗುಲಾಬಿಯ ಎಲೆಯಂತೆ 
ಬಿಳಿದಾಗಿತ್ತು. ರಾಣಿಯ ಕೆನ್ನೆಗಳ ಮೇಲೆ ಅದನ್ನು ಕಂಡೆ. ಆಗ ರಾಣಿ ತನ್ನ ಚಿನ್ನದ ಕಿರೀಟವನ್ನು 
ತೆಗೆದಿರಿಸಿ ರಾತ್ರಿಯೆಲ್ಲಾ ತನ್ನ ಕಾಯಿಲೆ ಮಗುವನ್ನು ತೋಳುಗಳಲ್ಲಿ ಎತ್ತಿಕೊಂಡು, 
ಎಚ್ಚರವಾಗಿದ್ದಳು. ಅವಳು ಅತ್ತು ಅದಕ್ಕೆ ಮುತ್ತಿಟ್ಟು ಅದು ಬದುಕಲೆಂದು ಪ್ರಾರ್ಥಿಸಿದಳು. 
ಸ೦ಕಟದ ಸಮಯದಲ್ಲಿಹಾಗೆ ಪ್ರಾರ್ಥನೆ ಮಾಡುವುದು ತಾಯಿ ಒಬ್ಬಳಿಗೆ ಮಾತ್ರ ಸಾಧ್ಯ!” ಎ೦ದು 
ಒಬ್ಬಹೆ೦ಗಸು ಹೇಳಿದಳು. 

“ಶೋಕದ ಈ ಬಿಳಿಯ ಗುಲಾಬಿ ಪವಿತ್ರವಾದುದು ಪರಮಾಶ್ಚರ್ಯಕರವಾದುದು. 
ಆದರೆ ನಾವು ಹುಡುಕುತ್ತಿರುವುದು ಅದನ್ನಲ್ಲ” ಎಂದ ವೈದ್ಯ. 

“ಹೌದು. ಅದಲ್ಲ. ಪ್ರಪ೦ಚದಲ್ಲೆಲ್ಲಅತಿ ಚೆಲುವು ಗುಲಾಬಿಯನ್ನುನಾನು ದೇವರ ಕಾಲ 
ಬಳಿ ಕಂಡಿದ್ದೇನೆ” ಎ೦ದು ಹೇಳಿದ, ಒಬ್ಬ ದೇವಸ್ಥಾನದ ಪೂಜಾರಿ. “ಆ ಹೂವು ಗಂಧರ್ವನ 
ಮುಖದಂತೆ ಹೊಳೆಯುತ್ತಿತ್ತು. ಚಿಕ್ಕ ಕನ್ನಿಕೆಯೊಬ್ಬಳು ದೇವರ ಮು೦ದೆ ಮ೦ಡಿಯೂರಿ, ಏನೋ 
ವರ ಕೇಳಿಕೊಳ್ಳುತ್ತಿದ್ದಳು. ಅವಳ ಮುದ್ದಾದ ಕೆನ್ನೆಗಳ ಮೇಲೆ ಬಿಳಿಯ ರೋಜಗಳೂ ಕೆಂಪು 
ರೋಜಗಳೂ ಕುಣಿದಾಡುತ್ತಿದ್ದುವು. ಅವಳು ದೇವರ ಮುಖವನ್ನು ಕತ್ತೆತ್ತಿ ನೋಡಿದಾಗ ಅವಳ 
ಕಣ್ಣುಗಳಲ್ಲಿ ಪರಿಶುದ್ಧವಾದ, ಪವಿತ್ರವಾದ ಪ್ರೇಮ ತುಳುಕುತ್ತಿತ್ತು” 


“ಆ ಕನ್ನಿಕೆಯ ಇಷ್ಟಾರ್ಥ ಕೈಗೂಡಲಿ. ಆದರೆ ಯಾರೂ ಇನ್ನೂ ಆ ಬಲು ಚೆಲುವು 
ಗುಲಾಬಿಯನ್ನು ವರ್ಣಿಸಿ ಹೇಳಿಲ್ಲ” ಎ೦ದ ಆ ಪಂಡಿತ. 

ಆಗ ಆ ಕೊಟಡಿಗೆ ಒಂದು ಸಣ್ಣಮಗು ಬಂತು. ಅದು ಆ ರಾಣಿಯ ಸಣ್ಣಮಗು. ಅದರ 
ಕಣ್ಣುತು೦ಬ ನೀರು. ಅದರ ಕೆನ್ನೆಯಮೇಲೆ ಕಣ್ಣೀರು ಮಿನುಗುತ್ತಿತ್ತು. ಆ ಮಗುವಿನ ಕೈಯಲ್ಲಿ 
ಒಂದು ಪುಸ್ತಕವಿತ್ತು. ಅದರ ಹೊದಿಕೆ ಬಹು ಮೃದುವಾಗಿತ್ತು. “ಅಮ್ಕಾ ನಾನು ಓದುತ್ತೇನೆ, ಕೇಳು” 
ಎಂದಿತು ಆ ಮಗು. ತಾಯ ಹಾಸಿಗೆಯ ಪಕ್ಕದಲ್ಲಿ ಕುಳಿತು ಮನುಷ್ಯನ ಉದ್ದಾರಕ್ಕಾಗಿ ದೇವರು 
ಹೇಗೆ ಮೀನಾಗಿ, ಆಮೆಯಾಗಿ, ಹ೦ದಿಯಾಗಿ ಪುನಃಪುನಃ ಹುಟ್ಟಿಬಂದ ಎ೦ಬುದನ್ನು ಆ ಮಗು 
ಓದಿತು. “ಇದಕ್ಕಿಂತ ದೊಡ್ಡದಾದ ಪ್ರೇಮ ಲೋಕದಲ್ಲಿ ಬೇರೆ ಇಲ್ಲ” ಎ೦ದು ಆ ಮಗು ಓದಿದಾಗ, 
ಕಾಯಿಲೆ ಮಲಗಿದ್ದ ರಾಣಿಯ ಕೆನ್ನೆಗಳಲ್ಲಿ ಗುಲಾಬಿಯ ಕೆಂಪು ಹರಡಿಕೊಂಡಿತು. ಕಣ್ಣುಗಳಲ್ಲಿ 
ಕಾಂತಿ ತುಂಬಿಕೊಂಡು, ತಿಳಿಯಾಯಿತು. ಆ ಮಗು ಓದುತ್ತಿದ್ದ ಪುಸ್ತಕದಲ್ಲಿ ಪರಮಾತ್ಮನ 
ಲೋಕಪ್ರೇಮದ ಚೆಲುವು ಗುಲಾಬಿಯ ಪುಷ್ಪ ಅರಳುವುದನ್ನು ಆಕೆ ಕಂಡಳು. 

“ಈಗ ನಾನರಿತೆ. ಇದನ್ನು ಈ ಬಲು ಚೆಲುವು ಗುಲಾಬಿಯನ್ನು ಕ೦ಡವರು ಎ೦ದಿಗೂ 
ಸಾಯುವುದಿಲ್ಲ” ಎಂದಳು ಆ ರಾಣಿ. 


ಒಬ್ಬ ತಾಯಿಯ ಕತೆ 


ತಾಯಿಯೊಬ್ಬಳು ತನ್ನಸಣ್ಣಮಗುವಿನ ಬಳಿ ಕುಳಿತಿದ್ದಳು. ಅದು ಬದುಕುವುದಿಲ್ಲವೆ೦ದು 
ಹೆದರಿ ಅವಳಿಗೆ ದುಃಖವಾಯಿತು. ಆ ಮಗುವಿನ ಮುಖದಲ್ಲಿರಕ್ತವಿರಲಿಲ್ವ ಅದು ಮುಚ್ಚಿದ ಕಣ್ಣು 
ಬಿಚ್ಚಿರಲಿಲ್ಲ ಉಸಿರು ತು೦ಬಾ ಭಾರವಾಗಿತ್ತು. ಆ ಮಗುವನ್ನು ಕಂಡು ತಾಯ ದುಃಖ ಇನ್ನೂ 
ಹೆಚ್ಚಾಯಿತು. ಆಗ ಯಾರೋ ಬಾಗಿಲು ತಟ್ಟಿದರು, ಯಾವನೋ ಮುದುಕ ಒಳಕ್ಕೆ ನಡೆದು ಬ೦ದ. 
ದೊಡ್ಡದೊ೦ದು ವಸ್ತ್ರದಲ್ಲಿ ತನ್ನ ಮೈ ಮುಚ್ಚಿಕೊ೦ಡಿದ್ದ ಅವನ ಮುಖ ಕೂಡ ಕಾಣುತ್ತಿರಲಿಲ್ಲ 
ನಿಜವೇ, ಅಂತಹ ಚಳಿಗಾಲದಲ್ಲಿ ಮುದುಕ ಮತ್ತೇನು ಮಾಡಬೇಕು! ಮಗು ಒಂದು ಕ್ಷಣ ಕಾಲ 
ನಿದ್ರೆಮಾಡಿತು. ತಾಯಿ, ಆ ಮುದುಕ ಚಳಿಗೆ ನಡುಗುವುದನ್ನು ನೋಡಿ, ಎದ್ದು 'ಒಳಗೆ ಬಾ' 
ಎಂದು ಕರೆದಳು. ಮುದುಕ ಒಳಗೆ ಬಂದು, ಕುಳಿತು, ತೊಟ್ಟಿಲು ತೂಗಿದ. ತಾಯಿ ತಾನೂ ಅಲ್ಲಿಯೆ 
ಹತ್ತಿರದಲ್ಲಿ ಕುಳಿತು, ಮಗುವಿನ ಪುಟ್ಟಿಕ್ಕೆಯನ್ನು ಹಿಡಿದುಕೊಂಡು, ಅದರ ಮುಖ ನೋಡಿದಳು. 

“ಈ ಮಗು ಬದುಕುತ್ತದೆ, ಅಲ್ಲವೆ? ನನಗಿರುವ ಈ ಒ೦ದೇ ಮಗುವನ್ನು ದೇವರು 
ಕಿತ್ತುಕೊಳ್ಳುವುದಿಲ್ಲ ಅಲ್ಲವೆ?” ಎ೦ದಳು. 

ಆ ಮುದುಕ ಮತ್ತೆ ಯಾರೂ ಅಲ್ವ ಅವನೇ ಮೃತ್ಯು ತಾಯಿ ಹೇಳಿದ ಮಾತಿಗೆ ಅವನು 
ಒಂದು ರೀತಿಯಾಗಿ ತಲೆತೂಗಿದ. ಅದಕ್ಕೆ ಹೌದು ಎಂದಾದರೂ ಅರ್ಥವಾಗಬಹುದಿತ್ತು ಇಲ್ಲ 
ಎ೦ದಾದರೂ ಆಗುತ್ತಿತ್ತು. ತಾಯಿ ಮುಖ ತಗ್ಗಿಸಿಕೊ೦ಡು, ಗಳಗಳ ಅತ್ತಳು. ಅತ್ತು ಅತ್ತು ತಲೆ 
ಭಾರವಾಯಿತು, ಮೂರು ರಾತ್ರೆ ಮೂರು ಹಗಲು ಅವಳಿಗೆ ನಿದ್ರೆಯಿರಲಿಲ್ಲ. ಒಂದು ಗಳಿಗೆ 
ಕಣ್ಣುಮುಚ್ಚಿದಳು. ಒ೦ದೇ ಗಳಿಗೆ. ಮರುಗಳಿಗೆಯೇ ಚಳಿಗೆ ನಡುಗಿ, ಬೆದರಿ ಎದ್ದು ಕೊಟಡಿಯ 
ಸುತ್ತ ನೋಡಿದಳು. ಮುದುಕ ಕಾಣಲಿಲ್ಲ ತನ್ನ ಮಗು ಕೂಡ ಕಾಣಲಿಲ್ಲ! ಮುದುಕ ಅದನ್ನು 
ಎತ್ತಿಕೊಂಡು ಹೋಗಿದ್ದ ಕೊಟಡಿಯ ಮೂಲೆಯಲ್ಲಿದ್ದಗಡಿಯಾರ ಗಂಟೆ ಹೊಡೆಯಿತು. ಅದರ 
ಕೊನೆಯ ಗಂಟೆಯ ಶಬ್ದನಿ೦ತೊಡನೆ, ಆ ತಾಯಿ ತನ್ನಮಗುವಿಗಾಗಿ ಕೂಗಿಕೊಳ್ಳುತ್ತ ಮನೆಯಿಂದ 
ಹೊರಗೆ ಓಡಿದಳು. 

ಹೊರಗಡೆ ಚಳಿಯಲ್ಲಿ ಒಬ್ಬ ಹೆ೦ಗಸು ಕರಿಯ ಮುಸುಕು ಹಾಕಿ ಕುಳಿತಿದ್ದಳು. ಅವಳು 
“ಮೃತ್ಯು ನಿನ್ನ ಮನೆಗೆ ಬಂದು ಕುಳಿತಿದ್ದ ಅವನು ನಿನ್ನ ಮಗುವನ್ನು ಎತ್ತಿಕೊಂಡು 
ಅವಸರವಸರವಾಗಿ ಹೋದುದನ್ನು ನಾನು ಕಂಡೆ. ಅವನು ಗಾಳಿಗಿ೦ತ ವೇಗವಾಗಿ ಹೆಜ್ಜೆ 


ಹಾಕುತ್ತಾನೆ. ಅವನು ತಾನು ತೆಗೆದುಕೊಂಡು ಹೋದುದನ್ನುಎ೦ದೂ ಹಿಂದಿರುಗಿಕೊಡುವುದಿಲ್ಲ” 
ಎ೦ದಳು. 

ಅದಕ್ಕೆ ಆ ತಾಯಿ “ಓ! ಅವನು ಹೋದ ಮಾರ್ಗವನ್ನುಮಾತ್ರನನಗೆ ತಿಳಿಸು. ನನಗೆ ಆ 
ದಾರಿ ಹೇಳು. ನಾನು ಅವನನ್ನುಕಂಡು ಹಿಡಿಯುತ್ತೇನೆ” ಎ೦ದಳು. 

ಅದಕ್ಕೆ ಆ ಕಪ್ಪು ಬಟ್ಟೆಗಳನ್ನು ಉಟ್ಟ ಹೆಂಗಸು “ನನಗೆ ಅವನು ಹೋದ ದಾರಿ ಗೊತ್ತು. 
ಆದರೆ ನಿನಗೆ ಅದನ್ನು ತಿಳಿಸುವ ಮೊದಲು, ನೀನು ನಿನ್ನ ಮಗುವಿಗೆ ಹಾಡುತ್ತಿದ್ದ ಹಾಡುಗಳನ್ನೆಲ್ಲ 
ನನಗೆ ಒಮ್ಮೆ ಹಾಡಿ ತೋರಿಸು. ಆ ಹಾಡುಗಳೆಂದರೆ ನನಗೆ ಬಹುಪ್ರೀತಿ. ನಾನು ಅವುಗಳನ್ನು 
ಹಿ೦ದೆ ಎಷ್ಟೋ ಸಲ ಕೇಳಿದ್ದೇನೆ. ನನ್ನ ಹೆಸರು ರಾತ್ರಿ ಎ೦ದು. ನೀನು ಹಾಡುವಾಗ ನಿನ್ನ ಕಣ್ಣಿಂದ 
ಕಣ್ಣೀರು ಹರಿದುದನ್ನುನಾನು ಕಂಡಿದ್ದೇನೆ” ಎ೦ದಳು. 

ಅದಕ್ಕೆ ಆ ತಾಯಿ “ಅವು ಎಲ್ಲವನ್ನೂ ನಾನು ನಿನಗೆ ಹಾಡುತ್ತೇನೆ. ಆದರೆ ಈಗ ಮಾತ್ರ 
ನನ್ನನ್ನು ತಡೆಯಬೇಡ. ನಾನು ಹೋಗಿ ಮೃತ್ಯುವನ್ನುಹಿಡಿದು, ನನ್ನ ಮಗುವನ್ನು ಪಡೆಯಬೇಕು?” 
ಎ೦ದಳು. 

ಆದರೆ ರಾತ್ರಿ ಮಾತನಾಡದೆ ಮೌನವಾಗಿ ಕುಳಿತುಬಿಟ್ಟಳು. ಆಗ ಆ ತಾಯಿ ಅತ್ತಳು. 
ಅಳುತ್ತಾ ಹಾಡಿದಳು. ಕೈ ಕೈ ಹಿಸುಕಿಕೊ೦ಡಳು. ತು೦ಬ ಹಾಡು ಹಾಡಿದಳು. ಅದಕ್ಕಿಂತ ಹೆಚ್ಚಾಗಿ 
ಕಣ್ಣೀರು ಕರೆದಳು. ಕೊನೆಗೆ ರಾತ್ರಿ “ಹೋಗು. ಬಲಗಡೆಗೆ ತಿರುಗು. ಒ೦ದು ದೊಡ್ಡ 
ಅರಣ್ಯಸಿಕ್ಕುತ್ತದೆ. ಮೃತ್ಯು ನಿನ್ನ ಪುಟ್ಟಿ ಮಗುವನ್ನು ಎತ್ತಿಕೊಂಡು ಆ ದಾರಿಯಲ್ಲಿ ಹೋದುದನ್ನು 
ನಾನು ಕಂಡೆ” ಎಂದಳು. 

ಕಾಡಿನೊಳಕ್ಕೆ ಬ೦ದಾಗ, ದಾರಿ ಕವಲಾಗಿ ಒಡೆಯಿತು. ಯಾವ ದಾರಿ 
ಹಿಡಿಯಬೇಕೆಂಬುದು ಆ ತಾಯಿಗೆ ತೋಚಲಿಲ್ಲ. ಪಕ್ಕದಲ್ಲಿ ಒ೦ದು ಮುಳ್ಳು ಪೊದೆ ಇತ್ತು. 
ಚಳಿಗಾಲವಾದುದರಿ೦ದ ಅದರಲ್ಲಿ ಎಲೆಯಿರಲಿಲ್ಪ ಹೂವಿರಲಿಲ್ಲ ಅದರ ಮೇಲೆಲ್ಲ ಮಂಜುಗೆಡ್ಡೆ 
ಕಟ್ಟಿಕೊಂಡಿತ್ತು. “ಮೃತ್ಯು ಈ ದಾರಿಯಲ್ಲಿ ಹೋದುದನ್ನು ನೀನು ನೋಡಿದೆಯ? ಅವನ ಕೈಯಲ್ಲಿ 
ನನ್ನಪುಟ್ಟಿ ಮಗುವಿತ್ತೆ ?” ಎ೦ದು ಆ ತಾಯಿ ಅದನ್ನು ಕೇಳಿದಳು. 

“ಹೌದು, ನೋಡಿದೆ. ಆದರೆ ನನಗೆ ನಿನ್ನ ಎದೆಯಲ್ಲಿ ಎಡೆ ಕೊಟ್ಟಿ ಹೊರತು, ಅವನು 
ಯಾವ ಹಾದಿ ಹಿಡಿದನೆಂದು ನಾನು ತಿಳಿಸುವುದಿಲ್ಲ ಇಲ್ಲಿಯೋ ಬಹಳ ಚಳಿ. ಮಂಜೆಲ್ಲ ಗಡ್ಡೆ 
ಕಟ್ಟುತ್ತಿದೆ” ಎ೦ದು ಆ ಮುಳ್ಳು ಪೊದೆ ಹೇಳಿತು. 


ಆಗ ಅವಳು ಆ ಮುಳ್ಳುಪೊದೆಯನ್ನು ತನ್ನ ಎದೆಗೆ ಅವುಚಿ ಹಿಡಿದಳು. ಗಟ್ಟಿಯಾಗಿದ್ದ 
ಹಿಮ ಕರಗಿತು. ಮುಳ್ಳುಗಳು ಮೈಗೆ ಚುಚ್ಚಿದವು. ಹನಿಹನಿಯಾಗಿ ರಕ್ತ ಹರಿದುಬ೦ತು. ಆದರೆ 
ಮುಳ್ಳು ಪೊದೆಯಲ್ಲಿ ಹೊಸ ಹಸುರು ಚಿಗುರು ಕಾಣಿಸಿಕೊಂಡಿತು. ಆ ಚಳಿಯ ರಾತ್ರಿ ಅದರಲ್ಲಿ 
ಹೂ ಹುಟ್ಟಿಕೊ೦ಡಿತು! ದುಃಖಪಡುವ ತಾಯ ಎದೆಯಲ್ಲಿ ಅಷ್ಟು ಬಿಸುಪು ತುಂಬಿದೆ! ಆಗ ಆ 
ಮುಳ್ಳುಪೊದೆ ಅವಳು ಅನುಸರಿಸಬೇಕಾದ ದಾರಿಯನ್ನು ತೋರಿಸಿತು. ಅದರಂತೆ ಅವಳು 
ಹೊರಟು, ಒ೦ದು ಕೊಳದ ಬಳಿಗೆ ಬ೦ದಳು. ಅಲ್ಲಿ ಹಡಗಾಗಲಿ ದೋಣಿಯಾಗಲಿ ಕಾಣಿಸಲಿಲ್ಲ 
ಆ ಕೊಳದ ನೀರು ಮಂಜುಗಡ್ಡೆಯಾಗಿ ಹೆಪ್ಪುಗಟ್ಟಿದ್ದರೆ. ಅವಳು ಅದರ ಮೇಲೆ 
ನಡೆದುಹೋಗಬಹುದಾಗಿತ್ತು. ಅಥವಾ ನೀರು ನೀರಾಗಿದ್ದಿದ್ದರೆ ಅದನ್ನು ಹಾಯ್ದು 
ಹೋಗಬಹುದಾಗಿತ್ತು. ಆದರೂ, ತನ್ನ ಮಗುವನ್ನು ಕಾಣಬೇಕಾಗಿದ್ದುದರಿ೦ದ, ಅವಳು ಆ 
ಕೊಳವನ್ನು ದಾಟಲೇಬೇಕು. ಅವಳು ಕೊಳದ ದಡದಲ್ಲಿ ಮಲಗಿ ಅದರ ನೀರನ್ನೆಲ್ಲ 
ಕುಡಿದುಬಿಡಲು ನೋಡಿದಳು. ಯಾರಿಗಾದರೂ ಅದು ಅಸಾಧ್ಯವಾದ ಕಾರ್ಯವೇ! ಆದರೆ 
ಮಗುವನ್ನು ಕಳೆದುಕೊಂಡ ಆ ತಾಯಿ, ತನಗೆ ಏನಾದರೂ ದೈವಸಹಾಯ ಒದಗೀತೆ೦ದು 
ತಿಳಿದುಕೊ೦ಡಳು. ಆಗ ಆ ಕೊಳ “ನೀನು ಎ೦ದಿಗೂ ಇಲ್ಲಿಯ ನೀರನ್ನು ಕುಡಿದು ಮುಗಿಸಲಾರೆ. 
ನಾನೂ ನೀನೂ ಒ೦ದು ಒಪ್ಪಂದ ಮಾಡಿಕೊಳ್ಳೋಣ. ನನಗೆ ಮುತ್ತುಗಳೆ೦ದರೆ ಬಹಳ ಇಷ್ಟ. ನಿನ್ನ 
ಕಣ್ಣುಗಳ೦ತಹ ಶುಭ್ರವಾದ ಮುತ್ತುಗಳನ್ನುನಾನು ಇದುವರೆಗೂ ನೋಡಿಲ್ಲ ನೀನು ಅತ್ತೂ ಅತ್ತೂ 
ನಿನ್ನ ಕಣ್ಣುಗಳನ್ನು ಈ ನನ್ನ ನೀರಿನಲ್ಲಿ ಸೇರಿಸಿಬಿಟ್ಟರೆ, ನಾನು ನಿನ್ನನ್ನು ಮೃತ್ಯುವಿನ ಮನೆಗೆ 
ಕರೆದುಕೊಂಡು ಹೋಗುತ್ತೇನೆ. ಆ ಮನೆಯಲ್ಲಿಅವನು ಹೂಗಳನ್ನೂ ಮರಗಳನ್ನೂ ಬೆಳೆಸುತ್ತಾನೆ. 
ಅವುಗಳಲ್ಲಿ ಒಂದೊಂದೂ ಒಂದೊಂದು ಮಾನವ ಜೀವ” ಎಂದಿತು. 

“ಓ! ನನ್ನ ಮಗುವನ್ನು ಮುಟ್ಟುವುದಕ್ಕಾಗಿ ನಾನು ಏನನ್ನಾದರೂ ಕೊಟ್ಟೇನು?” ಎ೦ದು 
ಆ ತಾಯಿ, ಮೊದಲೇ ಅಳುತ್ತಿದ್ದಳು, ತನ್ನಕಣ್ಣುಗಳೆರಡೂ ಕರಗಿ ಕೊಳದಲ್ಲಿಕಳಚಿ ಸೇರುವವರೆಗೂ 
ಅತ್ತಳು. ಆ ಕಣ್ಣುಗಳು ಅನರ್ಫ್ಯವಾದ ಎರಡು ಮುತ್ತುಗಳಾದವು. 

ಆಗ ಕೊಳ ಅವಳನ್ನು ಎತ್ತಿಕೊಂಡು, ಉಯ್ಯಾಲೆಯಲ್ಲಿ ತೂಗುವಂತೆ ತೂಗಿ ಆಚೆಯ 
ದಡದಲ್ಲಿ ಇಳಿಸಿತು. ಅಲ್ಲಿ ಅನೇಕ ಮೈಲಿಗಳು ಉದ್ದವಾದ ಒಂದು ಅದ್ಭುತವಾದ ಕಟ್ಟಿಡವಿತ್ತು. 
ಅದೇನು ಕಾಡುಗಳಿ೦ದಲೂ ಗುಹೆಗಳಿ೦ದಲೂ ತುಂಬಿದ ಪರ್ವತವೋ, ಅಥವಾ ಅದನ್ನು 


ಹಾಗೆಯೇ ಕಟ್ಟಿದ್ದರೋ ಯಾರಿಗೂ ತಿಳಿಯದು. ಆದರೆ, ಪಾಪ, ಆ ತಾಯಿಗೆ ಕಣ್ಣುಕಾಣಿಸದು-- 
ಅವಳ ಕಣ್ಣುಗಳು ಎರಡೂ ಕೊಳದಲ್ಲಿ ಮುತ್ತುಗಳಾಗಿದ್ದುವು. 

“ಅಯ್ಯೋ ಮೃತ್ಯುವಿನ ಮನೆಯೆಲ್ಲಿ?” ಎ೦ದು ಆ ತಾಯಿ ಮೊರೆಯಿಟ್ಟಳು. 

ಅಲ್ಲಿ ಮೃತ್ಯುವಿನ ಮನೆಯಲ್ಲಿ ಗಿಡಗಳಿಗೆ ನೀರು ಎರೆಯುತ್ತಿದ್ದ ಒಬ್ಬಳು ಬಿಳಿಕೂದಲ 
ಮುದುಕಿ “ಅವನು ಇನ್ನೂ ಮನೆಗೆ ಬ೦ದಿಲ್ಲ ನಿನಗೆ ಇಲ್ಲಿಗೆ ದಾರಿ ಹೇಗೆ ಗೊತ್ತಾಯಿತು? ನಿನಗೆ 
ಸಹಾಯಮಾಡಿದವರು ಯಾರು?” ಎ೦ದಳು. 

“ದೇವರು ನನಗೆ ಸಹಾಯ ಮಾಡಿದ. ಆತ ದಯಾಮಯ. ನೀನು ಕೂಡ ದಯೆ 
ತೋರಲಾರೆಯಾ? ನನ್ನಮಗು ನನಗೆಲ್ಲಿಸಿಕ್ಕುವುದು?” ಎ೦ದು ಆ ತಾಯಿ ಕೇಳಿದಳು. 

“ಆ ಮಗು ನನಗೆ ತಿಳಿಯದು. ನಿನಗೋ ಕಣ್ಣಿಲ್ಲ ಈ ರಾತ್ರೆ ಇಲ್ಲಿ ಅನೇಕ ಹೂವುಗಳೂ 
ಗಿಡಗಳೂ ಬಾಡಿಹೋಗಿವೆ. ಅವುಗಳನ್ನು ಬೇರೆ ಕಡೆ ನೆಡುವುದಕ್ಕಾಗಿ ಇಷ್ಟರಲ್ಲಿಯೇ ಮೃತ್ಯು 
ಬರುತ್ತಾನೆ. ಪ್ರತಿಯೊಂದು ಮನುಷ್ಯಜೀವಿಗೂ ಒಂದೊಂದು ಜೀವವೃಕ್ಷವಾಗಲಿ ಜೀವ 
ಪುಷ್ಪವಾಗಲಿ ಇಲ್ಲಿ ನಿಯಮಿತವಾಗಿದೆಯೆಂಬುದನ್ನು ನೀನು ತಿಳಿದಿರಬಹುದು. ಇವು ಎಲ್ಲವೂ 
ಮಿಕ್ಕ ವ್ಯಕ್ಷಗಳಂತೆಯೇ ಕಾಣುತ್ತವೆ; ಆದರೂ ಪ್ರತಿಯೊಂದರಲ್ಲೂ ಒಂದು ಹೃದಯ 
ಮಿಡಿಯುತ್ತದೆ. ಮಕ್ಕಳ ಹೃದಯಗಳು ಕೂಡ ಮಿಡಿಯುತ್ತವೆ; ಆಗುರುತಿನಿ೦ದ ನಿನಗೆ ನಿನ್ನಮಗು 
ಗೊತ್ತಾಗಬಹುದು. ಆದರೆ, ನೀನು ಮುಂದೆ ಏನು ಮಾಡಬೇಕೆಂಬುದನ್ನು ನಾನು ನಿನಗೆ 
ತಿಳಿಸಿದರೆ, ನನಗೇನು ಕೊಡುತ್ತೀಯೆ?” ಎ೦ದು ಆ ಮುದುಕಿ ಕೇಳಿದಳು. 

“ಕೊಡಲು ನನ್ನ ಹತ್ತಿರ ಏನೂ ಇಲ್ಲವಲ್ಲ. ಆದರೆ ನಿನಗಾಗಿ ಪ್ರಪಂಚದ ಕೊನೆಗಳಿಗೆ 
ಬೇಕಾದರೂ ನಾನು ಹೋಗಿ ಬರುತ್ತೇನೆ?” ಎ೦ದಳು ಆ ತಾಯಿ. 

“ಪ್ರಪ೦ಚದ ಕೊನೆಯಲ್ಲಿನನಗೆ ಏನು ಕೆಲಸ? ಆದಕ್ಕೆ ನಿನ್ನತಲೆಯ ಕರಿಯ ಕೂದಲನ್ನು 
ನೀನು ನನಗೆ ಕೊಡಬಹುದು. ಅದು ಎಷ್ಟು ಸುಂದರವಾಗಿದೆಯೆಂದು ನೀನು ಬಲ್ಲೆ, ನನಗೆ ಅದರ 
ಮೇಲೆ ಇಷ್ಟ. ನಿನಗೆ ಬೇಕಾದರೆ ನನ್ನ ತಲೆಯ ಬಿಳಿ ಕೂದಲನ್ನು ಬದಲಾಗಿ ಕೊಡುತ್ತೇನೆ” ಎ೦ದು 
ಮುದುಕಿ ಹೇಳಿದಳು. 

ಅದಕ್ಕೆ ಆ ತಾಯಿ “ಅಯ್ಯೋ ಇಷ್ಟೇನೆ! ಇದೊ, ಪರಮಸ೦ತೋಷದಿಂದ ಕೊಟ್ಟಿ” 
ಎ೦ದಳು. 


ಅವಳು ಆ ಮುದುಕಿಗೆ ತನ್ನ ಚೆಲುವಾದ ತಲೆಗೂದಲನ್ನು ಕೊಟ್ಟು ಅವಳ ಬಿಳಿಯ 
ಕುರುಳನ್ನು ಕೊ೦ಡಳು. ಬಳಿಕ ಅವರಿಬ್ಬರೂ ಮೃತ್ಯುವಿನ ಮನೆಯೊಳಕ್ಕೆ ಹೋದರು. ಅಲ್ಲಿ 
ಹೂವುಗಳೂ ಗಿಡಗಳೂ ಸಮೃದ್ಧಿಯಾಗಿ ಬೆಳೆದಿದ್ದುವು. ಕೆಲವು ಕಡೆ ಎಳೆಯ ಸಸಿಗಳು, ಕೆಲವು ಕಡೆ 
ಬಲಿತ ಮರಗಳು. ಇನ್ನೂ ಕೆಲವು ಬೆಳೆವಣಿಗೆ ಸಾಲದೆಂಬಂತೆ ಇದ್ದುವು. ತೆಂಗು, ಆಲ, ಅಶ್ಚತ್ಯ 
ಬಾಳೆ, ಮಾವು ಮುಂತಾದ ತರತರದ ಮರಗಳು ಅಲ್ಲಿದ್ದುವು. ಪ್ರತಿ ಮರಕ್ಕೂ ಪ್ರತಿ ಹೂವಿಗೂ 
ಒಂದೊಂದು ಹೆಸರು. ಪ್ರತಿಯೊಂದೂ ಒಂದೊಂದು ಮನುಷ್ಯಜೀವದ ಪ್ರತಿನಿಧಿ. ಕೆಲವು ದೊಡ್ಡ 
ದೊಡ್ಡ ಮರಗಳನ್ನು ಸಣ್ಣಸಣ್ಣ ಮಡಕೆಗಳಲ್ಲಿ ಹೂತಿಟ್ಟಿದ್ದರು. ಅಲ್ಲಿ ಸ್ಥಳ ಸಾಕಾಗದೆ, ಮಡಕೆ 
ಒಡೆದುಹೋಗುವುದೋ ಎನ್ನುವ ಹಾಗಿತ್ತು. ಆದರೆ ಮುಟ್ಟಿದರೆ ಮಾಸಿಹೋಗುವ೦ತಹ ಅನೇಕ 
ಹೂವುಗಳನ್ನು ಸಾರವತ್ತಾದ ನೆಲದಲ್ಲಿ ನೆಟ್ಟು ಅದನ್ನು ಬಹಳ ಜೋಪಾನವಾಗಿ ಪಾಲಿಸುತ್ತಿದ್ದರು. 
ಮಗುವನ್ನು ಕಳೆದುಕೊಂಡು ಶೋಕಪಡುತ್ತಿದ್ದ ಆ ತಾಯಿ ಆ ಸಣ್ಣಸಣ್ಣ ಸಸಿಗಳ ಮೇಲೆ ಬಾಗಿ 
ಕಿವಿಗೊಟ್ಟು ಕೇಳಿದಳು. ಒಂದೊ೦ದರಲ್ಲೂ ಒಂದೊಂದು ಮಾನವ ಹೃದಯ 
ತುಡಿದುಕೊಳ್ಳುತ್ತಿತ್ತು. ಅಲ್ಲಿ ತುಡಿದುಕೊಳ್ಳುತ್ತಿದ್ದ ಕೋಟ್ಯನುಕೋಟಿ ಹೃದಯಗಳ ನಡುವೆ ತನ್ನ 
ಮಗುವಿನ ಹೃದಯದ ದುಡಿತ ಯಾವುದೆಂಬುದನ್ನು ಆ ತಾಯಿ ಗುರುತಿಸಿದಳು. 

ಎದ್ದು ನಿಲ್ಲಲಾರದೆ ಮುಖ ಕೆಳಗೆ ಮಾಡಿಕೊ೦ಡು ಜೋತು ಬಿದ್ದಿದ್ದ ಒ೦ದು ಹೂವಿನ 
ಕಡೆಗೆ ಕೈನೀಡಿ, “ಇದೇ! ಇದೇ!” ಎ೦ದಳು. 

“ಹೂವನ್ನು ಕೈಯಿ೦ದ ಮುಟ್ಟಿಬೇಡ” ಎ೦ದು ಆ ಮುದುಕಿ ಕೂಗಿಕೊ೦ಡಳು. “ನೀನು 
ಅಲ್ಲಿಯೇ ನಿಂತುಕೊ. ಇನ್ನೇನು ಮೃತ್ಯು ಬರುವ ಹೊತ್ತು. ಅನನು ಬಂದಾಗ, ಆ ಹೂಗಿಡವನ್ನು 
ಕೀಳುವುದಕ್ಕೆ ಅವನಿಗೆ ಅವಕಾಶ ಕೊಡಬೇಡ. ಅವನು ಇದನ್ನು ಕಿತ್ತರೆ, ಮಿಕ್ಕವುಗಳನ್ನೂ 
ಹಾಗೆಯೇ ನಾನೂ ಕಿತ್ತುಹಾಕಿಬಿಡುವೆನೆಂದು ಅವನನ್ನು ಹೆದರಿಸು. ಆಗ ಅವನಿಗೆ ಭಯ 
ಹುಟ್ಟುತ್ತದೆ. ಏಕೆ೦ದರೆ ಇಲ್ಲಿಯ ಪ್ರತಿ ಹೂವಿಗೂ ಪ್ರತಿ ಗಿಡಕ್ಕೂ ಅವನು ದೇವರಿಗೆ ಲೆಕ್ಕ 
ಒಪ್ಪಿಸಬೇಕು. ದೇವರು ಅಪ್ಪಣೆ ಕೊಟ್ಟಿ ಹೊರತು, ಯಾವುದನ್ನೂ ಅವನು ಕಿತ್ತು ಎತ್ತುವ೦ತಿಲ್ಲ 

ಆಗ ಆ ಮನೆಯೊಳಕ್ಕೆ ಕೊರೆಯುವ ಚಳಿಗಾಳಿಯೊಂದು ಭರ್ರನೆ ಬೀಸಿ ಬಂತು. ಮೃತ್ಯು 
ಮನೆಗೆ ಬಂದನೆಂದು ಆ ಕಣ್ಣುಕಳೆದುಕೊ೦ಡ ತಾಯಿಗೆ ತಿಳಿಯಿತು. 

“ನಿನಗೆ ಇಲ್ಲಿಗೆ ದಾರಿ ಹೇಗೆ ಗೊತ್ತಾಯಿತು? ನನಗಿಂತಲೂ ವೇಗವಾಗಿ ಇಲ್ಲಿಗೆ ಬಂದು 
ಸೇರುವುದು ನಿನಗೆ ಹೇಗೆ ಸಾಧ್ಯವಾಯಿತು?” ಎ೦ದು ಮೃತ್ಯು ಕೇಳಿದನು. 


“ನಾನು ತಾಯಿ” ಎ೦ದಳು ಆ ತಾಯಿ. 

ಮೃತ್ಯು ಅವಳ ಬಳಿಯಲ್ಲಿದ್ದ ಆ ಕೋಮಲವಾದ ಹೂಗಿಡದ ಕಡೆಗೆ ಕೈನೀಡಿದ. ಆದರೆ 
ಅವಳು ಅದರ ಒಂದು ಎಲೆಗೂ ತನ್ನ ಕೈ ಸೋಕದಷ್ಟು ಎಚ್ಚರದಿಂದ ಅದರ ಸುತ್ತ ತಾನು ಕೈ 
ಚಾಚಿಕೊಂಡು ಅದನ್ನು ರಕ್ಷಿಸುತ್ತಿದ್ದಳು. ಆಗ ಮೃತ್ಯು ಅವಳ ಕೈಗಳ ಮೇಲೆ ತನ್ನ ಕೊರೆಯುವ 
ಚಳಿಯುಸಿರನ್ನು ಊದಿದನು. ಆ ಕೊರೆತದಿ೦ದ ಅವಳ ಕೈಗಳು ಸೆಡೆತು ನಿಶ್ಶಕ್ತವಾದವು. 

“ನೀನು ನನ್ನನ್ನುಎದುರಿಸಿ ಗೆಲ್ಲಲಾರೆ” ಎ೦ದನು ಮೃತ್ಯು. 

“ದೇವರ ದಯೆಯಿದ್ದರೆ ಅದು ಸಾಧ್ಯ” ಎ೦ದಳು ಆ ತಾಯಿ. 

“ನಾನು ದೇವರ ಸ೦ಕಲ್ಪದಂತೆ ಮಾತ್ರ ನಡೆಯುತ್ತಿದ್ದೇನೆ. ನಾನು ಅವನ ತೋಟಗಾರ. 
ಅವನ ತೋಟದ ಹೂಗಿಡಗಳನ್ನು ನಾನು ಒ೦ದು ಲೋಕದಿಂದ ಕಿತ್ತು ಇನ್ನೊಂದು ಲೋಕದಲ್ಲಿ 
ನೆಡುತ್ತೇನೆ. ಅಲ್ಲಿ ಅವು ಹೇಗೆ ಬೆಳೆಯುತ್ತವೆ, ಆ ತೋಟ ಹೇಗಿರುತ್ತದೆ ಎ೦ಬುದನ್ನುನಾನು ನಿನಗೆ 
ಹೇಳಬಾರದು” ಎ೦ದು ಮೃತ್ಯುಹೇಳಿದ. 

ಆ ತಾಯಿ ಅಳುತ್ತ “ನನ್ನ ಮಗುವನ್ನು ನನಗೆ ಹಿ೦ದಿರುಗಿಕೊಡು” ಎ೦ದು ಬೇಡಿದಳು. 
ಎರಡು ಚೆಲುವಾದ ಹೂಗಳನ್ನು ಕೈಯಿ೦ದ ಹಿಡಿದು, “ನಿನ್ನ ಹೂವುಗಳೆಲ್ಲವನ್ನೂ ಕಿತ್ತು 
ಎಸೆದುಬಿಡುತ್ತೇನೆ. ನನ್ನಬುದ್ಧಿನನ್ನಸ್ಥಾಧೀನದಲ್ಲಿ ಇಲ್ಲ” ಎಂದಳು. 

“ಅವುಗಳನ್ನು ಮುಟ್ಟಬೇಡ” ಎಂದು ಮೃತ್ಯು ಕೂಗಿಕೊ೦ಡನು. “ನಿನಗೆ ಬಹು 
ದುಃಖವಾಗಿದೆಯೆಂದು ಹೇಳುತ್ತಿಯೆ. ಇನ್ನೊಬ್ಬ ತಾಯಿಗೂ ನಿನ್ನಂತೆ ದುಃಖವನ್ನು 
ಉಂಟುಮಾಡಲು ನಿನಗೆ ಇಷ್ಟವೇನು?” ಎಂದನು. 

“ಯಾರು? ಇನ್ನೊಬ್ಬ ತಾಯಿಯೇ!” ಎಂದು, ಆ ತಾಯಿ ತಾನು ಕೀಳಬೇಕೆಂದು 
ಕೈಹಾಕಿದ್ದ ಹೂಗಳನ್ನು ಬಿಟ್ಟು ಬಿಟ್ಟಳು. 

ಆಗ ಮೃತ್ಯು “ಇಗೋ, ನಿನ್ನ ಕಣ್ಣು ನಾನು ಇವುಗಳನ್ನು ನಿನಗಾಗಿ ಆ ಕೊಳದ 
ಅಡಿಯಿಂದ ಎತ್ತಿ ತಂದಿದ್ದೇನೆ. ಅಲ್ಲಿ ಇವು ಮುತ್ತಿನಂತೆ ಹೊಳೆಯುತ್ತಿದ್ದುವು. ಇವು ನಿನ್ನವೆಂದು 
ನನಗೆ ಗೊತ್ತಿರಲಿಲ್ಲ. ಇಗೋ, ತೆಗೆದುಕೊ. ಇವು ಮೊದಲಿಗಿಂತ ಸ್ವಚ್ಛವಾಗಿವೆ. ತೆಗೆದುಕೊಂಡು, 
ಇದೋ ಇಲ್ಲಿರುವ ಈ ಆಳವಾದ ಬಾವಿಯಲ್ಲಿ ನೋಡು. ನೀನು ಈಗ ಕಿತ್ತುಹಾಕಲು ಬಯಸಿದ 
ಎರಡು ಹೂವುಗಳ ಹೆಸರುಗಳನ್ನು ತಿಳಿಸುತ್ತೇನೆ. ಆ ಹೂವುಗಳು ಯಾರ ಜೀವಗಳಿಗೆ 


ಪ್ರತಿನಿಧಿಗಳಾಗಿವೆಯೋ ಅವುಗಳ ಭವಿಷ್ಯವನ್ನುನೋಡು. ನೀನು ಯಾವುದರ ಬೆಳೆವಣಿಗೆಯನ್ನು 
ಅಡ್ಡಿಮಾಡಿ, ಯಾವುದನ್ನುನಾಶಮಾಡಿಬಿಡುತ್ತಿದ್ದೆಯೋ ನೋಡು” ಎ೦ದನು. 

ಆಗ ಅವಳು ಬಾವಿಯ ಒಳಗೆ ನೋಡಿದಳು. ಒಳಗೆ ಎಂಥ ದಿವ್ಯವಾದ ದೃಶ್ಯ! ಒ೦ದು 
ಜೀವ ಜಗತ್ತಿಗೆಲ್ಲಾ ಕಲ್ಯಾಣವನ್ನು ಉಂಟುಮಾಡುತ್ತಿತ್ತು ಅದರಿಂದ ಎಲ್ಲೆಲ್ಲಿಯೂ 
ಹಿತಸಾಧನೆಯಾಗುತ್ತಿತ್ತು. ಇನ್ನೊಂದು ಜೀವ ದಾರಿದ್ವ್ಯದಲ್ಲಿ ದುಃಖದಲ್ಲಿ ಬಿದ್ದು ಒದ್ದಾಡುತ್ತಿತ್ತು. 

“ಎರಡೂ ದೇವರ ಸಂಕಲ್ಪ” ಎಂದ ಮೃತ್ಯು. 

“ಈ ದುಃಖದ ಪುಷ್ಪ ಯಾವುದು? ಈ ಸುಖದ ಪುಷ್ಪ ಯಾವುದು? ಹೇಳು” ಎಂದಳು 
ಆ ತಾಯಿ. 

“ಅದನ್ನು ನಾನು ನಿನಗೆ ಹೇಳಬಾರದು. ಆದರೆ ನೀನು ಇಷ್ಟು ತಿಳಿಯಬಹುದು. 
ಅವುಗಳಲ್ಲಿ ಒ೦ದು ನಿನ್ನ ಮಗುವಿನದು, ಅದು ನಿನ್ನ ಮಗುವಿನ ಅದೃಷ್ಟ ನಿನ್ನ ಮಗುವಿನ 

ಆಗ ಆ ತಾಯಿ ಭಯದಿಂದ ಚೀರಿ, “ಹೊಗಳಲ್ಲಿ ನನ್ನ ಮಗುವಿನದು ಯಾವುದು? 
ನನಗದನ್ನು ಹೇಳು. ಆ ನತದೃಷ್ಟ ಮಗುವಿಗೆ ಮುಕ್ತಿ ಕೊಡು. ಆ ಮಹಾ ದುಃಖದಿ೦ದ ಅದನ್ನು 
ಪಾರುಮಾಡು. ಅದನ್ನು ನೀನು ಕೊ೦ಡುಹೋದರೂ ಸರಿಯೆ, ಅದನ್ನು ದೇವರ ರಾಜ್ಯಕ್ಕೆ 
ಒಯ್ದುಕೋ. ನನ್ನ ಗೋಳಿಗೆ ಕರಗಬೇಡ. ನಾನು ಹಲುಬಿದರೆ ಕಿವಿಕೊಡಬೇಡ. ನಾನು 
ಹೇಳಿದುದನ್ನೆಲ್ಲಮರೆತುಬಿಡು.” 

“ನಿನ್ನಮಾತೇ ನನಗೆ ಅರ್ಥವಾಗುವುದಿಲ್ಲವಲ್ಲ” ಎ೦ದ ಮೃತ್ಯು. 

“ನಿನ್ನ ಮಗುವನ್ನು ನೀನು ಹಿಂದಕ್ಕೆ ಒಯ್ಯುವೆಯೊ? ಅಥವಾ ನೀನು ಕಂಡರಿಯದ 
ಸ್ಥಳಕ್ಕೆ ನಾನು ಅದನ್ನು ಕೊಂಡೊಯ್ಯಲೊ?” 

ಆಗ ಆ ತಾಯಿ ಕೈಕೈ ಹಿಸುಕಿಕೊಂಡು, ಮೊಣಕಾಲೂರಿ ದೈನ್ಯದಿಂದ “ದೇವರೇ, 
ದೇವರೇ! ನನ್ನ ಪ್ರಾರ್ಥನೆಗಳು ನಿನ್ನ ಸಂಕಲ್ಪಕ್ಕೆ ವಿರುದ್ಧವಾದಾಗ ಅವುಗಳನ್ನು ನೀನು 
ಕರುಣಿಸಬೇಡ. ನಿನ್ನ ಸ೦ಕಲ್ಪಗಳೇ ಸದಾ ಕಾಲದಲ್ಲಿಯೂ ಅತ್ಯುತ್ತಮವಾದ ವರಗಳು. ಓ, ನನ್ನ 
ಪ್ರಾರ್ಥನೆಗೆ ನೀನು ಕರಗಬೇಡ” ಎ೦ದು ಮೊರೆಯಿಟ್ಟಳು. ಅವಳ ತಲೆ ಅವಳ ಎದೆಯ ಮೇಲೆ 
ಕುಸಿಯಿತು. 


ಆಗ ಮೃತ್ಯು ಆ ತಾಯಿಯ ಮಗುವನ್ನುಯಾರೂ ಕಂಡರಿಯದ ನಾಡಿಗೆ ಕೊಂಡೊಯ್ದು 
ಹೋದನು. 


ಚೆಂಡು ಬುಗುರಿ 


ಒಂದು ಬುಗುರಿ, ಒಂದು ಚೆ೦ಡು ಇತರ ಆಟದ ಸಾಮಾನುಗಳ ಜೊತೆಯಲ್ಲಿ ಒಂದು 
ಟ್ವಿಗೆಯೊಳಗೆ ಇತ್ತು. ಒಂದು ಸಲ ಬುಗುರಿ ಚೆಂಡನ್ನು ಕುರಿತು “ನಾವಿಬ್ಬರೂ ಒಂದೇ 
ಟ್ವಿಗೆಯಲ್ಲಿ ಇದ್ದೇವೆ. ನಾವು ಏಕೆ ಮದುವೆಯಾಗಬಾರದು?” ಎಂದಿತು. 

ಆದರೆ ಆ ಚೆಂಡು, ಹೊಳೆಹೊಳೆಯುವ ಚರ್ಮದ ಹೊದಿಕೆಯಿದ್ದುದರಿಂದ, ತಾನು 
ಪ್ರಪಂಚದಲ್ಲಿ ಯಾವ ಹುಡುಗಿಗೂ ಕಡಿಮೆಯಲ್ಲವೆಂದು ಹೆಮ್ಮೆಪಡುತ್ತಿತ್ತು ಬುಗುರಿಯ ಮಾತಿಗೆ 
ಅದು ಉತ್ತರ ಕೂಡ ಅನುಗ್ರಹಿಸಲಿಲ್ಲ 

ಮಾರನೆಯ ದಿನ ಒಬ್ಬ ಹುಡುಗ ಓಡಿಬ೦ದ. ಆ ಆಟದ ಸಾಮಾನುಗಳೆಲ್ಲ ಅವನವೇ. 
ಅವನು ಆ ಬುಗುರಿಗೆ ಕೆ೦ಪು ಬಣ್ಣವನ್ನು ಬಳಿದ, ಹಳದಿಯ ಬಣ್ಣವನ್ನು ಬಳಿದ. ಅದರ ಕಬ್ಬಿಣದ 
ಮೊಳೆಯನ್ನು ಕಿತ್ರು ಅದಕ್ಕೆ ಒ೦ದು ಹಿತ್ತಾಳೆಯ ಮೊಳೆ ಹಾಕಿದ. ಬುಗುರಿ ತಿರುಗುವಾಗ ಅದರ 
ಬಣ್ಣ ಭರ್ಜರಿಯಾಗಿತ್ತು. 

ಬುಗುರಿ ಹಿಂಡನ್ನು ಕುರಿತು “ನನ್ನನ್ನು ನೋಡು. ಈಗೇನು ಹೇಳುತ್ತೀಯೆ? ನನ್ನನ್ನು 
ಮದುವೆ ಮಾಡಿಕೊಳ್ಳುತ್ತೀಯ? ನಮಗಿಬ್ಬರಿಗೂ ಸಾಮ್ಯ ಚೆನ್ನಾಗಿದೆ. ನೀನು ಪುಟ ಹಾರುತ್ತೀಯೆ, 
ನಾನು ನರ್ತನ ಮಾಡುತ್ತೇನೆ, ನಮಗಿಂತ ಒಳ್ಳೆಯ ಜೋಡಿ ಭೂಮಿಯಲ್ಲೇ ಇಲ್ಲ” ಎಂದಿತು. 

“ಓಹೊ! ಹಾಗೇನು! ಬಹುಶಃ ನಿನಗೆ ಗೊತ್ತಿಲ್ಲವೇನೊ! ಮಹಾರಾಜನ ಮನೆಯ 
ಜವಾನನ ಚರ್ಮದ ಪಾದರಕ್ಷೆಗಳಿ೦ದ ನಾನು ಜನ್ಮ ತಾಳಿದೆ! ನನ್ನ ಮೈ ತುಂಬ ಒಳ್ಳೆಯ ಚಿನ್ನದ 
ಬಣ್ಣದ ಬೆಂಡು ತುಂಬಿದೆ! ನಾನೇನು ಸಾಮಾನ್ಯವಲ್ಲ!” ಎಂದಿತು ಚೆಂಡು. 

“ಹೌದು, ಹೌದು. ಆದರೆ ನಾನೂ ಒಳ್ಳೆಯ ಕರಿಯ ಮರದಿಂದಲೇ ಹುಟ್ಟಿದವನು. 
ಮುಖ್ಯಮಂತ್ರಿ ತಾನೇ ತನ್ನ ಕೈಯಾರೆ ನನ್ನನ್ನು ಕಡೆದು, ಮೊಳೆಯನ್ನು ಮೊನೆ ಮಾಡಿದ” ಎಂದಿತು 
ಬುಗುರಿ. 

“ಏನೇನು! ಈ ಮಾತು ನಿಜವೆ?” ಎಂದಿತು ಚೆಂಡು. 

“ಇದು ಸುಳ್ಳಾದರೆ, ಪುನಃ ಯಾರೂ ಎಂದಿಗೂ ನನ್ನನ್ನು ಚಾಟಿಯಿಂದ ಆಡಿಸುವುದು 
ಬೇಡ” ಎಂದಿತು ಬುಗುರಿ. 


ದಿ 
ಯ 
ದಿ 
ಯ 


“ನಿನ್ನ ಮಾತುಗಳೇನೊ ಕಿವಿಗೆ ಚೆನ್ನಾಗಿವೆ. ಆದರೆ ನಿನ್ನನ್ನುನಾನು ಮದುವೆಯಾಗಲಾರೆ. 
ನಾನು ಒಂದು ಗುಬ್ಬಚ್ಚಿಗೆ ಮಾತು ಕೊಟ್ಟಿದ್ದೇನೆ. ನಾನು ಪ್ರತಿಯೊಂದು ಸಲ ಪುಟ ನೆಗೆದು ಮೇಲೆ 
ಹಾರಿದಾಗಲೂ ಅದು ಗೂಡಿನಿಂದ ಹೊರಗೆ ತಲೆ ಹಾಕಿ, 'ಮದುವೆಯಾಗುವೆಯಾ?' ಎನ್ನುತ್ತದೆ. 
ನಾನು 'ಆಗಲಿ' ಎ೦ದು ಮಾತು ಕೊಟ್ಟಿದ್ದೇನೆ. ಹಾಗೆಂದು ಬಾಯಿಂದ ಹೇಳದಿದ್ದರೂ ಮನಸ್ಸಿನಲ್ಲಿ 
ಎ೦ದುಕೊಂಡಿದ್ದೇನೆ. ಮನಸ್ಸಿನಲ್ಲಿ ಎಂದುಕೊ೦ಡರೆ ಮುಕ್ಕಾಲು ಕೆಲಸ ಆದ ಹಾಗೆ ತಾನೆ. 
ಆದರೂ, ನಿನ್ನನ್ನುನಾನು ಎ೦ದಿಗೂ ಮರೆಯುವುದಿಲ್ಲವೆ೦ದು ಭರವಸೆ ಕೊಡುತ್ತೇನೆ.” 

“ಅದರಿ೦ದ ನನಗೇನು ಬ೦ದ ಹಾಗಾಯಿತು?” ಎ೦ದು ಹೇಳಿ ಆ ಬುಗುರಿ 
ಸುಮ್ಮನಾಯಿತು. ಅಲ್ಲಿಂದ ಆಚೆ ಅವು ಎರಡೂ ಒಂದನ್ನು ಒ೦ದು ಮಾತನಾಡಿಸಲಿಲ್ಲ 

ಮಾರನೆಯ ದಿವಸ ಹುಡುಗ ಚೆಂಡನ್ನು ಹೊರಗೆ ತೆಗೆದುಕೊಂಡು ಹೋದ. ಅದು 
ಪುಟವೆದ್ದು ಹಕ್ಕಿಯಂತೆ ಹಾರಿ, ಕಣ್ಮರೆಯಾಗುವಷ್ಟು ಎತ್ತರ ಹೋಗುತ್ತಿದ್ದುದನ್ನು ಬುಗುರಿ 
ಕಂಡಿತು. ಪ್ರತಿಸಲ ಅದು ಹಿಂದಿರುಗಿ ಬಂದಾಗಲೂ ನೆಲಕ್ಕೆ ತಗುಲಿ, ಮೊದಲಿಗಿಂತ ಎತ್ತರ ನೆಗೆದು 
ಹೋಗುತ್ತಿತ್ತು. ಅದೇನು ಮೇಲಕ್ಕೆ ಹಾರಲು ಬಯಸಿ ಹೋಗುತ್ತಿತ್ತೋ, ಅಥವಾ ಅದರ ಒಳಗೆ 
ಬೆ೦ಡು ಇದ್ದುದರಿ೦ದ ಹಾಗೆ ಹಾರುತ್ತಿತ್ತೋ ದೇವರಿಗೆ ಗೊತ್ತು. ಆದರೆ ಅದು ಒ೦ಬತ್ತನೆಯ ಸಲ 
ಪುಟ ಹಾರಿದಾಗ, ಪುನಃ ಹಿಂದಿರುಗಿ ಬರಲಿಲ್ಲ ಹುಡುಗ ಅದಕ್ಕಾಗಿ ಎಲ್ಲೆಲ್ಲಿಯೂ ಹುಡುಕಿದ. 
ಅವನ ಶ್ರಮವೆಲ್ಲವ್ಯರ್ಥವಾಯಿತು. ಅದು ಸಿಕ್ಕಲೇ ಇಲ್ಲ ಹೋಯಿತು. 

ಬುಗುರಿ ಮಾತ್ರ “ಅದು ಎಲ್ಲಿದೆಯೆ೦ದು ನನಗೆ ಗೊತ್ತು. ಅದು ಗುಬ್ಬಚ್ಚಿಯ ಗೂಡಿನಲ್ಲಿ 
ಆ ಗುಬ್ಬಚ್ಚಿಯನ್ನುಮದುವೆ ಮಾಡಿಕೊಂಡು ನಿಂತುಬಿಟ್ಟಿದೆ” ಎಂದು ನಿಟ್ಟುಸಿರು ಬಿಟ್ಟಿತು. 

ಬುಗುರಿ ಆ ವಿಷಯವನ್ನು ಕುರಿತು ಚಿ೦ತಿಸಿದಷ್ಟೂ ಅದಕ್ಕೆ ಚೆಂಡಿನ ಮೇಲಿದ್ದ ಪ್ರೇಮ 
ಹೆಚ್ಚಾಯಿತು. ಆ ಚೆ೦ಡು ಅದಕ್ಕೆ ಸಿಕ್ಕದೆ ಹೋದುದರಿಂದಲೇ ಅದರ ಕೊರಗು ಇನ್ನೂ 
ಹೆಚ್ಚಾಯಿತು. ಗುಬ್ಬಚ್ಚಿಗೆ ಅದು ಸಿಕ್ಕಿತೆಂದು ತಿಳಿದುಕೊಂಡು ಅದರ ದುಃಖ ಮತ್ತೂ ಹೆಚ್ಚಾಯಿತು. 
ಬುಗುರಿ ಅದನ್ನೇ ನೆನೆಯುತ್ತ ವೇಗವೇಗವಾಗಿ ತಿರುಗಿತು. ತಿರುಗಿದಷ್ಟೂ ತೀವ್ರವಾಗಿ 
ಕೂಗಿಕೊ೦ಡಿತು. ಚೆಂಡನ್ನು ಕುರಿತು ಚಿಂತಿಸಿದಷ್ಟೂ ಆ ಚೆಂಡಿನ ಸಮ ಲೋಕದಲ್ಲೇ ಇಲ್ಲವೆಂದು 
ಆ ಬುಗುರಿಗೆ ಎನ್ನಿಸುತ್ತಿತ್ತು. 

ಹೀಗೆಯೇ ಹಲವು ವರ್ಷಗಳು ಕಳೆದುವು. ಬರುತ್ತ ಬರುತ್ತ ಬುಗುರಿಯ ಪ್ರೇಮದ ಕಾವು 
ಕಡಮೆಯಾಗುತ್ತ ಬಂತು. ಬುಗುರಿಗಾದರೂ ಕೂಡ, ಮೊದಲಿನ ಯೌವನ ಇರಲಿಲ್ಲ. ಆದರೆ 


ಒಂದು ದಿನ ಎಂದಿಗಿಂತ ಮನೋಹರವಾಗುವ ಅದೃಷ್ಟ ಅದಕ್ಕೆ ಒದಗಿತು. ಬುಗುರಿಗೆ ಚಿನ್ನದ ಬಣ್ಣ 
ಬಳಿದಿದ್ದರು! ಈಗ ಅದು ಚಿನ್ನದ ಬುಗುರಿಯಾಗಿತ್ತು ಅದರ ತಿರಿತವೇನು! ಅದರ ಕುಣಿತವೇನು! 
ಅದರ ಗುಂಯ್‌ ಗಾನವೇನು! ಅದನ್ನುನೋಡುವುದೇ ಕಣ್ಣಿಗೆ ಒಂದು ಹಬ್ಬ! ಆದರೆ ಒಂದು ದಿನ, 
ಆ ಬುಗುರಿ ತಿರುಗುತ್ತಾ ಕುಣಿಯುತ್ತಾ ಇದ್ದಕ್ಕಿದ್ದಂತೆಯೆ ಕಣ್ಣಿಗೆ ಕಾಣದೆ ಮಾಯವಾಯಿತು. ಎಲ್ಲೆಲ್ಲಿ 
ಹುಡುಕಿದರೂ ಅದು ಸಿಕ್ಕಲೇ ಇಲ್ಲ. ಅದು ಎಲ್ಲಿ ಮರೆಯಾಗಿತ್ತು ಗೊತ್ತೆ? ಜಗುಲಿಯ ಕೆಳಗೆ ಇದ್ದ 
ಕಸದ ತೊಟ್ಟಿಯಲ್ಲಿ ಅದು ಹೋಗಿ ಬಿದ್ದಿತ್ತು. ಅಲ್ಲಿದ್ದ ದೂಳು, ಹರಕು ಕಾಗದ, ಕಾಯಿಪಲ್ಯ ಕಡ್ಡಿ 
ಕಸಗಳ ಮಧ್ಯೆ ಹೋಗಿ ಬಿದ್ದಿತ್ತು. 

“ಒಳ್ಳೆಯ ಸ್ಥಳಕ್ಕೆ ಬ೦ದು ಸೇರಿದೆನಲ್ಲ! ನನ್ನ ಚಿನ್ನದ ಹೊದಿಕೆಯೆಲ್ಲ ಇಲ್ಲಿ ಹಾಳಾಗಿ 
ಹೋಗುತ್ತದೆ. ಅಯ್ಯೋ, ದೇವರೆ, ಎಂಥ ದರಿದ್ರ ಕೊಂಪೆಗೆ ನಾನು ಬಂದು ಸೇರಿದೆ!” ಎಂದು 
ಬುಗುರಿ ನೊಂದುಕೊಂಡಿತು. ಹಾಗೇ ಪಕ್ಕದಲ್ಲಿ ನೋಡಿದರೆ, ಅಲ್ಲಿದ್ದ ಬದನೆಯ ತೊಟ್ಟುಗಳ 
ಮಗ್ಗುಲಲ್ಲಿ ಏನೋ ಒ೦ದು ಹಳೆಯ ಸೇಬಿನ ಹಣ್ಣಿನಂತೆ ಗು೦ಡಾದ ಪದಾರ್ಥ ಬಿದ್ದಿದ್ದುದು 
ಕಂಡುಬಂತು. ಆದರೆ ಅದು ಸೇಬಿನ ಹಣ್ಣಾಗಿರಲಿಲ್ಫ ಒ೦ದು ಹಳೆಯ ಚೆಂಡಾಗಿತ್ತು ಅಲ್ಲಿ ಅದು 
ಕಸದ ಗು೦ಡಿಯಲ್ಲಿಬಿದ್ದು ಮಳೆಯ ನೀರಿನಲ್ಲಿನೆನೆದುಹೋಗಿತ್ತು. 

ಆ ಚೆ೦ಡು, ಹೊಸದಾಗಿ ಬ೦ದು ಬಿದ್ದ ಬುಗುರಿಯನ್ನು ನೋಡಿ, “ಅಬ್ಬ! ಕಡೆಗಾದರೂ 
ನನ್ನ ಅಂತಸ್ತಿನ ವಸ್ತು ಬಂತಲ್ಲ! ಇನ್ನು ಇದರ ಸ೦ಗಡವಾದರೂ ನಾನು ಮಾತನಾಡಬಹುದು” 
ಎಂದುಕೊಂಡು ಆ ಬುಗುರಿಯ ಹತ್ತಿರ “ನಾನು ಚರ್ಮದಿ೦ದಾದ ಚೆಂಡು. ನನ್ನನ್ನುಒಬ್ಬಯುವತಿ 
ಹೊಲಿದಳು. ನನ್ನ ಮೈತುಂಬ ಒಳ್ಳೆಯ ಬೆಂಡು ತುಂಬಿದೆ. ಈಗ ನನ್ನ ಸ್ಥಿತಿಯನ್ನು ನೋಡಿದರೆ 
ಯಾರೂ ಈ ಮಾತು ನಂಬುವುದಿಲ್ಲ ಒಂದು ಸಲ ನನಗೂ ಒಂದು ಗುಬ್ಬಚ್ಚಿಗೂ ಮದುವೆ 
ನಿಶ್ಚಿತವಾಗಿತ್ತು. ಆದರೆ ನಾನು ಈ ತಿಪ್ಪೆಯ ತೊಟ್ಟಿಗೆ ಬಿದ್ದು ಸುಮಾರು ಐದು ವರುಷಗಳಿ೦ದ ಇಲ್ಲೇ 
ಕೊಳೆಯುತ್ತಿದ್ದೇನೆ. ಮಳೆ ಬಿದ್ದುಬಿದ್ದು ನೆನೆದು ಅದ್ದಿ ಮುದ್ದೆಯಾಗಿದ್ದೇನೆ. ನಾನೂ ಒಂದು ಕಾಲಕ್ಕೆ 
ಸುಂದರವಾಗಿಯೇ ಇದ್ದೆ” ಎಂದು ಹೇಳಿಕೊಂಡಿತು. 

ಬುಗುರಿ ಏನೂ ಹೇಳಲಿಲ್ಲ ಸುಮ್ಮನೆ ಬಾಯಿ ಮುಚ್ಚಿಕೊಂಡು ತಾನು ಹಿಂದೆ 
ಪ್ರೀತಿಸುತ್ತಿದ್ದಚೆ೦ಡನ್ನು ಜ್ಞಾಪಿಸಿಕೊಂಡಿತು. ಚೆ೦ಡು ಆಡುತ್ತಿದ್ದ ಮಾತುಗಳನ್ನು ಕೇಳಿದಷ್ಟೂ ತಾನು 
ಹಿಂದೆ ಪ್ರೀತಿಸಿದ ಚೆಂಡು ಇದೇ ಎಂದು ಬುಗುರಿಗೆ ಸ್ಪಷ್ಟವಾಯಿತು. 

ಆ ತಿಪ್ಪೆ ತೆಗೆಯುವುದಕ್ಕೆ ಒಬ್ಬಳು ಆಳು ಬಂದಳು. 


“ಓಹೊ! ಇಲ್ಲೊಂದು ಚಿನ್ನದ ಮುಲಾಮು ಬಳಿದ ಬುಗುರಿ!” ಎ೦ದು ಅವಳು ಅದನ್ನು 
ಎತ್ತಿಕೊಂಡಳು. ಬುಗುರಿ ಮತ್ತೆ ತಿಪ್ಪೆಯಿ೦ದ ಮೇಲೆ ಬಂತು, ಮಕ್ಕಳ ಕೈಯಲ್ಲಿ ನಲಿಯಿತು. 
ಚೆಂಡನ್ನು ಯಾರೂ ಕೇಳುವವರೇ ಇರಲಿಲ್ಲ. ಬುಗುರಿಯಾದರೂ ತನ್ನ ಹಳೆಯ ಪ್ರೇಮವನ್ನು 
ಕುರಿತು ಏನೂ ಹೇಳಲಿಲ್ಲ ಅದು ಬೇಗ ಮರೆತುಹೋಯಿತು. ಪ್ರೀತಿಯ ವಸ್ತುವಾಗಿದ್ದರೂ ಕೂಡ, 
ಐದು ವರ್ಷ ತಿಪ್ಪೆಯಲ್ಲಿ ಬಿದ್ದು ನೆನೆದು ಅದ್ದಿ ಮುದ್ದೆಯಾದುದನ್ನು ಪುನಃ ತಿಪ್ಪೆಯಲ್ಲಿ ಕ೦ಡರೆ, 
ಯಾರು ತಾನೆ ಅದನ್ನು ಗಮನಿಸುತ್ತಾರೆ! 


ಸಮಾಧಿಯಾದ ಶಿಶು 


ದುಃಖದ ದಿನ. ಮನೆಯಲ್ಲಿ ಗೋಳೋ ಗೋಳು. ನಾಲ್ಕು ವರುಷದ ಗಂಡುಮಗು 
ಸತ್ತುಹೋಗಿತ್ತು. ಆ ಮಗು ಎ೦ದರೆ ತಾಯಿ ತಂದೆಗೆ ಪ್ರಾಣ. ಇನ್ನೂ ಇಬ್ಬರು ಹೆಣ್ಣುಮಕ್ಕಳಿದ್ದರು. 
ಹಿರಿಯವಳಿಗೆ ಮದುವೆ ನಿಶ್ಚಿತವಾಗಿತ್ತು. ಇಬ್ಬರೂ ಒಳ್ಳೆಯ ಮಕ್ಕಳು, ನೋಡಿದರೆ 
ಸ೦ತೋಷವಾಗುತ್ತಿತ್ತು. ಆದರೆ ದಕ್ಕದೆ ಹೋದ ಮಗುವೆಂದರೆ ಪ್ರೀತಿ ಯಾವಾಗಲೂ ಹೆಚ್ಚು. 
ಅದರಲ್ಲೂ ಅದು ಕಡೆಯ ಮಗುವಾದರೆ, ಅದರಲ್ಲೂ ಅದು ಗ೦ಡುಮಗುವಾದರೆ, ಆ 
ದುಃಖವನ್ನು ಸಹಿಸುವುದು ಇನ್ನೂ ಕಷ್ಟ. ಆ ಅಕ್ಕಂದಿರಿಬ್ಬರಿಗೂ ದುಃಖವಾಯಿತು. ಆದರೂ ತಮ್ಮ 
ತಾಯಿ ತಂದೆಯರ ದುಃಖವನ್ನುನೋಡಿ ಸಹಿಸುವುದು ಅವರಿಗೆ ಕಷ್ಟವಾಯಿತು. ತಂದೆ ದುಃಖದ 
ಭಾರದಿಂದ ಕುಗ್ಗಿಹೋಗಿದ್ದ ತಾಯಿಯ೦ತೂ ಮುಳುಗಿಯೇ ಹೋಗಿದ್ದಳು. ಹಗಲೂ ರಾತ್ರೆ ಆ 
ಕಾಯಿಲೆ ಮಗುವನ್ನು ನೋಡಿಕೊ೦ಡು, ಅದಕ್ಕೆ ಬೇಕಾದ ಉಪಚಾರ ಮಾಡಿ, ಅದನ್ನು ತನ್ನ 
ದೇಹದ ಒ೦ದು ಅ೦ಗದಂತೆ ಎದೆಗೆ ಅವುಚಿಕೊ೦ಡಿದ್ದಳು. ಈಗ ಮಗು ಸತ್ತುಹೋಗಿದೆ, ಅದನ್ನು 
ಸಮಾಧಿಮಾಡಬೇಕು ಎ೦ಬುದು ಅವಳಿಗೆ ಅರ್ಥವೇ ಆಗದು. 

ತನ್ನ ಮುದ್ದು ಮಗುವನ್ನು ದೇವರು ಕಿತ್ತುಕೊಳ್ಳಲಾರನೆ೦ದು ಅವಳ ಎಣಿಕೆ. ಆದರೆ 
ಅವಳ ನಿರೀಕ್ಷೆಗಳನ್ನೂ ನಂಬಿಕೆಗಳನ್ನೂ ಮೀರಿ ಅದು ಸಂಭವಿಸಿದಾಗ ಮಗು 
ಕೈತಪ್ಪಿಹೋಯಿತೆ೦ದು ಖಚಿತವಾದಾಗ, ಆಕೆ ತೀವ್ರವಾದ ವೇದನೆಯಿಂದ “ದೇವರಿಗೆ ಇದು 
ಗೊತ್ತಿಲ್ಲ. ಆತನ ಪರವಾಗಿ ಇಲ್ಲಿಗೆ ಬಂದ ದೂತರಿಗೆ ಹೃದಯದಲ್ಲಿ ದಯೆಯಿಲ್ಲ. ಅವರು ತಮ್ಮ 
ಇಷ್ಟಬಂದಂತೆ ವರ್ತಿಸುತ್ತಾರೆ. ತಾಯಿಯ ಪ್ರಾರ್ಥನೆಗಳು ಅವರ ಕಿವಿಗೆ ಬೀಳುವುದಿಲ್ಲ” ಎಂದಳು. 
ಹೀಗೆ, ತನಗೆ ಸ೦ಭವಿಸಿದ ಮಹಾದುಃಖದಲ್ಲಿ ಆಕೆ ದೇವರಲ್ಲಿ ನಂಬಿಕೆ ಕಳೆದುಕೊ೦ಡಳು. 
ಸಾವನ್ನೂ ಮು೦ದಿನ ಗತಿಯನ್ನೂ ಕುರಿತು ಅವಳ ಮನಸ್ಸಿನಲ್ಲಿ ಭಯ೦ಕರವಾದ ಭಾವನೆಗಳು 
ಉ೦ಟಾದುವು. ಮನುಷ್ಯನೆಂಬುದು ಕೇವಲ ಮಣ್ಣು ಸಾವೇ ಅವನ ಬದುಕಿಗೆ ಕೊನೆ ಎಂದು 
ನಂಬಲು ಆಕೆ ಪ್ರಯತ್ನ ಪಟ್ಟಳು. 

ಆದರೆ ಈ ಸಂದೇಹಗಳಿಂದ ಅವಳಿಗೇನೂ ಅವಲಂಬನ ದೊರಕಲಿಲ್ಲ. ಅವಳ 
ಮನಸ್ಸಿಗೆ ಶಾಂತಿ ಸಿಕ್ಕಲಿಲ್ಲ ಅದರ ಬದಲು ಅವಳ ನಿರಾಶೆ ಇನ್ನೂ ಹೆಚ್ಚಾಯಿತು. ರಾತ್ರಿಯಾಗುತ್ತ 
ಬಂದಂತೆ ಅವಳ ಅಳು ನಿಲ್ಲುತ್ತ ಬಂತು. ತನಗೆ ಉಳಿದಿದ್ದ ಇಬ್ಬರು ಹೆಣ್ಣುಮಕ್ಕಳ ಕಡೆ ಅವಳ 


ಗಮನ ಹೋಗಲಿಲ್ಲ ಕಣ್ಣೀರು ಬಿಡುತ್ತಿದ್ದ ಗಂಡನನ್ನು ಕೂಡ ಆಕೆ ಲಕ್ಷಿಸಲಿಲ್ಲ. ಅವನ ಮನಸ್ಸಿನ 
ತುಂಬ ಆ ಸತ್ತ ಮಗುವೇ ತುಂಬಿಕೊಂಡಿತ್ತು. ಆ ಮಗುವಿನ ಆಟಪಾಟ, ಆ ಮಗುವಿನ ಮಾತುಕತೆ 
ಒಂದೊಂದನ್ನೂ ಆಕೆ ನೆನೆಯುತ್ತ ಕುಳಿತಳು. ಅದೇ ಅವಳ ಪಾಲಿನ ಲೋಕವಾಗಿತ್ತು. 

ರಾತ್ರಿ ಮಗುವನ್ನು ಎತ್ತಿಕೊಂಡು ಹೋಗಿ ಸಮಾಧಿಮಾಡಿ ಬಂದರು. ಬೆಳಗಿನ ವೇಳೆಗೆ 
ತಾಯಿ ಹೊರಗಿನ ಪ್ರಪಂಚಕ್ಕೆ ಕಣ್ತೆರೆದು, ಮಗುವನ್ನು ನೋಡಬಯಸಿದಳು. ಗಂಡ, ಕಣ್ಣೀರು 
ಸುರಿಸುತ್ತ “ಮಣ್ಣುಮಾಡಿ ಬಂದಾಯಿತು” ಎಂದ. 

“ದೇವರಿಗೇ ನನ್ನ ಮೇಲೆ ದಯೆಯಿಲ್ಲದಿರುವಾಗ ನಿಮ್ಮಿಂದ ನಾನು ದಯೆ 
ನಿರೀಕ್ಷಿಸಬಹುದೆ?” ಎ೦ದು ಆಕೆ ನರಳುತ್ತ ಕಣ್ಣೀರಿಟ್ಟಳು. 

ಏನು ಮಾಡಿದರೂ ಆಕೆಯ ಮನಸ್ಸು ಸ್ತಿಮಿತಕ್ಕೆ ಬರಲಿಲ್ಲ. ಮಕ್ಕಳು ಎದುರಿಗೆ 
ಕುಳಿತಿದ್ದರೂ ಅವಳ ಕಣ್ಣಿಗೆ ಗೋಚರವೇ ಆಗುತ್ತಿರಲಿಲ್ಲ ಅವಳ ಮನಸ್ಸೆಲ್ಲ ಮನೆ ಬಿಟ್ಟು 
ದೂರವಾಗಿತ್ತು. ನಾವಿಕನಿಲ್ಲದೆ, ದಿಕ್ಕತೋಚದೆ ಹಡಗು ಸಮುದ್ರದ ಮೇಲೆ ಹೊಯ್ದಾಡುವಂತೆ 
ಅವಳ ಮನಸ್ಸು ಅಲ್ಲೋಲ ಕಲ್ಲೋಲವಾಗಿತ್ತು ಹೀಗೆಯೇ ಹಲವಾರು ದಿನ ಕಳೆಯಿತು. ಮಕ್ಕಳೂ 
ಗಂಡನೂ ತೊಯ್ದ ಕಣ್ಣುಗಳಿಂದ ಆ ತಾಯನ್ನು ನೋಡಿ ಸಮಾಧಾನದ ಮಾತು ಹೇಳುವರು. 
ಅದು ಅವಳ ಕಿವಿಗೆ ಬೀಳುತ್ತಲೇ ಇರಲಿಲ್ಲ ಇಷ್ಟಕ್ಕೂ ತಮಗೇ ಸಮಾಧಾನವಿಲ್ಲದ ಅವರು ಆ 
ತಾಯಿಗೆ ಏನು ಸಮಾಧಾನ ಹೇಳಿಯಾರು? ಅವಳು ನಿದ್ರೆ ಕಂಡು ಬಹು ದಿವಸವಾಗಿತ್ತು 
ನಿದ್ರೆಯಾದರೂ ಬಂದರೆ, ಅವಳ ದೇಹಕ್ಕೆ ಬಲ ಬಂದೀತು; ಅವಳ ಜೀವಕ್ಕೆ ಸಮಾಧಾನ ಸಿಕ್ಕೀತು. 
ಮನೆಯವರು ಹೇಗೋ ಕಷ್ಟ ಪಟ್ಟು ಬಲವ೦ತ ಮಾಡಿ ಅವಳನ್ನು ಮಲಗಿಸಿದರು. ಅವಳೂ ನಿದ್ರೆ 
ಬಂದಂತೆ ಅಲುಗಾಡದೆ ಮಲಗಿದಳು. 

ಒಂದು ರಾತ್ರೆ ಅವಳು ಉಸಿರು ಬಿಡುವ ರೀತಿಗೆ ಕಿವಿಗೊಟ್ಟು ಅವಳಿಗೆ 
ಸಮಾಧಾನವಾಯಿತೆಂದು ಗಂಡನು ತಿಳಿದನು. ಇಷ್ಟು ದಿನದ ಮೇಲೆ ಅವಳು ನಿದ್ರೆ ಕಂಡಳಲ್ಲಾ 
ಎ೦ದು ದೇವರಿಗೆ ಕೃತಜ್ಞತೆಯಿಂದ ಕೈಮುಗಿದು ತಾನೂ ಮಲಗಿ ನಿದ್ರೆ ಹೋದ. ಅದರಿಂದಲ್ಲೇ ತನ್ನ 
ಹೆಂಡತಿ ಮೆಲ್ಲನೆ ಎದ್ದು ಬಟ್ಟೆ ಸವರಿಸಿಕೊ೦ಡು, ನಿಶ್ಯಬ್ದವಾಗಿ ಮನೆ ಬಿಟ್ಟು ಹೊರಟು, ತನ್ನ 
ಮನಸ್ಸಿನ ತುಂಬ ತುಂಬಿಕೊಂಡ ಮಗುವನ್ನುಮಣ್ಣುಮಾಡಿದ್ದ ಸ್ಮಶಾನಕ್ಕೆ ಹೋದುದನ್ನು ಅವನು 
ಕಾಣಲಿಲ್ಲ. ಮನೆಯ ತೋಟವನ್ನು ಹಾದು, ದಾರಿಯ ಹೊಲಗಳನ್ನು ದಾಟಿ, ಸ್ಕಶಾನವನ್ನು 
ಸೇರಿದಳು. ಅವಳನ್ನು ದಾರಿಯಲ್ಲಿ ಯಾರೂ ನೋಡಲಿಲ್ಲ ಅವಳೂ ಯಾರನ್ನೂ ನೋಡಲಿಲ್ಲ. 


ಅವಳ ಗಮನವೆಲ್ಲ ಆ ಮಗುವಿನ ಸಮಾಧಿಯ ಕಡೆ ಇತ್ತು ನಕ್ಷತ್ರಗಳ ಬೆಳಕು ತುಂಬಿದ ರಾತ್ರೆ. 
ಗಾಳಿಯಿಲ್ವ ಸದ್ದಿಲ್ಲ ಆಕೆ ಸ್ಮಶಾನಕ್ಕೆ ಬಂದು, ಹೊಸದಾಗಿ ಮಣ್ಣು ರಾಶಿಮಾಡಿದ್ದ ಆ ಹೊಸ 
ಸಮಾಧಿಯ ಬಳಿ ಬಂದು ನಿಂತಳು. ಹಾಗೆಯೇ ಕುಳಿತಳು. ಸಮಾಧಿಯ ಮೇಲೆ ಹಾಗೆಯೇ 
ತಲೆಯಿಟ್ಟು ಒರಗಿದಳು. ಆ ಮಗುವಿನ ಮೆಲುನಗೆ, ಅದರ ಕಣ್ಣುಗಳ ಬೆಳಕು ಕಣ್ಣಿಗೆ ಕಟ್ಟಿದಂತಿತ್ತು. 
ಕಾಯಿಲೆಯಾಗಿ ಹಾಸಿಗೆಯ ಮೇಲೆ ಮಲಗಿದ್ದ ಆ ಮಗುವಿನ ಚಿತ್ರವನ್ನು ಅವಳು 
ಮರೆಯುವಂತಿರಲಿಲ್ಲ. ಆ ಮಗು ಕೈಲಾಗದೆ ತನ್ನ ಕಡೆ ನೋಡಿದ್ದು ತಾನು ಅದರ ನಿತ್ರಾಣವಾದ 
ಕೈಯನ್ನು ಸವರಿ ಅದರ ಮುಖದ ಹತ್ತಿರ ಮುಖವಿಟ್ಟಿದ್ದು ಎಲ್ಲವೂ ಜ್ಞಾಪಕ ಬಂದಿತು. ಆ 
ಮಗುವಿನ ತೊಟ್ಟಿಲ ಬಳಿ ಕುಳಿತಿದ್ದವಳು ಅದೇ ಮಗುವಿನ ಸಮಾಧಿಯ ಬಳಿ ಕುಳಿತಿದ್ದುದನ್ನು 
ನೆನಸಿಕೊ೦ಡು ಗಳಗಳ ಅತ್ತು ಬಿಟ್ಟಳು. 

“ತಾಯಿ, ನೆಲದೊಳಕ್ಕೆ ಹೋಗಿ ನಿನ್ನ ಮಗುವಿನೊಡನೆ ಇರಲು ನಿನಗೆ 
ಸಂತೋಷವಾಗುವುದಲ್ಲವೆ?” ಎಂದು ಪಕ್ಕದಲ್ಲಿ ಯಾವುದೋ ಗಂಭೀರವಾದ ಧ್ವನಿ ಸ್ಪಷ್ಟವಾಗಿ 
ಕೇಳಿಸಿತು. ಅದು ಕೇಳಿ ಅವಳ ಹೃದಯ ಜುಮೈೆಂದಿತು. 

ತಲೆಯೆತ್ತಿ ನೋಡಿದಳು. ಪಕ್ಕದಲ್ಲಿ ಒಬ್ಬ ನಿ೦ತಿದ್ವ ಕರಿಯ ಬಟ್ಟೆ ಮುಖಕ್ಕೆ ಮುಸುಕು 
ಹಾಕಿದ್ದ ಅವನ ಮುಖದಲ್ವಿ ಏನೂ ಭಾವ ಕಾಣಿಸದಿದ್ದರೂ, ನೋಡಿದರೆ ಏನೋ ನಂಬಿಕೆ 
ಹುಟ್ಟುತ್ತಿತ್ತು. ಅವನ ಕಣ್ಣಿನ ಕಳೆ ಧೈರ್ಯ ಕೊಡುತ್ತಿತ್ತು. 

“ನನ್ನ ಮಗುವಿನೊಡನೆ ನಾನು ಪಾತಾಳಕ್ಕಾದರೂ ಹೋದೇನು” ಎಂದು 
ನಿರಾಶೆಯಿ೦ದ ಬೇಡಿಕೊ೦ಡಳು. 

ಅದಕ್ಕೆ ಆ ರೂಪು “ನನ್ನ ಹಿಂದೆ ಬರುವ ಧೈರ್ಯ ನಿನಗಿದೆಯೆ? ನಾನು ಮೃತ್ಯು” 
ಎ೦ದಿತು. 

ಆಕೆ ಅದಕ್ಕೆ ಒಪ್ಪಿತಲೆ ಬಾಗಿದಳು. ಇದ್ದಕಿದ್ದಂತೆ ನಕ್ಷತ್ರಗಳೆಲ್ಲ ಹುಣ್ಣಿಮೆಯ ಚಂದ್ರನಂತೆ 
ಹೊಳೆಯತೊಡಗಿದುವು. ಭೂಮಿ ಬಾಯಿ ಬಿಟ್ಟಿತು. ಅವಳು ಭೂಗರ್ಭದಲ್ಲಿ ಮುಳುಗಿದಳು. 
ಮೃತ್ಯುವಿನ ಕರಿಯ ಮುಸುಕು, ಕಾಳರಾತ್ರಿಯ ಕರಿಯ ಮುಸುಕು ಅವಳನ್ನು ಆವರಿಸಿತ್ತು. 
ಬಹುದೂರ ಭೂಗರ್ಭದಲ್ಲಿ ಇಳಿದ ಮೇಲೆ ಮೃತ್ಯು ತನ್ನ ಮುಸುಕನ್ನು ತೆಗೆದರು. ತಾಯಿ ಸುತ್ತಲೂ 
ನೋಡಿದಳು. ಒ೦ದು ವಿಶಾಲವಾದ ಸಭಾ ಭವನ. ಮುಚ್ಚಂಜೆಯ ಬೆಳಕಿನಂತೆ ಹಿತವಾದ ಬೆಳಕು 
ಅಲ್ಲಿ ತುಂಬಿತ್ತು. ಮರುಕ್ಷಣದಲ್ಲೇ ಅವಳ ಮಗು ಪ್ರತ್ಯಕ್ಷವಾಯಿತು. ತಾಯಿ ಅದನ್ನು ಹೃದಯಕ್ಕೆ 


ಅವುಚಿ ಹಿಡಿದಳು. ಎಲ್ಲೋ ದೂರದಲ್ಲಿ ಆದಂತೆ, ಆದರೂ ಹತ್ತಿರದಲ್ಲೇ ಇರುವಂತೆ, ಗಾನ 
ಕೇಳಿಬರುತ್ತಿತ್ತು. ಅಂತಹ ಗಾನವನ್ನು ಅವಳು ಅದುವರೆಗೆ ಕೇಳಿರಲಿಲ್ಲ. ಮೃತ್ಯುವಿನ ಈ ರಾಜ್ಯಕ್ಕೂ 
ದೇವರ ಆ ಶಾಶ್ಚತವಾದ ಸ್ಥಾನಕ್ಕೂ ನಡುವೆ ಇದ್ದ ಕರಿಯ ತೆರೆಯ ಆಕಡೆಯಿ೦ದ ಆ ಗಾನ 
ಬರುತ್ತಿತ್ತು. 

ಮಗು “ಅಮ್ಮಾ! ನಮ್ಮಮ್ಮ!” ಎಂದ ಧ್ವನಿ ಆಕೆಯ ಕಿವಿಗೆ ಕೇಳಿಸಿತು. ಮಗು ಹಿಗ್ಗಿನಿಂದ 
ಮುತ್ತುಗಳ ಸುರಿಮಳೆ ಸುರಿಸಿದುದು ಆಕೆಗೆ ಅನುಭವವಾಯಿತು. ಅನಂತರ ಮಗು ಆ ಕರಿಯ 
ತೆರೆಯ ಕಡೆ ಕೈ ತೋರಿಸಿ, “ಅಮ್ಯಾ ಅಲ್ಲಿ ಇರುವಷ್ಟು ಸೌಂದರ್ಯ ಜಗತ್ತಿನಲ್ಲಿ ಎಲ್ಲೂ ಇಲ್ಲ ಅಮ್ಯ 
ಅಲ್ಲಿನೋಡಮ್ಯ ಓ ಅಲ್ಲಿಯ ಸುಖವೇ ಸುಖ!” ಎಂದಿತು. 

ಆದರೆ, ಮಗು ತೋರಿಸಿದ ಕಡೆ ತಾಯಿಗೆ ಏನೂ ಕಾಣಲಿಲ್ಲ. ಬರಿಯ ಕರಿಯ ಕೆರೆ 
ಮಾತ್ರ. ಆಕೆ ಇನ್ನೂ ಮನುಷ್ಯಲೋಕದವಳೇ ಆಗಿದ್ದುದರಿಂದ ದೇವಲೋಕವನ್ನು ಸೇರಿದ್ದ ಆ 
ಮಗುವಿಗೆ ಗೋಚರವಾದುದು ಅವಳಿಗೆ ಆಗಲಿಲ್ಲ. ಅಲ್ಲಿಂದ ಬಂದ ಗಾನ ಕೇಳಿಸುತ್ತಿತ್ತು ಅದರ 
ಮಾತು ಮಾತ್ರ ಕೇಳುತ್ತಿರಲಿಲ್ಲ. ಮಾತೇ ಮುಖ್ಯ ಏಕೆಂದರೆ ನಂಬಿಕೆಗೆ ಅದೇ ಮೂಲ. 

“ಅಮ್ಮಾ ಈಗ ನಾನು ಹಾರಬಲ್ಲೆ ಅಮ್ಮ” ಎಂದಿತು ಮಗು. “ಇತರ ಮಕ್ಕಳೊಡನೆ 
ನಾನೂ ಆ ಸರ್ವೇಶ್ವರನ ಸಮ್ಮುಖಕ್ಕೆ ಹಾರಿ ಹೋಗಬಲ್ಲೆ ನಾನು ಈಗ ಹಾರಿಹೋಗಬೇಕೆಂದು 
ನನಗೆ ಇಷ್ಟ. ಆದರೆ, ಅಮ್ಮ ನೀನು ಈಗ ಅಳುತ್ತಿರುವಂತೆ ಅಳುತ್ತಿದ್ದರೆ, ನೀನು ಪುನಃ ನನ್ನನ್ನು 
ನೋಡದೆಯೆ ಹೋಗಬಹುದು. ಆದರೂ ಸಂತೋಷದಿಂದ ಹೋಗಬೇಕೆಂದು ನನ್ನ ಆಸೆ. ನಾನು 
ಹಾರಿಹೋಗಬಾರದೆ, ಅಮ್ಮ? ನೀನೂ ಬೇಗನೆ ನಮ್ಮಜೊತೆಗೆ ಬರುವೆಯಲ್ಲವೆ, ಅಮ್ಮ?” 

“ಅಯ್ಯೋ ನಿಲ್ಲು ಒ೦ದು ಗಳಿಗೆ ನಿಲ್ಲು ಒಂದೇ ಗಳಿಗೆ. ಒ೦ದು ಕ್ಷಣ ಕಣ್ಣುತು೦ಬ 
ನೋಡುತ್ತೇನೆ. ಒಂದು ಮುತ್ತು. ಒಂದು ಸಲ ತಬ್ಬಿಕೊಳ್ಳುತ್ತೇನೆ” ಎಂದು ಆಕೆ ಆ ಮಗುವನ್ನು 
ತಬ್ಬಿಕೊ೦ಡು ಮುದ್ದಾಡಿದಳು. 

ಇದ್ದಕ್ಕಿದ್ದಂತೆ ಮೇಲಿನಿಂದ ಯಾರೋ ಅವಳ ಹೆಸರು ಹಿಡಿದು ಕೂಗಿದ೦ಂತಾಯ್ತು 
ಯಾರು? ದೈನ್ಯದಿಂದ ಯಾರೋ ಕೂಗುತ್ತಿದ್ದರು. 

“ಕೇಳಿಸುವುದೆ, ಅಮ್ಮ? ಅಪ್ಪ ನಿನ್ನನ್ನು ಕಾಗುತ್ತಿದ್ದಾನೆ” ಎಂದಿತು ಮಗು. ಕೆಲವು 
ಕ್ಷಣವಾದ ಮೇಲೆ ಯಾರದೋ ನಿಟ್ಟುಸಿರು ಕೇಳಿಬಂತು. “ಅದೊ, ನನ್ನ ಅಕ್ಕಂದಿರು! ಏನಮ್ಮ 
ಅವರನ್ನು ಮರೆತೇಬಿಟ್ಟೆಯ ನೀನು!” ಎಂದಿತು ಮಗು. 


ಆಗ ಆ ತಾಯಿಗೆ ತಾನು ಬಿಟ್ಟು ಬಂದವರ ನೆನಪಾಯಿತು. ಭಯದಿಂದ ಥರಥರ 
ನಡುಗಿದಳು. ಆ ಕಾಳರಾತ್ರಿಯಲ್ಲಿ ಸುತ್ತ ನೋಡಿದಳು. ಮಸಕುಮಸಕಾದ ಆಕಾರಗಳು 
ಹಾದುಹೋದುವು. ಮೃತ್ಯುವಿನ ರಾಜ್ಯದಿಂದ ಆ ಕರಿಪರದೆಯ ಕಡೆಗೆ ಹಾದುಹೋದ 
ಆಕಾರಗಳಲ್ಲಿ ಕೆಲವು ಅವಳಿಗೆ ಗುರುತು ಹತ್ತಿದ೦ತಾಯ್ತು. ತನ್ನ ಗ೦ಡ, ತನ್ನ ಇಬ್ಬರು ಮಕ್ಕಳು 
ಹೀಗೆಯೇ ಹಾದುಹೋದಾರೊ? ಇಲ್ಲ ಇಲ್ಲ. ಅವರ ನಿಟ್ಟುಸಿರುಗಳೂ ಅವರ ಗೋಳಾಟಗಳೂ 
ಇನ್ನೂಮೇಲಿಂದ ಕೇಳಿಸುತ್ತಿವೆ. ಸತ್ತ ತನ್ನಮಗುವಿಗಾಗಿ ಆಕೆ ಬದುಕಿದ್ದವರನ್ನುಮರೆತೇಬಿಟ್ಟಿದ್ದಳು. 

“ಅಮ್ಯಾ ಸ್ವರ್ಗದಲ್ಲಿ ಗಂಟೆಗಳ ದನಿಯಾಗುತ್ತಿದೆ. ಇನ್ನೇನು, ಸೂರ್ಯ ಹುಟ್ಟಿ 
ಬಿಡುತ್ತಾನೆ” ಎ೦ದಿತು ಮಗು. 

ಒಂದು ಮಹತ್ತಾದ ಪ್ರಭೆ ಹೊಳೆಯಾಗಿ ಹರಿದು ಬಂದು ಅವಳನ್ನು ಕೊಚ್ಚಿಕೊಂಡು 
ಹೋಯಿತು. ಮಗು ಕಣ್ಮರೆಯಾಯಿತು. ಅವಳನ್ನು ಯಾವುದೋ ಶಕ್ತಿ ಮೇಲಕ್ಕೆ ಒಯ್ದು ತಂದಿತು. 
ಸುತ್ತ ಎಲ್ಲ ಚಳಿಚಳಿಯಾಗಿತ್ತು ತಲೆ ಎತ್ತಿದಳು. ಸ್ಮಶಾನದಲ್ಲಿ ತನ್ನ ಮಗುವಿನ ಸಮಾಧಿಯ ಬಳಿ 
ತಾನು ಬಿದ್ದಿದ್ದುದು ಕಾಣಿಸಿತು. ದೇವರು, ಅವಳ ಕನಸಿನಲ್ಲಿ ಅವಳ ಹೆಜ್ಜೆಗಳನ್ನು ಸರಿಯಾಗಿ 
ನಡೆಸಿ, ಅವಳ ಆತ್ಮಕ್ಕೆ ದೀಪ ತೋರಿಸಿದ್ದ ಆಕೆ ಆ ಪರಾತ್ನರಕ್ಕೆ ಮಂಡಿಯೂರಿ ನಮಸ್ಕರಿಸಿ, ಅದರ 
ಕ್ಷಮೆ ಬೇಡಿದಳು. “ಅಮೃತದ ಕಡೆಗೆ ಹಾರಿಹೋಗುತ್ತಿದ್ದ ಜೀವವನ್ನು ತಡೆಯಬಯಸಿದೆನಲ್ವ 
ಬದುಕಿದ್ದವರ ಬಗೆಗೆ ತನ್ನ ಕರ್ತವ್ಯವನ್ನು ಮರೆತೆನಲ್ಲ' ಎಂದುಕೊಂಡಳು. ದೇವರಲ್ಲಿ ಕ್ಷಮೆ 
ಬೇಡಿದ ಮೇಲೆ ಅವಳ ಜೀವ ಹಗುರವಾಯಿತು. ಸೂರ್ಯ ಅರಳಿದ. ತಲೆಯ ಮೇಲೆ ಒಂದು 
ಪುಟ್ಟಿ ಹಕ್ಕಿ ಹಾಡುತ್ತಿತ್ತು ದೂರದಲ್ಲಿ ದೇವಾಲಯದ ಗಂಟೆ ಕೇಳಿಬರುತ್ತಿತ್ತು ಈ ಎಲ್ಲ 
ಪವಿತ್ರವಸ್ತುಗಳ ನಡುವೆ ಅವಳ ಹೃದಯ ಪರಿಶುದ್ಧವಾಯಿತು. ದೇವರು ಒಳ್ಳೆಯವನೆಂದು 
ಅವಳು ಒಪ್ಪಿದಳು. ತಾನು ನಡೆಸಬೇಕಾದ ಕರ್ತವ್ಯಗಳನ್ನು ನಡೆಸುವೆನೆಂದು ಒಪ್ಪಿದಳು. 
ಕಾತರದಿ೦ದ ಮನೆಗೆ ಬ೦ದಳು. ಗ೦ಡ ಇನ್ನೂ ಮಲಗಿದ್ದ ಬ೦ದು, ಭಕ್ತಿಯಿ೦ದ ಅವನನ್ನು 
ಮುತ್ತಿಟ್ಟಳು. ಅವನಿಗೆ ಎಚ್ಚರವಾಯಿತು. ಒಬ್ಬರೊಡನೊಬ್ಬರು ಮನಃಪೂರ್ವಕವಾದ 
ಪ್ರೀತಿಯಿ೦ದ ಮಾತನಾಡಿದರು. ಪತ್ನಿಯಲ್ಲಿ ಕಾಣಬೇಕಾದ ಮಾರ್ದವವೂ ಸಾಮರ್ಥ್ಯವೂ 
ಆಕೆಯಲ್ಲಿ ಪುನಃ ಕಾಣಿಸಿಕೊ೦ಡವು. ಆಕೆ “ದೇವರು ಮಾಡಿದುದು ಎಲ್ಲವೂ ನ್ಯಾಯವಾದದ್ದೇ, 
ಎಲ್ಲವೂ ಒಳ್ಳೆಯದೇ” ಎ೦ದು ಶ್ರದ್ಧೆಯಿ೦ದ ಹೇಳಿದಳು. 


ಆಗ ಅವಳ ಗಂಡ “ಇಷ್ಟು ಸಹನೆಯ ಶಕ್ತಿ ದೇವರಲ್ಲಿ ಇಷ್ಟು ನಂಬಿಕೆ ಎಲ್ಲಿಂದ ಬಂತು 
ನಿನಗೆ?” ಎ೦ದು ಆಶ್ಚರ್ಯದಿಂದ ಕೇಳಿದ. 

ಆಕೆ ತನ್ನ ಗ೦ಡನನ್ನೂ ಮಕ್ಕಳನ್ನೂ ಮುತ್ತಿಟ್ಟು “ಇದು, ಸತ್ತ ನನ್ನ ಮಗುವಿನ 
ಮೂಲಕವಾಗಿ, ದೇವರಿಂದ ಲಭಿಸಿತು” ಎಂದಳು. 


ಹೋಮರನ ಸಮಾಧಿಯ ಹೂವು 


ನಕ್ಷತ್ರ ಖಚಿತವಾದ ರಾತ್ರೆಯಲ್ಲಿ ನಿಶ್ಶಬ್ದವಾಗಿರುವಾಗ, ಬುಲ್‌ ಬುಲ್‌ಪಕ್ಷಿಯು 
ಗುಲಾಬಿಯನ್ನುಪ್ರೀತಿಸುತ್ತದೆ ಎಂಬ ವಿಷಯವನ್ನುಪೂರ್ವದೇಶದಗೀತೆಗಳೆಲ್ಲವರ್ಣಿಸುತ್ತವೆ. ಆ 
ಪಕ್ಷಿಗಾಯಕ ಆ ಸುವಾಸನೆ ತು೦ಬಿದ ಹೂಗಳ ಹತ್ತಿರ ರಾತ್ರೆ ಪ್ರೇಮಗೀತ ಹಾಡುತ್ತಿರುತ್ತದೆ. 

ಸ್ಮಿರ್ನ ಎ೦ಬ ಪ್ರದೇಶದಲ್ಲಿ ಒ೦ದು ಸಮಾಧಿಯಿದೆ. ಗ್ರೀಸ್‌ ದೇಶದ ಮಹಾಕವಿಯಾದ 
ಹೋಮರ್‌ ಎಂಬಾತನ ಸಮಾಧಿ ಅದು. ಅಲ್ಲಿ ಒಬ್ಬ ವ್ಯಾಪಾರಿ, ಒಂಟೆಗಳ ಮೇಲೆ ಸಾಮಾನು 
ಹೇರಿಕೊ೦ಡು ಹೋಗುವಲ್ಲಿ ಸಾಲುಮರಗಳು ಬೆಳೆದಿರುವಲ್ಲಿ ಗುಲಾಬಿ ಗಿಡಗಳ ಬೇಲಿಯನ್ನು 
ಕಂಡ. ಸಾಲುಮರಗಳ ಕೊಂಬೆಗಳ ನಡುವೆ ಪಾರಿವಾಳ ಹಾರಿಹೋಗುವಾಗ ಸೂರ್ಯಕಿರಣ 
ಅದರ ರೆಕ್ಕೆಗಳ ಮೇಲೆ ಬಿದ್ದು ಅಣಿ ಮುತ್ತಿನಂತೆ ಹೊಳೆಯಿತು. ಗುಲಾಬಿಯ ಬೇಲಿಯಲ್ಲಿ ಒಂದು 
ಹೂ ಬೆಳೆದಿತ್ತು. ಉಳಿದ ಎಲ್ಲ ಹೂಗಳಿಗಿ೦ತ ಸುಂದರವಾಗಿತ್ತು. ಬುಲ್‌ಬುಲ್‌ ಹಕ್ಕಿ ತನ್ನ ಪ್ರೇಮ 
ಗೀತಗಳನ್ನೆಲ್ಲ ಅದಕ್ಕೆ ಹಾಡಿತು. ತನ್ನ ವ್ಯಥೆಗಳನ್ನೆಲ್ಲ ಅದರ ಹತ್ತಿರ ಹೇಳಿಕೊಂಡಿತು. ಆದರೆ 
ಗುಲಾಬಿ ಮೌನವಾಗಿತ್ತು. ಸಹಾನುಭೂತಿಯ ಕಣ್ಣೀರಿನ ಹಾಗೆ ಒಂದಾದರೂ ಮಂಜಿನ ಹನಿ 
ಅದರ ಎಲೆಯ ಮೇಲೆ ಕುಳಿತಿರಲಿಲ್ಲ. ಕಟ್ಟಕಡೆಗೆ ಆ ಗುಲಾಬಿ ಒಂದು ಕಲ್ಲುಗುಡ್ಡೆಯ ಮೇಲೆ 
ತಲೆಯಿಟ್ಟು “ಜಗತ್ತಿನಲ್ಲೆಲ್ಲ ಮಹಾಗಾಯಕನಾದ ಹೋಮರ್‌ ಇಲ್ಲಿ ವಿಶ್ರಾಂತಿ ಪಡೆದಿದ್ದಾನೆ. ನನ್ನ 
ಪರಿಮಳವನ್ನು ಅವನ ಸಮಾಧಿಯ ಮೇಲೆ ಹರಡಿ, ಬಿರುಗಾಳಿ ಬೀಸಿದಾಗ ನನ್ನ ಎಲೆಗಳನ್ನು 
ಕೆದರುತ್ತೇನೆ. ಟ್ರಾಯ್‌ನಗರವನ್ನು ಕುರಿತು ಹಾಡಿದ ಹೋಮರ್‌ ಹಿಡಿಮಣ್ಣಾದ; ಆ ಮಣ್ಣಿನಿಂದ 
ನಾನು ಹುಟ್ಟಿದ್ದೇನೆ. ಹೋಮರನ ಸಮಾಧಿಸ್ಥಾನದಿ೦ದ ಹುಟ್ಟಿದ ನಾನು ಒಂದು ಬುಲ್‌ಬುಲ್‌ 
ಪಕ್ಷಿಗಾಗಿ ಅರಳಿಬಿಡುವುದೆ!” ಎಂದು ಉಪೇಕ್ಷೆಯಿ೦ದ ಸುಮ್ಮನಿದ್ದಿತು. ಬುಲ್‌ಬುಲ್‌ ಹಾಗೇ 
ಹಾಡಿಹಾಡಿ ಪ್ರಾಣಬಿಟ್ಟಿತು. ಒ೦ಟೆಗಳನ್ನು ಓಡಿಸುತ್ತ ಒಬ್ಬ ಬ೦ದ. ಅವನ ಸಣ್ಣ ಹುಡುಗ ಆ ಸತ್ತ 
ಹಕ್ಕಿಯನ್ನು ಕಂಡ. ಆ ಚೆಲುವು ಗಾಯಕನನ್ನು ಮಹಾಹೋಮರನ ಸಮಾಧಿಯ ಬಳಿಯೇ 
ಮಣ್ಣುಮಾಡಿದ. ಗುಲಾಬಿ ಮಾತ್ರಗಾಳಿಗೆ ನಡುಗುತ್ತಾ ಹಾಗೇ ಇತ್ತು. 

ಸ೦ಜೆಯಾಯಿತು. ಗುಲಾಬಿ ತನ್ನ ಎಲೆಗಳೆನ್ನು ಮೈಸುತ್ತ ಇನ್ನೂ ಬಿಗಿಯಾಗಿ 
ಎಳೆದುಕೊಂಡು, ಕನಸು ಕಾಣತೊಡಗಿತು. ಇದು ಅದರ ಕನಸು: 


ಒಳ್ಳೆಯ ಸು೦ದರವಾದ ದಿನ, ಚೆನ್ನಾದ ಸೂರ್ಯನ ಬೆಳಕು. ಹೋಮರನ ಸಮಾಧಿಗೆ 
ಯಾತ್ರೆ ಬಂದಿದ್ದ ಜನರ ಗುಂಪು ಆ ಗುಲಾಬಿಪೊದೆಯ ಬಳಿ ಬಂತು. ಅವರಲ್ಲಿ ಒಬ್ಬ ಉತ್ತರದ 
ಕಡೆಯಿ೦ದ ಬ೦ದವನು, ಗಮಕಿ. ಅವನು ಆ ಗುಲಾಬಿಯನ್ನು ಕಿತ್ತು ಒ೦ದು ಪುಸ್ತಕದಲ್ಲಿ ಇರಿಸಿ, 
ಅದನ್ನು ಬಲು ದೂರದಲ್ಲಿದ್ದತನ್ನತಾಯ್ದಾಡಿಗೆ ಒಯ್ದ ಗುಲಾಬಿ ದುಃಖದಿಂದ ಬಾಡಿತು. ಪುಸ್ತಕದ 
ಪುಟಗಳ ನಡುವೆ ಮಲಗಿತು. ಅವನು ತನ್ನ ಮನೆಯಲ್ಲಿ ಪುಸ್ತಕ ಬಿಚ್ಚಿ “ಇದು ಹೋಮರನ 
ಸಮಾಧಿಯಿಂದ ತಂದ ಗುಲಾಬಿ” ಎಂದ. 

ಆಗ ಹೂವಿಗೆ ತನ್ನ ಕನಸಿನಿಂದ ಎಚ್ಚರವಾಯಿತು. ಅದು ಗಾಳಿಗೆ ಥರಥರ ನಡುಗಿತು. 
ಎಲೆಗಳಿಂದ ಒ೦ದು ಮಂಜಿನ ಹನಿ ಆ ಬುಲ್‌ಬುಲ್‌ ಗಾಯಕನ ಸಮಾಧಿಯ ಮೇಲೆ ಬಿತ್ತು 
ಸೂರ್ಯ ಉದಯಿಸಿದ ಹೂವು ಎಂದಿಗಿಂತ ಸುಂದರವಾಗಿ ಅರಳಿತು. ಹಗಲ ಬಿಸಿಲು 
ಬಹುವಾಗಿತ್ತು ಆದರೂ ಹೂವು ಸ್ವಸ್ಥಾನದಲ್ಲಿತ್ತು. ಆಗ ಕಾಲುಗಳ ಹೆಜ್ಜೆ ಹತ್ತಿರ ಬಂದಂತಾಯ್ತು. 
ಗುಲಾಬಿ ಕನಸಿನಲ್ಲಿ ಕಂಡ ಅಪರಿಚಿತರು ಅಲ್ಲಿಗೆ ಬಂದರು. ಅವರಲ್ಲಿ ಉತ್ತರದ ಕಡೆಯಿಂದ 
ಬಂದವನು ಒಬ್ಬ ಕವಿಯಿದ್ದ ಅವನು ಆ ಗುಲಾಬಿಯನ್ನು ಕಿತ್ತು ಅದರ ಮುಖಕ್ಕೆ ಮುತ್ತಿಟ್ಟು 
ಅದನ್ನು ತನ್ನ ಉತ್ತರದೇಶಗಳಿಗೆ ಕೊ೦ಡುಹೋದ. ಅವನು ಇಟ್ಟುಕೊಂಡಿದ್ದ “ಹೋಮರನ 
ಇಲಿಯಡ್‌” ಎ೦ಬ ಮಹಾಕಾವ್ಯವ ಪ್ರತಿಯಲ್ಲಿ ಆ ಗುಲಾಬಿ ಮಲಗಿದೆ. ಅವನು ಪುಸ್ತ 
ಬಿಚ್ಚಿದ೦ತೆಯೂ, ಹಾಗೆ ಬಿಚ್ಚಿದಾಗಲೆಲ್ಲ “ಹೋಮರನ ಸಮಾಧಿಯಿಂದ ತಂದ ಗುಲಾಬಿ ಇಲ್ಲಿದೆ” 
ಎಂದು ಅವನು ಹೇಳಿದಂತೆಯೂ ಅದು ಆಗಾಗ್ಗೆ ಕನಸು ಕಾಣುತ್ತದೆ. 


ನನ್ನ ಕಣ್ಣಾಣೆಗೂ ನಿಜ! 


“ಅಬ್ಬಬ್ಬಾ! ನೆನೆಸಿಕೊಂಡರೆ ಈಗಲೂ ಮೈ ಜುಮ್ಮೆನ್ನುತ್ತದೆ. ಎಲ್ಲಾ ಕೋಳಿಗಳೂ ಇಲ್ಲಿ 
ಜೊತೆಗಿರುವದರಿ೦ದ ನಾನು ಇದ್ದೇನೆಯೆ ಹೊರತು, ಒ೦ಟಿಯಾಗಿ ಒ೦ದು ರಾತ್ರೆಯಾದರೂ ಆ 
ಕೋಳಿಯ ಗೂಡಿನಲ್ಲಿ ನಾನು ಬೇರೆ ಖಂಡಿತ ಇರಲಾರೆ” ಎ೦ದು ಒಂದು ಕೋಳಿ ಒಂದು ದಿನ 
ಹೇಳಿತು. 

“ಅಬ್ಬಬ್ಬಾ! ಅದೇನಾಯಿತು ಅಂಥದು?” ಎ೦ದು ಇತರ ಕೋಳಿಗಳೆಲ್ಲ ಕೇಳಿದಾಗ ಆ 
ಕೋಳಿ ತಾನು ಕಿವಿಯಾರೆ ಕೇಳಿದ ಒ೦ದು ಕಥೆಯನ್ನು ಹೇಳಿತು. ಅದರ ಕಥೆಯನ್ನು ಕೇಳಿ 
ಭಯವುಂಟಾಗಿ ಮಿಕ್ಕ ಕೋಳಿಗಳ ಮೈಯ ಪುಕ್ಕಗಳೆಲ್ಲ ನಿಮಿರಿ ನಿಂತವು. ಹುಂಜದ ತಲೆಯ 
ಕೆಂಪು ಜುಟ್ಟು ಕೂಡ ಭಯದಿಂದ ಮುದುರಿಕೊಂಡಿತು. 

ಇಷ್ಟೆಲ್ಲಾ ಭಯವು೦ಟುಮಾಡಿದ ಆ ಕಥೆಯಾದರೂ ಏನು? ಅದು ಎಲ್ಲಿ ನಡೆಯಿತು? 
ಮೊದಲಿನಿಂದ ನೋಡೋಣ. 

ಊರಾಚೆ ಒಂದು ದೊಡ್ಡ ಕೋಳಿಯ ಗೂಡಿತ್ತು. ಅಲ್ಲಿನ ಕೋಳಿಗಳು ಎಂದಿನಂತೆ 
ಸಾಯಂಕಾಲವಾದೊಡನೆ ಗೂಡಿನಲ್ಲಿ ಕುಳಿತು ತೂಕಡಿಸಿ ನಿದ್ರೆಮಾಡುತ್ತಿದ್ದುವು. ಆ ಕೋಳಿಗಳ 
ಗುಂಪಿನಲ್ಲಿ ಒ೦ದು ಬಿಳಿಯ ಗರಿಗಳ ಕೋಳಿ ಇತ್ತು. ಅದರ ಕಾಲುಗಳು ಮುದ್ದಾಗಿದ್ದುವು. ಅದು 
ತಪ್ಪದೆ. ದಿನವೂ ಮೊಟ್ಟಿಯಿಡುತ್ತಿದ್ದುದರಿ೦ದ ಅದು ಎಲ್ಲರಿಗೂ ಕಣ್ಣಾಗಿತ್ತು. 

ಒ೦ದು ದಿನ ಆ ಬಿಳಿಯ ಕೋಳಿ ಗೂಡಿನಲ್ಲಿ ಮೇಲೆ ಹಾರಿದಾಗ, ಅದೇನು 
ಪರಚಿಕೊಂಡಿತೋ, ಅಥವಾ ಕೆದರಿಕೊಂಡಿತೋ, ಅದರ ಪುಕ್ಕಗಳಲ್ಲಿ ಒಂದು 
ಉದುರಿಹೋಯಿತು. 

“ಸರಿ, ಇನ್ನೊಂದು ಪುಕ್ಕ ಹೋಯಿತು. ಹೀಗೆ ಪ್ರತಿ ಸಲ ಕೆದಕಿಕೊ೦ಡಾಗಲೂ 
ಒಂದೊಂದು ಪುಕ್ಕ ಬಿದ್ದು ಹೋದರೆ ಎಷ್ಟು ಚೆನ್ನಾಗಿರುತ್ತದೆ!” ಎಂದು ಆ ಕೋಳಿ ತನಗೆ ತಾನೇ 
ಹೇಳಿಕೊಂಡಿತು. 

ಸ್ವಲ್ಪ ಹೊತ್ತಿನೊಳಗಾಗಿಯೇ ಅದು ಆ ಬಿದ್ದ ಪುಕ್ಕವನ್ನು ಮರೆತುಬಿಟ್ಟಿತು. ಅದಕ್ಕೆ ಬೇಗ 
ನಿದ್ರೆ ಬಂತು. 


ಸರಿರಾತ್ರೆಯಾಯಿತು. ಕೋಳಿಗಳೆಲ್ಲ ಸಾಲಾಗಿ ಒಂದರ ಪಕ್ಕದಲ್ಲೊಂದು ಕುಳಿತು 
ತೂಕಡಿಸುತ್ತಿವೆ. ಆದರೆ ಒ೦ದು ಕೋಳಿಗೆ ಮಾತ್ರ ಏನು ಮಾಡಿದರೂ, ನಿದ್ರೆ ಹತ್ತದು. ಅದು ಆ 
ಬಿಳಿಯ ಕೋಳಿ ಹೇಳಿದ ಮಾತನ್ನು ಅಲ್ಪಸ್ನಲ್ಪ ಕೇಳಿತು. 

ಈ ನಿದ್ದೆ ಬಾರದ ಕೋಳಿ ಹಾಗೇ ತನ್ನ ಪಕ್ಕದ ಕೋಳಿಯನ್ನು ತಿವಿದು ಎಬ್ಬಿಸಿ, 
“ಕೇಳಿದೆಯ? ಯಾರು ಎಂದು ಹೆಸರು ಹೇಳುವುದು ಬೇಡ. ಒಂದಾನೊಂದು ಕೋಳಿ ತನ್ನ 
ಪುಕ್ಕಗಳನ್ನೆಲ್ಲ ಕೊಕ್ಕಿನಿಂದ ಕಿತ್ತುಹಾಕಿ, ನೋಡುವುದಕ್ಕೆ ಅಸಹ್ಯವಾಗಿಬಿಟ್ಟಿದೆ. ನಾನೇನಾದರೂ 
ಹು೦ಜನಾಗಿದ್ದಿದ್ದರೆ, ಅದನ್ನು ಒದ್ದು ಓಡಿಸಿಬಿಡುತ್ತಿದ್ದೆ” ಎಂದಿತು. 

ಪಕ್ಕದ ಕೋಳಿ “ಆ! ಹಾಗೇ!” ಎ೦ದು ಆಶ್ಚರ್ಯದಿಂದ ಕಣ್ಣರಳಿಸಿ, “ತಾಳು ಎದುರು 
ಮರದ ಗೂಬೆಗಳಿಗೆ ಇದನ್ನು ಈಗಲೇ ಹೇಳಿ ಬರಬೇಕು” ಎಂದು ಹಾರಿತು. 

ಎದುರು ಮರದಲ್ಲಿತಾಯಿ ಗೂಬೆಯೂ ತಂದೆ ಗೂಬೆಯೂ ಆ ನಿದ್ದೆಬಾರದ ಕೋಳಿಯ 
ಮಾತನ್ನು ಅಸ್ಪಷ್ಟವಾಗಿ ಕೇಳಿದ್ದವು. ಈಗ ಆ ಕೋಳಿ ಬ೦ದು “ಅಯ್ಯೋ, ಅಯ್ಯೋ! ಹೀಗೂ 
ಉಂಟೆ? ನಾವು 'ನಮಗೇಕೆ ಈ ಮಾತು?' ಎಂದು ಎಷ್ಟೇ ಕಿವಿ ಮುಚ್ಚಿಕೊ೦ಡರೂ ಕಿವಿಗೆ 
ಏನಾದರೂ ಬಿದ್ದೇ ಬೀಳುತ್ತದೆ. ಒ೦ದು ಕೋಳಿ, ಮಾನಮರ್ಯಾದೆ ಎಲ್ಲವನ್ನೂ ಮರೆತು, ತನ್ನ 
ಮೈಮೇಲಿನ ಪುಕ್ಕಗಳನ್ನೆಲ್ಲ ಕಿತ್ತುಹಾಕಿತಂತೆ. ಅನಂತರ ಹಾಗೇ ಬೆತ್ತಲೆಯಾಗಿ ಹುಂಜದ ಮುಂದೆ 
ಹಾದುಹೋಯಿತಂತೆ!” ಎಂದಿತು. 

ಗೂಡಿನಲ್ಲಿದ್ದ ಮರಿಗೂಬೆಗಳು “ಹ ಹ ಹ ಹ!” ಎಂದು ನಕ್ಕವು. “ಛೆ! ಛೆ! ಮಕ್ಕಳ 
ಎದುರಿಗೆ ಇದನ್ನೆಲ್ಲಾ ಹೇಳಬಾರದು” ಎ೦ದು ತಂದೆ ಗೂಬೆ ಎಂದಿತು. 

ತಾಯಿ ಗೂಬೆ “ಈ ಸುದ್ದಿಯನ್ನು ನಮ್ಮ ಪಕ್ಕದ ಮರದ ಮೇಲಿರುವ ಗೂಬೆಗೆ ಖಂಡಿತ 
ಈಗಲೇ ತಿಳಿಸಬೇಕು” ಎಂದು ಹಾರಿ ಹೋಯಿತು. 

ಅದು ಹಾರುವ ದಾರಿಯಲ್ಲಿ ಪಾರಿವಾಳಗಳ ಗೂಡಿತ್ತು. 

“ಗೂಬೆ! ಗೂಬೆ! ಏನು ಸಮಾಚಾರ?” ಎ೦ದು ಪಾರಿವಾಳಗಳು ಕೇಳಿದವು. 

“ಅಯ್ಯೋ! ಸಮಾಚಾರ ಕೇಳಿಲ್ಲವೆ? ಒ೦ದು ಕೋಳಿ ತನ್ನ ಮೈಮೇಲಿನ ಪುಕ್ಕಗಳನ್ನೆಲ್ಲ 
ಕಿತ್ತುಹಾಕಿ, ಬರಿಯ ಬೆತ್ತಲೆ ಓಡಿಯಾಡುತ್ತಿದೆ. ಹೀಗೇ ಮಾಡಿದರೆ ಅದಕ್ಕೆ ಚಳಿ ತಪ್ಪಿ ಅದು 
ಖಂಡಿತ ಸತ್ತೇ ಹೋಗುತ್ತದೆ.” 

“ಓಹೋ! ಓಹೋ!” ಎಂದು ಪಾರಿವಾಳಗಳು ಗುಬಳಿಸಿದುವು. 


“ಅಷ್ಟೇ ಅಲ್ಲ. ನಾವು ಏನೇನು ಕಿವಿಯಾರೆ ಕೇಳಿದೆವೋ ಅದನ್ನೆಲ್ಲ ಹೇಳುವುದಕ್ಕೆ 
ಬಾಯೇ ಬರುವುದಿಲ್ಲ ಇದೆಲ್ಲ ನಾವು ಕಿವಿಯಾರ ಕೇಳಿದ್ದರೂ ಕಣ್ಣಾರ ಕಂಡಂತೆಯೇ ಎಂದು 
ಇರಿಸಿಕೊಳ್ಳಬಹುದು” ಎಂದಿತು ಆ ಕೋಳಿ. 

“ಅದರಲ್ಲಿ ಸಂದೇಹವೇನು ಬಂತು? ನೀನು ಹೇಳಿದ್ದೆಲ್ಲ ಖಂಡಿತ ನಿಜ!” ಎ೦ದು ಆ 
ಪಾರಿವಾಳಗಳು ಆ ಸುದ್ದಿಯನ್ನು ತಿಳಿಸಲು ಪಕ್ಕದ ಗೂಡಿಗೆ ಹಾರಿದುವು. 

“ಆ ಕೋಳಿಯ ಕಥೆ ಕೇಳಿದ್ದೀರಾ?” ಎಂದವು. 

“ಒ೦ದು ಕೋಳಿಯಲ್ಲವಲ್ಲ ಎರಡು ಕೋಳಿಗಳಂತೆ. ಎರಡೂ ತಮ್ಮ ಪುಕ್ಕ 
ಕಿತ್ತುಹಾಕಿವೆಯಂತೆ. ಆದರೆ ಒಂದು ಬೆತ್ತಲೆಯಾಗಿ ಬೀದಿಯಲ್ಲೆಲ್ಲ ಓಡುತ್ತಿದೆಯಂತೆ. ಇನ್ನೊಂದು 
ನಾಚಿಕೊಂಡು ಯಾವುದೋ ಮೂಲೆಯಲ್ಲಿ ಅವಿತುಕೊಂಡಿದೆಯಂತೆ.” 

“ಅಷ್ಟೇ ಅಲ್ಲ ಅವೆರಡೂ ಚಳಿಗಾಳಿಯಲ್ಲಿ ಓಡಿಯಾಡಿದುದರಿ೦ದ ಅವಕ್ಕೆ ಸನ್ನಿ ತಟ್ಟಿ 
ಅವು ಸತ್ತುಹೋದುವಂತೆ.” 

ಅಷ್ಟುಹೊತ್ತಿಗೆ ಬೆಳಗಿನ ಜಾವವಾಯಿತು. ಒ೦ದು ಹು೦ಜ ಮನೆಯ ಸೂರಿನ ಮೇಲೆ 
ಏರಿ, “ಕೊಕ್ಕೋ ಕ್ಕೋ” ಎಂದು ಕೂಗಿ ಎಲ್ಲರನ್ನೂ ಎಚ್ಚರಿಸಿತು. 

ರಾತ್ರೆಯೆಲ್ಲಾ ಸುಳ್ಳು ಸುದ್ದಿ ಹರಡುತ್ತಿದ್ದ ಕೋಳಿ ಹು೦ಜದ ಹತ್ತಿರ ಬ೦ದು, “ಪಕ್ಕದ 
ಕೋಳಿಗೂಡಿನಲ್ಲಿದ್ದ ಹು೦ಜ, ಪಾಪ, ತನ್ನ ಮೂರು ಕೋಳಿಗಳನ್ನು ಕಳೆದುಕೊ೦ಡಿತಂತೆ. ಅವು 
ಮೂರೂ ಮೈಮೇಲಿನ ಪುಕ್ಕಗಳನ್ನು ಕಿತ್ತುಹಾಕಿ, ಚಳಿಯಿಂದ ಸನ್ನಿ ಬ೦ದು, ಸತ್ತೇಹೋದುವಂತೆ!” 
ಎಂದಿತು. 

ಹುಂಜ “ಥೂ! ಎಂಥ ಹೊಲಸು ಕಥೆ! ಥೂ! ಹೋಗಾಚೆ!” ಎಂದು ಅದನ್ನು 
ರೆಕ್ಕೆಗಳಿ೦ದ ಬಡಿದು ಓಡಿಸಿಬಿಟ್ಟಿತು. 

“ಅದನ್ನು ಆಚೆ ಒದ್ದೋಡಿಸು!” ಎ೦ದು ಬಾವಲಿ ಕಿರಿಚಿಕೊಂಡಿತು. 

ಹೀಗೇ ಹೋದಹೋದ ಕಡೆಯಲ್ಲೆಲ್ಲಾ ಆ ಕೋಳಿಯನ್ನೂ ಅದು ತ೦ದು ಹರಡಿದ 
ಕತೆಯನ್ನೂ ಒದ್ದು ಒದ್ದು ಓಡಿಸಿದರು. ಕೊನೆಗೆ ಆ ಕೋಳಿ, ಕಥೆ ಮೊದಲು ಪ್ರಾರಂಭವಾದ 
ಕೋಳಿಯ ಗೂಡಿಗೆ ಬಂದಿತು. 

ಆ ವೇಳೆಗೆ ಆ ಕಥೆ ಹೀಗಾಗಿತ್ತು: “ಐದು ಕೋಳಿಗಳು ತಮ್ಮ ಪುಕ್ಕಗಳನ್ನೆಲ್ಲಾ ಕಿತ್ತು 
ಬೆತ್ತಲೆಯಾಗಿ ಬೀದಿಗಳಲ್ಲಿ ಓಡಿಯಾಡಿದುವಂತೆ ಹುಂಜ ಅದನ್ನು ಕಂಡು, 'ಕೋಳಿಗಳ 


ಮರ್ಯಾದೆ ಹೋಯಿತಲ್ಲಾ' ಎಂಬ ದುಃಖದಿಂದ ನವೆದು ಕೃಶವಾಗಿಹೋಯಿತಂತೆ. 
ಮನಸ್ಸಿನಲ್ಲುಂಟಾದ ಶೋಕವನ್ನೂ ಕೋಪವನ್ನೂ ತಡೆಯಲಾರದೆ, ಆ ಹು೦ಜ ತನ್ನಮೈಯನ್ನೆಲ್ಲಾ 
ಪರಚಿಕೊಂಡು, ಧಾರಾಕಾರವಾಗಿ ರಕ್ತ ಸುರಿದು, ಅದು ಅಲ್ಲೇ ಸತ್ತುಹೋಯಿತಂತೆ. ಇದರಿಂದ ಆ 
ಕೋಳಿಗಳನ್ನು ಸಾಕುತ್ತಿದ್ದವನಿಗೆ ಅಪಾರವಾದ ನಷ್ಟವಾಗಿದೆಯಂತೆ.” 

ಈ ಕತೆಯನ್ನು ಉಳಿದ ಕೋಳಿಗಳು ಕೇಳಿದ ಹಾಗೆಯೇ ಮೊದಲು ಒಂದು ಪುಕ್ಕವನ್ನು 
ಕಳೆದುಕೊಂಡ ಬಿಳಿಯ ಕೋಳಿಯೂ ಕೇಳಿತು. ಅದಕ್ಕೆ ಅದು ತನ್ನ ಕಥೆಯೇ ಎ೦ಬುದು 
ಗುರುತಾಗಲಿಲ್ಲ. “ಸುಮ್ಮನೆ ಅವರಿವರ ಸುದ್ದಿ ಇವುಗಳಿಗೆ ಏಕೆ? ಸುಮ್ಮನೆ ಹೀಗೆ ಕಿಚಿಕಿಚಿ ಎಂದು 
ಕೂಗಾಡುವುದಕ್ಕಿಂತ ಇ೦ತಹ ರಹಸ್ಯಗಳು ಏನಾದರೂ ಇದ್ದರೆ ಪತ್ರಿಕೆಗಳಿಗೆ ಬರೆದು ಕಳಿಸುವುದು 
ಮೇಲು. ಆಗ ಅದು ಪ್ರಪಂಚದ ಮೂಲೆ ಮೂಲೆಗಳಿಗೂ ಹರಡುತ್ತದೆ” ಎ೦ದು ಆ ಕೋಳಿ 
ವ್ಯಂಗ್ಯವಾಗಿ ಹೇಳಿತು. 

ವೃತ್ತಪತ್ರಿಕೆಗಳು ಏನೂ ಆ ಸುದ್ದಿಯನ್ನು ಬಿಡಲಿಲ್ಲ. ತಮಗೆ ಬೇಕಾದ ಹಾಗೆ ಒ೦ದು ಸಣ್ಣ 
ಬದಲಾವಣೆ ಮಾಡಿದರು. “ಒಂದು ಚಿಕ್ಕ ಪುಕ್ಕ ಐದು ಕೋಳಿಗಳಾಯಿತು” ಎಂದು ಬರೆದು, 
“ನಮ್ಮಕಣ್ಣಾಣೆಗೂ ಇದು ನಿಜ!” ಎ೦ದು ಸೇರಿಸಿದರು. 


ಓಡುವ ಪಂದ್ಯ 


ಓಡುವ ಪಂದ್ಯದಲ್ಲಿ ಅತಿ ವೇಗಶಾಲಿಗಳಾದವರಿಗೆ ಹಿಂದೆ ಒಂದು ಸಲ ಒಂದು 
ಬಹುಮಾನವನ್ನು ಕೊಟ್ಟರು. ಓಡುವ ಪಂದ್ಯವೆಂದರೆ, ಒಂದೇ ಸಲಕ್ಕೆ ಇಷ್ಟು ದೂರ ಓಡುವುದು 
ಎ೦ದಲ್ಲ; ವರುಷದ ಉದ್ದಕ್ಕೂ ಓಡುವುದರಲ್ಲಿ ಯಾರು ತು೦ಬ ವೇಗವನ್ನು ತೋರಿಸುವರೋ 
ಅವರಿಗೆ ಬಹುಮಾನ, ಬಹುಮಾನವೆಂದರೆ ಒಂದೇ ಬಹುಮಾನವಲ್ಲ ಎರಡು-- ಒಂದು 
ದೊಡ್ಡದು, ಒಂದು ಸಣ್ಣದು. 

“ಮೊದಲನೆಯ ಬಹುಮಾನ ನನಗೆ ಬಂತು. ಬಹುಮಾನಗಳನ್ನು ತೀರ್ಮಾನಿಸಿದ 
ಸಭೆಯಲ್ಲಿ ನಮ್ಮ ಬಂಧುಗಳೂ ಸ್ನೇಹಿತರೂ ಇದ್ದರೆ ತಾನೆ ಏನು? ಧರ್ಮಕ್ಕೂ ನ್ಯಾಯಕ್ಕೂ 
ಎಂದಾದರೂ ಚ್ಯತಿಯುಂಟೆ? ಆದರೂ ಬಸವನಹುಳುವಿಗೆ ಎರಡನೆಯ ಬಹುಮಾನವನ್ನು 
ಕೊಟ್ಟರು ಎ೦ಬುದನ್ನು ಜ್ಞಾಪಿಸಿಕೊ೦ಡರೆ, ನನಗೆ ಅವಮಾನ ಮಾಡಬೇಕೆಂಬ ಉದ್ದೇಶದಿಂದಲೇ 
ಅದಕ್ಕೆ ಎರಡನೆಯ ಬಹುಮಾನವನ್ನು ಕೊಟ್ಟರೆ೦ದು ನಾನು ಧೈರ್ಯವಾಗಿ ಹೇಳಬಲ್ಲೆ” ಎಂದು 
ಮೊದಲನೆಯ ಬಹುಮಾನ ಪಡೆದ ಮೊಲ ಹೇಳಿತು. 

ಬಹುಮಾನಗಳನ್ನು ಹಂಚುವಾಗ ಸಾಕ್ಷಿಯಾಗಿ ನಿಂತಿದ್ದ ಬೇಲಿಯ ಕಂಬಿ ಮೊಲದ 
ಮಾತನ್ನು ಅನುಮೋದಿಸದೆ, “ಛೆಛೆ! ವೇಗವೊ೦ದನ್ನೇ ಎಣಿಸಿದರೆ ಆಗುತ್ತದೆಯೆ? ನಿದಾನ, ತಾಳ್ಮೆ 
ಸಹನೆ, ಮುಂತಾದ ಗುಣಗಳಿಗೆ ಏನೂ ಬೆಲೆಯೇ ಬೇಡವೆ? ಬಸವನಹುಳು ಹೊಸ್ತಿಲನ್ನು 
ದಾಟುವುದಕ್ಕೆ ಅರ್ಧ ವರ್ಷ ತೆಗೆದುಕೊ೦ಡಿರಬಹುದು; ಆದರೂ ಆ ಪ್ರಯತ್ನದಲ್ಲಿ ಅದರ ಕತ್ತಿನ 
ಮೂಳೆ ಮುರಿದುಹೋಯಿತೆಂಬುದನ್ನು ಮರೆಯುವುದು ಸಾಧ್ಯವೆ? ಪಂದ್ಯವೊಂದರಲ್ಲಿಯೇ 
ಮಗ್ನವಾಗಿ, ಅದು ತನ್ನ ಮನೆಯನ್ನು ಕೂಡ ಬೆನ್ನಮೇಲೆ ಹೊತ್ತುಕೊಂಡು ಓಡಿತೆ೦ಬುದು ತುಂಬ 
ಸ್ತೋತ್ರಾರ್ಹವಾದ ವಿಷಯ. ಅದರಿಂದಲೇ ಅದಕ್ಕೆ ಎರಡನೆಯ ಬಹುಮಾನವನ್ನುಸಲ್ಲಿಸಿದರು.” 
ಎ೦ದು ಹೇಳಿತು. 

ಆ ಮಾತನ್ನು ಕೇಳಿದ ಬಸವನ ಹುಳು “ನನಗೆ ಮೊದಲನೆಯ ಬಹುಮಾನವೇ 
ಬರಬೇಕಾಗಿತ್ತು. ಆದರೆ ನನಗೆ ಎರಡನೆಯ ಬಹುಮಾನ ಕೊಟ್ಟರು. ನಾನು ಇಷ್ಟುಮಾತ್ರ 
ಹೇಳಬಲ್ಲೆ; ನಿದಾನ ಮಾಡಿದರೆ ಎಲ್ಲಿ ಸೋತುಹೋಗುತ್ತೇನೋ! ಎಲ್ಲಿ ಬಹುಮಾನ 
ತಪ್ಪಿಹೋಗುತ್ತದೋ! ಎಂಬ ಅಂಜಿಕೆಯಿಂದ ಮೊಲ ಓಡಿತು. ಆದರೆ ನಾನೋ, ಓಡುವುದನ್ನೇ 


ನನ್ನ ಜೀವನದ ಧ್ಯೇಯವನ್ನಾಗಿ ಇರಿಸಿಕೊ೦ಡು, ಆ ಉದ್ಯಮದಲ್ಲಿ ಕತ್ತಿನ ಮೂಳೆಯನ್ನು ಕೂಡ 
ಮುರಿದುಕೊಂಡೆ. ಇ೦ತಹ ಏಕನಿಷ್ಠೆಯುಳ್ಳ ನನಗಲ್ಲದೆ ಮೊದಲನೆಯ ಬಹುಮಾನವನ್ನು ಬೇರೆ 
ಯಾರಿಗಾದರೂ ಕೊಡಬಹುದೆ? ಸುಮ್ಮನೆ ಮಾತನಾಡಿ ಏನು ಪ್ರಯೋಜನ? ಆತ್ಮಶ್ಲಾಘನೆ 
ಮಾಡಿಕೊಳ್ಳುವುದು ನನಗೆ ಇಷ್ಟವಿಲ್ಲ ತ್ಲುತ್‌!” ಎ೦ದು ಒಂದು ಕಡೆಗೆ ಉಗುಳಿತು. 

ಪಂದ್ಯದಲ್ಲಿ ತೀರ್ಪುಕೊಟ್ಟಿವರ ಸಭೆಗೆ ಅಧ್ಯಕ್ಷತೆ ವಹಿಸಿದ್ದ ಒಂದು ಮುದಿ ಮೈಲಿಕಲ್ಲು 
“ನಾನು ಸತ್ಯವಾಗಿ ಹೇಳುತ್ತೇನೆ, ಆಣೆಯಿಟ್ಟು ಹೇಳುತ್ತೇನೆ: ನಾನ೦ತೂ ನನ್ನ ಮತ ಕೊಡುವಾಗ 
ನಿಷ್ಪಕ್ಷಪಾತದಿ೦ದ ಗುಣಗಳನ್ನೇ ಎಣಿಕೆಮಾಡಿ ಮತಕೊಡುತ್ತೇನೆ. ನಾನು ಯಾವಾಗಲೂ ನನ್ನ 
ಮನಸ್ಸಾಕ್ಷಿಗೆ ವಿರುದ್ಧವಾಗಿ ಕೆಲಸ ಮಾಡುವವನಲ್ಲ ಇದೂ ಸೇರಿ ನಾನು ಇದುವತಿಗೆ ಏಳು ಸಲ 
ಹೀಗೇ ತೀರ್ಪುಗಾರರ ಸಭೆಗೆ ಅಧ್ಯಕ್ಷನಾಗಿದ್ದೇನೆ. ಆದರೆ ಈ ಸಲ ಮಾತ್ರ ನನ್ನ ಮನಸ್ಸಿಗೆ 
ತೃಪ್ತಿಯಾಗುವಂತೆ ಕೆಲಸಮಾಡಲು ಸಾಧ್ಯವಾಗಿದೆ. ನಾನು ಯಾವ ಕೆಲಸ ಮಾಡಿದರೂ ಅದರಲ್ಲಿ 
ಒ೦ದು ಕ್ರಮವಿದೆ. ನಾನು ಮೊದಲನೆಯ ಬಹುಮಾನ ಕೊಡಬೇಕಾದರೆ ಇಂಗ್ಲಿಷು 
ವರ್ಣಮಾಲೆಯ ಪ್ರಾರಂಭದಿಂದಲೂ ಎರಡನೆಯ ಬಹುಮಾನ ಕೊಡಬೇಕಾದರೆ ಇಂಗ್ಲಿಷು 
ವರ್ಣಮಾಲೆಯ ಕೊನೆಯಿಂದಲೂ ಹೆಸರುಗಳನ್ನು ಆಯುತ್ತೇನೆ. ಅದು ಹೇಗೆಂಬುದನ್ನು 
ದಯವಿಟ್ಟು ಕೇಳಿ, ಇಂಗ್ಲಿಷು ವರ್ಣಮಾಲೆಯ ಆದಿಯಿಂದ ಎಂಟನೆಯ ಅಕ್ಷರ ಗ: ಮೊಲಕ್ಕೆ 
ಇಂಗ್ಲಿಷಿನಲ್ಲಿ HARE ಎನ್ನುತ್ತಾರೆ; ಔ ಎ೦ಬುದು HARE ಎಂಬುದರ ಮೊದಲನೆಯ ಅಕ್ಷರ; 
ಆದ್ದರಿ೦ದ ಇಂಗ್ಲಿಷಿನಲ್ಲಿ HARE ಎನ್ನುವ ಮೊಲಕ್ಕೆ ಮೊದಲನೆಯ ಬಹುಮಾನ. ಹಾಗೆಯೇ 
ಇಂಗ್ಲಿಷು ವರ್ಣಮಾಲೆಯ ಅಂತ್ಯದಿಂದ ಹಿಂದಕ್ಕೆ ಬಂದರೆ, ಎಂಟಿನೆಯ ಅಕ್ಷರ 5; ಬಸವನ 
ಹುಳುವಿಗೆ ಇಂಗ್ಲಿಷಿನಲ್ಲಿ SNAIL ಎನ್ನುತ್ತಾರೆ ; SNAIL, ಎ೦ಬುದು 8 ಎ೦ಬ ಅಕ್ಷರದಿಂದ 
ಮೊದಲಾಗುತ್ತದೆ ; ಆದ್ದರಿ೦ದ ಇಂಗ್ಲಿಷಿನಲ್ಲಿ SNAIL, ಎನ್ನುವ ಬಸವನ ಹುಳುವಿಗೆ ಎರಡನೆಯ 
ಬಹುಮಾನ ಬಂತು. ಇದೇ ಕ್ರಮದ ಮೇರೆಗೆ ಮುಂದಿನ ವರ್ಷ 1 ಎಂಬ ಅಕ್ಷರದಿಂದ 
ಮೊದಲಾಗುವ ಹೆಸರಿನ ಪ್ರಾಣಿಗೆ ಮೊದಲನೆಯ ಬಹುಮಾನ, ಔR ಎ೦ಬ ಅಕ್ಷರದಿಂದ 
ಮೊದಲಾಗುವ ಹೆಸರಿರುವ ಪ್ರಾಣಿಗೆ ಎರಡನೆಯ ಬಹುಮಾನ” ಎ೦ದು ಒ೦ದು ದೊಡ್ಡಭಾಷಣ 
ಮಾಡಿತು. 

ಅಲ್ಲಿಯೇ ಬಳಿಯಲ್ಲಿದ್ದ ಒ೦ದು ಹೇಸರಕತ್ತೆ “ನಾನು ಬೇಡ ಬೇಡವೆಂದರೂ ನನ್ನನ್ನು 
ತೀರ್ಪುಗಾರರ ಸಮಿತಿಯಲ್ಲಿ ಸೇರಿಸಿದರು. ಇಲ್ಲದೆ ಇದ್ದರೆ ಮೊದಲನೆಯ ಬಹುಮಾನವನ್ನು 


ನನಗೆ ನಾನೇ ಕೊಟ್ಟುಕೊಳ್ಳುತ್ತಿದ್ದೆ ಪ೦ದ್ಯಗಳಲ್ಲಿ ವೇಗವೊ೦ದೇ ಮುಖ್ಯವಾದುದಲ್ವ ಇತರ 
ಗುಣಗಳಿಗೂ ತಕ್ಕ ಬೆಲೆ ಕೊಡಬೇಕು. ಉದಾಹರಣೆಗೆ, ಪಂದ್ಯಕ್ಕೆ ಸೇರಿದವರು ಎಷ್ಟು ಭಾರ 
ಎಳೆಯಬಲ್ಲರು ಎಂಬುದನ್ನೂ ಲಕ್ಷಿಸಬೇಕು. ಆದರೆ ನಾನು ಈಗ ಈ ಗುಣವನ್ನಾಗಲಿ, ಮೊಲ 
ಓಡುವುದರಲ್ಲಿ ಉಪಯೋಗಿಸುವ ಬುದ್ಧಿವಂತಿಕೆಯನ್ನಾಗಲಿ, ಅದು ಯುಕ್ತಿಯಿಂದ ನೆಗೆದು 
ಪ್ಲಳಿಸುವುದನ್ನಾಗಲಿ, ಅಪಾಯ ಬಂದಾಗ ಅದು ಅವಿತುಕೊಳ್ಳುವುದನ್ನಾಗಲಿ, ನಾನು ಈಗ 
ಪ್ರಸ್ತಾಪಿಸುವುದಿಲ್ಲ ಇವುಗಳಿಗಿಂತ ಗಮನಾರ್ಹವಾದುದು ಇನ್ನೊಂದು ಗುಣವಿದೆ. ಅದೊಂದನ್ನು 

ಮಾತ್ರ ಗಮನಿಸಿಯೇ ತೀರಬೇಕು. ಮನುಷ್ಯರಾದವರು ಆ ವಿಶೇಷಗುಣಕ್ಕೆ ಸೌಂದರ್ಯವೆಂದು 
ಹೆಸರಿಟ್ಟಿದ್ದಾರೆ. ನಾನು ಆ ಸೌಂದರ್ಯವನ್ನು ಗಮನಿಸಿ ಅದಕ್ಕೆ ಬೆಲೆ ಕೊಡುತ್ತೇನೆ. ಮೊಲದ 
ಮಾಟವಾದ ಕಿವಿಗಳನ್ನು ನಾನು ರೆಪ್ಪೆಮುಚ್ಚದೆ ಈಕ್ಷಿಸಿದೆ. ಆ ಕಿವಿಗಳು ಎಷ್ಟು ಉದ್ದವಾಗಿ 
ಬೆಳೆದಿದ್ದವೆ೦ಬುದನ್ನು ಕ೦ಡಾಗ ನನಗೆ ನನ್ನ ಚಿಕ್ಕಂದಿನ ಜ್ಞಾಪಕ ಬ೦ತು. ಒಡನೆಯೆ 
ನಿರ್ಯೋಚನೆಯಿಂದ ಮೊಲಕ್ಕೆ ನಾನು ನನ್ನಮತವನ್ನು ಒಪ್ಪಿಸಿಬಿಟ್ಟಿ” ಎಂದಿತು. 

ಈ ಮಾತುಗಳನ್ನೆಲ್ಲ ಕೇಳುತ್ತ ಅಲ್ಲೇ ಹಾರಾಡುತ್ತಿದ್ದ ನೊಣ “ನನಗೇನೂ ಭಾಷಣ 
ಮಾಡಬೇಕೆಂಬ ಆಸೆಯಿಲ್ಲ ನಾನು ಆಡುವ ಎರಡು ಮಾತು ದೊಡ್ಡಭಾಷಣವೂ ಅಲ್ಲ ಆದರೂ 
ಮೊಲಗಳ ಮಾತು ಬ೦ದಾಗ ನಾನೂ ನನ್ನ ಅಭಿಪ್ರಾಯವನ್ನು ತಿಳಿಸಬೇಕಾಗಿದೆ. ನಾನೂ 
ಎಷ್ಟೋಸಲ ಎಷ್ಟೋ ಮೊಲಗಳನ್ನು ಮೀರಿಸಿ ಮುಂದೆ ಹೋಗಿದ್ದೇನೆ, ನಾನು ಸಾಮಾನ್ಯವಾಗಿ ರೈಲ್ವೆ 
ಎ೦ಜಿನ್ನಿನ ಮೂತಿಯ ಮೇಲೆ ಕುಳಿತು ಸವಾರಿಮಾಡಿದಾಗ. ನಾನು ಕುಳಿತ ಹಾಗೆ ಎಂಜಿನ್ನಿನ 
ಮೇಲೆ ಕುಳಿತವರು ತಮ್ಮ ವೇಗವೇನು, ಇತರರ ವೇಗವೇನು ಎ೦ಬುದನ್ನು ಸುಲಭವಾಗಿ 
ತಿಳಿಯಬಲ್ಲರು. ಮೊನ್ನೆ ಮೊನ್ನೆ ತಾನೆ ಒಂದು ಗಡವ ಮೊಲದ ಹಿಂಗಾಲುಗಳನ್ನುನ್ನೆರಿಕಿಹಾಕಿಬಿಟ್ಟೆ 
ನಾನು ಕುಳಿತಿದ್ದ ಎ೦ಜಿನ್ನಿನ ಮು೦ದೆ, ನಾನು ಬರುತ್ತಿರುವೆನೆಂಬುದನ್ನು ತಿಳಿಯದೆ, ಕ೦ಬಿಗಳ 
ನಡುವೆ ಅದು ಓಡುತ್ತಿತ್ತು ಆದರೆ ಪಾಪ, ಅದೇನು ಓಡೀತು? ಹಿಂದಿನಿಂದ ಎಂಜಿನ್‌ ಬಂತು. 
ಮೊಲದ ಕಾಲಿನ ಮೇಲೆ ಹರಿಯಿತು. ಎ೦ಜಿನಿನ ಮೇಲೆ ನಾನು ಕುಳಿತಿದ್ದೆ ನನ್ನ ಭಾರದಿಂದ 
ಮೊಲದ ಹಿಂದಿನ ಎರಡು ಕಾಲುಗಳೂ ಅಪ್ಪಚ್ಚಿಯಾಗಿಹೋಯಿತು. ಮೊಲ ಅಲ್ಲಿಯೇ ಹಿಂದೆ 
ಬಿತ್ತು ನಾನು ಮಾತ್ರ ಎಂಜಿನ್ನಿನ ಮೇಲೆ ಏರಿಕೊ೦ಡು ಇನ್ನೂ ಮು೦ದೆ ಹೋದೆ. ಇದು ಪಂದ್ಯದಲ್ಲಿ 
ಗೆಲ್ಲುವ ರೀತಿಯೆ೦ದು ನಾನು ಘಂಟಾಘೋಷವಾಗಿ ಹೇಳುತ್ತೇನೆ. ಆದರೂ ನನಗೆ ಮೊದಲ 
ಬಹುಮಾನ ಕೊಡಬೇಕೆಂದು ನಾನೇನೂ ಕೇಳುವುದಿಲ್ಲ” ಎಂದಿತು. 


ಪಕ್ಕದಲ್ಲಿದ್ದ ಕಾಡುಗುಲಾಬಿ “ನನ್ನನ್ನು ಕೇಳಿದರೆ, ಮೊದಲನೆಯ ಬಹುಮಾನವನ್ನು 
ಸೂರ್ಯನ ಕಿರಣಗಳಿಗೆ ಕೊಡಬೇಕು. ಆ ಗೌರವ ಅದಕ್ಕೇ ಸಲ್ಲಬೇಕು. ನಮಗೂ ಸೂರ್ಯನಿಗೂ 
ಇರುವ ಆ ಅಗಾಧವಾದ ಅ೦ತರವನ್ನು ಅದು ಎಷ್ಟು ಶೀಘ್ರವಾಗಿ ದಾಟಿಬರುತ್ತದೆ! ಅಷ್ಟು ದೂರ 
ಬಂದರೂ, ಅಷ್ಟು ವೇಗವಾಗಿ ಬಂದರೂ, ಅದರೆ ಶಕ್ತಿ ಏನೂ ಕುಗ್ಗಿರುವುದಿಲ್ಲ! ಅದು ಬಂದು 
ಮುಟ್ಟಿದೊಡನೆ ಸಮಸ್ತ ಪ್ರಕೃತಿಯೂ ಎಚ್ಚೆತ್ತು ಎಷ್ಟು ಚೆಲುವಾಗುತ್ತದೆ! ಎಷ್ಟುಸು೦ದರವಾಗುತ್ತದೆ! 
ಆ ಕಿರಣಗಳನ್ನು ಕಂಡೊಡನೆ ನಮ್ಮಮುಖ ಕೆಂಪಾಗುತ್ತದೆ, ನಮ್ಮಉಸಿರು ಪರಿಮಳವಾಗುತ್ತದೆ. 
ಈ ಓಡುವ ಪ೦ದ್ಯದಲ್ಲಿತೀರ್ಪುಕೊಡಲು ಕುಳಿತ ಸಭೆಯವರು ಈ ಅ೦ಶವನ್ನುಗಮನಿಸಿದ ಹಾಗೆ 
ಕಾಣುವುದಿಲ್ಲ ನಾನೇನಾದರೂ ಸೂರ್ಯಕಿರಣವಾಗಿದ್ದಿದ್ದರೆ ಇವರಲ್ಲಿ ಪ್ರತಿಯೊಬ್ಬರಿಗೂ ನನ್ನ 
ತಾಪವನ್ನು ಸ್ವಲ್ಪ ಮುಟ್ಟಿಸುತ್ತಿದ್ದೆ ಈಗಾಗಲೇ ತಲೆ ತಿರುಗಿಹೋಗಿರುವ ಇವರಿಗೆ ಇನ್ನಷ್ಟು ತಲೆ 
ತಿರುಗುವ ಹಾಗೆ ಮಾಡುತ್ತಿದ್ದೆ ಏನಾದರೇನು? ನಮ್ಮ ಈ ಕಾಡೆಲ್ಲ ಸುಖವಾಗಿದ್ದರೆ ಸಾಕು, 
ಶಾಂತಿಯಿಂದಿದ್ದರೆ ಸಾಕು. ನಾವು ಅರಳಬೇಕು, ಪರಿಮಳ ಸೂಸಬೇಕು, ಬದುಕಬೇಕು. 
ಕತೆಯಲ್ಲೂ ಕಾವ್ಯದಲ್ಲೂ ನಾವು ಅಮರರಾಗಬೇಕು. ನಮಗೆ ಬಹುಮಾನ ಬಂದರೆಷ್ಟು? 
ಸೂರ್ಯಕಿರಣಗಳಿಗೆ ಬರದೆ ಹೋದರೆಷ್ಟು? ಸೂರ್ಯಕಿರಣ ನಮ್ಮೆಲ್ಲರಿಗಿಂತ ಚಿರಂಜೀವಿಯಾಗಿ 
ಅಮರವಾಗಿರತಕ್ಕಂಥದು” ಎ೦ದುಕೊ೦ಡಿತು. ಆದರೆ ಆ ಕಾಡುಗುಲಾಬಿ ಮನಸ್ಸಿನಲ್ಲಿ 
ಹಾಗೆಂದುಕೊಂಡಿತೆ ಹೊರತು ಅದನ್ನು ಬಾಯಿಬಿಟ್ಟು ಹೇಳಲಿಲ್ಲ ಏಕೆಂದರೆ ಬಾಯಿಬಿಟ್ಟು 
ಹೇಳಿಕೊಳ್ಳುವುದು ಅದರ ಪ್ರಕೃತಿಗೆ ವಿರುದ್ಧ 

ಆ ವೇಳೆಗೆ ಒ೦ದು ಮಣ್ಣುಹುಳು, ಅದುವರೆಗೆ ನಿದ್ರೆ ಮಾಡುತ್ತಿದ್ದುದು, ಆಗ ತಾನೆ 
ಎಚ್ಚರವಾದದ್ದು ಕಣ್ಣು ಹೊಸಗಿಕೊ೦ಡು “ಅದು ಸರಿ, ಮೊದಲನೆಯ ಬಹುಮಾನ ಏನು 
ಕೊಟ್ಟರು?” ಎ೦ದು ಕೇಳಿತು. 

ಅದಕ್ಕೆ ಉತ್ತರವಾಗಿ ಹೇಸರಗತ್ತೆ “ಕೋಸುಗಡ್ಡೆಯ ತೋಟಕ್ಕೆ ಅಪ್ಪಣೆಯಿಲ್ಲದೆ 
ನುಗ್ಗಬಹುದು ಎಂಬುದೇ ಮೊದಲನೆಯ ಬಹುಮಾನ. ಇದನ್ನೇ ಕೊಡಬೇಕೆಂದು 
ಸೂಚಿಸಿದವನು ನಾನು. ಮೊದಲನೆಯ ಬಹುಮಾನವನ್ನು ಮೊಲಕ್ಕೆ ಕೊಡಿಸಿದವನೂ ನಾನೇ. 
ಆದ್ದರಿ೦ದ ಯಾವ ಬಹುಮಾನ ಕೊಟ್ಟರೆ ಅದಕ್ಕೆ ಪ್ರಯೋಜನ ಎಂಬುದನ್ನೂ ನಾನೇ ಸೂಚಿಸಿದೆ. 
ಇನ್ನೊಂದು ವರ್ಷಕಾಲ ನಮ್ಮ ಮೊಲ ನಿಶ್ಚಿಂತೆಯಿಂದ ಇರಬಹುದು. ಎರಡನೆಯ ಬಹುಮಾನ 
ಪಡೆದ ನಮ್ಮಬಸವನ ಹುಳು ಬೇಲಿಯ ಹತ್ತಿರ ಕುಳಿತು ಕಲ್ಲುಗಳ ಮೇಲಿನ ಪಾಚಿಯನ್ನುನೆಕ್ಕುತ್ತ 


ಬಿಸಿಲು ಕಾಯಿಸಿಕೊಳ್ಳುತ್ತಿರಲಿ. ಅದನ್ನು ಮುಂದಿನ ವರ್ಷದ ಪಂದ್ಯದಲ್ಲಿ ತೀರ್ಮಾನಕರ ಸಭೆಗೆ 
ಸದಸ್ಯನನ್ನಾಗಿ ನೇಮಿಸಿದ್ದೇವೆ. ನಾವು ಈ ವರ್ಷ ಪ್ರಾರಂಭಿಸಿರುವ ಈ ಸತ್ನಂಪ್ರದಾಯವನ್ನು 
ಮುಂದಿನ ವರ್ಷಗಳಲ್ಲಿ ಇತರರು ನಡೆಸಿಕೊಂಡು ಬರಲಿ ಎಂದು ಹಾರೈಸುತ್ತೇನೆ” ಎಂದಿತು. 


ಲೋಹ ವರಾಹ 


ಫ್ಲಾರೆನ್ಸ್‌ ನಗರದಲ್ಲಿ ಅಲ್ಲಿನ ಅರಸನ ಅರಮನೆಗೆ ಸ್ವಲ್ಪ ದೂರದಲ್ಲಿ ಒಂದು ಸಣ್ಣ 
ಬೀದಿಯಿದೆ. ಆ ಬೀದಿಯಲ್ಲಿ ಕಾಯಿಪಲ್ಯ ಮಾರುವ ಚೌಕದ ಎದುರುಗಡೆ ಒಂದು ಸುಂದರವಾದ 
ಲೋಹ ವರಾಹದ ವಿಗ್ರಹವಿದೆ. ಅದರ ಮಿರುಗುವ ಕೆಂಬಣ್ಣ ಕಾಲಕ್ರಮದಿಂದ ಹಚ್ಚ 
ಹಸುರಾಗುತ್ತಿದ್ದರೂ ಅದರ ಮೂತಿ ಮಾತ್ರ ಇನ್ನೂ ಈಗ ತಾನೆ ತಿಕ್ಕಿ ಉಜ್ಜಿದಂತೆ ಫಳಫಳನೆ 
ಹೊಳೆಯುತ್ತಿದೆ. ಅದರ ಬಾಯಿಂದ ಧಾರೆಯಾಗಿ ಬೀಳುವ ತಿಳಿನೀರನ್ನುಕುಡಿಯುವುದಕ್ಕೆ ಬರುವ 
ನೂರಾರು ಮಕ್ಕಳು ಅದರ ಮೂತಿಯನ್ನು ಕೈಗಳಿಂದ ಹಿಡಿದು, ಬಾಯಿಗೆ ಬಾಯಿಕ್ಕಿ ಅದರ 
ಮೆರುಗನ್ನು ಕೆಡದಂತೆ ಕಾಪಾಡಿದ್ದಾರೆ. ಯಾವನಾದರೂ ಅರೆಬೆತ್ತಲೆ ಹುಡುಗ ಆ ವರಾಹದ 
ತಲೆಯನ್ನು ತಬ್ಬಿಕೊ೦ಡು, ಅದರ ದಾಡೆಗಳ ಬಳಿ ತನ್ನ ಚೆ೦ದುಟಿಗಳನ್ನು ಒತ್ತುವ ದೃಶ್ಯ ಒ೦ದು 
ಅಪೂರ್ವವಾದ ಚಿತ್ರ. ಫ್ಲಾರೆನ್ಸಿಗೆ ಹೋದವರು ಯಾರು ಬೇಕಾದರೂ ಆ ಸ್ಥಳವನ್ನು ಸುಲಭವಾಗಿ 
ಕಾಣಬಹುದು. ಲೋಹ ವರಾಹ ಎಲ್ಲಿರುವುದೆ೦ದು ಯಾವ ಭಿಕ್ಷುಕನನ್ನು ಬೇಕಾದರೂ ಕೇಳಿ, 
ನಿಮಗೆ ದಾರಿ ತೋರಿಸುತ್ತಾನೆ. 

ಒ೦ದು ಸಲ ಸಂಜೆ, ಚಳಿಗಾಲ. ಬೆಟ್ಟಿಗಳೆಲ್ಲ ಹಿಮದಿಂದ ಮುಚ್ಚಿಹೋಗಿವೆ. ಆದರೂ 
ಚ೦ದ್ರ ತೊಳಗಿ ಬೆಳಗುತ್ತಿದ್ದಾನೆ. ಫ್ಲಾರೆನ್ಸಿನ ಅರಸನ ಅರಮನೆಗೆ ಸೇರಿದ ತೋಟಿವೊಂದರ 
ಮೂಲೆಯಲ್ಲಿ ಸಾವಿರಾರು ಗುಲಾಬಿಗಳು ಅರಳುವ ಕಡೆ ಒಬ್ಬ ಹರಕು ಬಟ್ಟೆಯ ತಿರುಕಹುಡುಗ 
ಹಗಲೆಲ್ಲಾ ಕುಳಿತುಕೊಂಡಿದ್ದ ಹಸಿವಾದರೂ, ಚಳಿಯಾದರೂ ನಗುನಗುತ್ತಿದ್ದ ಅವನಿಗೋ 
ಹಸಿವು, ದಾಹ; ಆದರೆ ಯಾರೂ ಅವನಿಗೆ ಏನೂ ಕೊಡಲಿಲ್ಲ. ಕತ್ತಲೆಯಾದಾಗ, ತೋಟದ 
ಬಾಗಿಲು ಮುಚ್ಚುವ ವೇಳೆಯಾಯಿತೆಂದು ಕಾವಲಿನವನು ಅವನನ್ನು ಹೊರಕ್ಕೆ ಅಟ್ಟಿಬಿಟ್ಟ. 
ಹುಡುಗ ಹೊರಗೆ ಬಂದು, ದೂರದಲ್ಲಿ ಹರಿಯುತ್ತಿದ್ದ ಹೊಳೆಯನ್ನೂ ಅದರ ಮೇಲಿನ 
ಸೇತುವೆಯನ್ನೂ ದೂರದ ಆಕಾಶದ ನಕ್ಷತ್ರಗಳನ್ನೂ ನೀರಿನಲ್ಲಿ ಮಿರುಗುತ್ತಿದ್ದ ಅವುಗಳ 
ಪ್ರತಿಬಿ೦ಬವನ್ನೂ ನೋಡುತ್ತ ಹಾಗೇ ನಿ೦ತ. ಅಲ್ಲಿಂದ ಹೊರಟು, ಲೋಹ ವರಾಹದ ಹತ್ತಿರ 
ಬ೦ದು, ಬಗ್ಗಿ ಅದನ್ನು ತನ್ನ ತೋಳುಗಳಿ೦ದ ತಬ್ಬಿಕೊ೦ಡು, ಅದರ ಮಿರುಗುವ ಮೂತಿಗೆ 
ತುಟಿಯಿಟ್ಟು ತುಂಬ ತಿಳಿನೀರು ಕುಡಿದ. ಪಕ್ಕದಲ್ಲಿ ಒಂದೆರಡು ಸೊಪ್ಪು ಒ೦ದು ಚೂರು ಗೆಣಸು 
ಬಿದ್ದಿತ್ತು ಹುಡುಗ ಅದನ್ನು ತಿಂದು ಸುತ್ತಲೂ ನೋಡಿದ. ಬೀದಿಯಲ್ಲಿ ಯಾರೂ ಇರಲಿಲ್ಲ. 


ಧೈರ್ಯವಾಗಿ ಹೋಗಿ, ಲೋಹ ವರಾಹದ ಬೆನ್ನಿನ ಮೇಲೇರಿ, ಅದರ ತಲೆಯ ಮೇಲೆ ತನ್ನ 
ಗು೦ಗುರುಕೂದಲಿನ ತಲೆಯನ್ನಿಟ್ಟು ಹಾಗೇ ತನಗೇ ತಿಳಿಯದ ಹಾಗೆ, ಕಣ್ಣು ಮುಚ್ಚಿ 
ನಿದ್ರೆಹೋದನು. 

ನಡುರಾತ್ರೆಯಾಯಿತು. ಲೋಹ ವರಾಹ ಮೆಲ್ಲನೆ ಮೈ ಕೊಡವಿ ಎದ್ದಿತು. “ಮಗು, 
ಭದ್ರವಾಗಿ ಹಿಡಿದುಕೊ. ಇದೋ ಓಡುತ್ತೇನೆ” ಎಂದು ಅದು ಮನುಷ್ಯರಂತೆ ಮಾತನಾಡಿದ್ದೂ 
ಅವನಿಗೆ ಸ್ವಷ್ಟವಾಗಿ ಕೇಳಿಸಿತು. ಹೀಗೆ ಹುಡುಗನಿಗೆ ಎಚ್ಚರ ಕೊಟ್ಟು ಲೋಹ ವರಾಹ ತನ್ನ 
ಪೀಠದಿ೦ದ ಕದಲಿ ಕೆಳಗಿಳಿದು ಓಡಿತು. ಅದು ಪಕ್ಕದ ರಾಜಮಾರ್ಗದಲ್ಲಿದ್ದ ಅರಮನೆಯ 
ಎದುರಿಗೆ ಬ೦ದಾಗ, ಅರಮನೆಯ ಎದುರಿಗಿದ್ದಹಿ೦ದಿನ ಮಹಾರಾಜನ ಪ್ರತಿಮೆಯನ್ನು ಹೊತ್ತಿದ್ದ 
ಲೋಹದ ಕುದುರೆ ಗಟ್ಟಿಯಾಗಿ ಕೆನೆಯಿತು. ಪಕ್ಕದಲ್ಲಿ ಕವಣೆಯನ್ನು ಹಿಡಿದು ಎತ್ತಿದ್ದ ಇನ್ನೊಂದು 
ಪ್ರತಿಮೆ ಕವಣೆಯನ್ನುಬೀಸಿತು. ಎಲ್ಲೆಲ್ಲಿನೋಡಿದರ, ಆ ಲೋಹ ವರಾಹ ಓಡಿಬಂದ ಕಡೆಯಲ್ಲೆಲ್ಲ 
ಶಿಲೆಯ ಪ್ರತಿಮೆಗಳೂ ಲೋಹದ ಮೂರ್ತಿಗಳೂ ಜೀವಂತವಾಗಿ ಚೈತನ್ಯದಿಂದ ತುಳುಕುತ್ತಿದ್ದುವು. 
ಮುಂದೆ ರಾಜನ ಸಭಾ ಭವನದ ಹತ್ತಿರ ಬ೦ದಾಗ ಲೋಹ ವರಾಹ ನಿಂತು “ಮಗು, ಬಿಗಿಯಾಗಿ 
ಹಿಡಿದುಕೊ. ಮಹಡಿಯ ಮೆಟ್ಟಿಲು ಹತ್ತುತ್ತೇನೆ” ಎ೦ದು ಪುನಃ ಎಚ್ಚರಿಕೆ ಕೊಟ್ಟಿತು. 

ಹುಡುಗ ತುಟಿ ಪಿಟಕ್ಕೆನ್ನಲಿಲ್ಲ ಅವನಿಗೆ ಅರ್ಧ ಆಶ್ಚರ್ಯ, ಅರ್ಧ ಭಯ. ಲೋಹ 
ವರಾಹ ಮೆಟ್ಟಿಲುಗಳನ್ನು ಹತ್ತಿಕೊಂಡು ಮೇಲೆ ಹೋಯಿತು. ಹುಡುಗ ಅಂತಹ ಭವನವನ್ನು 
ಅದುವರೆಗೆ ಎ೦ದೂ ನೋಡಿರಲಿಲ್ಲ ಸುತ್ತ ಎಲ್ಲಿ ನೋಡಿದರೂ ಗೋಡೆಗಳ ಮೇಲೆ ಸಾಲು 
ಸಾಲಾಗಿ ಚಿತ್ರವಿಚಿತ್ರವಾದ ಚಿತ್ತಾರಗಳು. ಎಲ್ಲೆಲ್ಲಿ ಕಣ್ಣು ಸುಳಿಸಿದರೆ ಅಲ್ಲಲ್ಲಿ ಸಂದರವಾದ 
ವಿಗ್ರಹಗಳು, ಪ್ರತಿಮೆಗಳು. ಲೋಹ ವರಾಹ ಆ ಮುಖಶಾಲೆಯನ್ನು ದಾಟಿ, ಪಕ್ಕದ ಒಂದು 
ವಿಶಾಲವಾದ ಕೊಟಡಿಗೆ ಹೋಯಿತು. ಅಲ್ಲಿ ಒಬ್ಬ ಸು೦ದರ ಸ್ತ್ರೀಯ ಪೂರ್ಣಾಕೃತಿಯ ಪ್ರತಿಮೆ 
ನಿಂತಿತ್ತು. ನೋಡುತ್ತಿದ್ದರೆ, ಆ ಕೋಮಲವಾದ ಅಂಗಾಂಗಗಳು ಚಲಿಸುತ್ತಿವೆಯೋ ಎಂಬಂತಿತ್ತು. 
ಆಕೆಯ ಕಣ್ಣುಗಳಲ್ಲಿ ಚಿರಯೌವನ ತುಂಬಿ ತುಳುಕುತ್ತಿತ್ತು ಆಕೆ ರತಿಯೆ೦ದು ಲೋಕದಲ್ಲಿ 
ಪ್ರಸಿದ್ಧಳಾಗಿದ್ದಳು. ಅವಳ ಅಕ್ಕಸಕ್ಕದಲ್ಲಿದ್ದ ಪ್ರತಿಮೆಗಳ ರೇಖೆರೇಖೆಗಳಲ್ಲೂ ಜೀವ ಸಂಚಾರ 
ಮಾಡುವ ಹಾಗಿತ್ತು. ಒಂದು ಕಡೆ ಕತ್ತಿಗಳನ್ನು ಸಾಣೆ ಹಿಡಿಯುವವರು, ಇನ್ನೊಂದು ಕಡೆ 
ಖಡ್ಗಯುದ್ಧದಲ್ಲಿ ತೊಡಗಿದ್ದ ವೀರರು ಆ ರತಿದೇವಿಯ ಕಟಾಕ್ಷವನ್ನು ಸಂಪಾದಿಸಲು 
ಯತ್ನಿಸುವಂತಿತ್ತು. ಅದೆಲ್ಲವನ್ನೂ ಕಂಡು ಹುಡುಗನ ಕಣ್ಣುಕೋರೈಸಿಹೋಯಿತು. 


ದ್‌ 


ಹಜಾರದಿ೦ದ ಹಜಾರಕ್ಕೆ ಹೋದರೆ ಎಲ್ಲೆಲ್ಲಿಯೂ ಸುಂದರವಾದ ಚಿತ್ರಗಳೇ, 
ಎಲ್ಲೆಲ್ಲಿಯೂ ಸುಂದರವಾದ ವಿಗ್ರಹಗಳೇ. ಪ್ರತಿಯೊಂದು ಚಿತ್ರದ ಮುಂದೆ, ಪ್ರತಿಯೊಂದು 
ವಿಗ್ರಹದ ಮುಂದೆ, ಆ ಲೋಹ ವರಾಹ ನಿಂತು, “ನೋಡು, ನೋಡು. ಚೆನ್ನಾಗಿ ನೋಡು, ಮಗು” 
ಎನ್ನುತ್ತಿತ್ತು. ಒ೦ದು ಚಿತ್ರ ಇನ್ನೊಂದಕ್ಕಿಂತ ಅದ್ಭುತವಾಗಿತ್ತು. ಆದರೆ ಅಲ್ಲಿದ್ದಒ೦ದು ಚಿತ್ರದ ನೆನಪು 
ಮಾತ್ರ ಹುಡುಗನ ಮನಸ್ಸಿನಲ್ಲಿ ಅಚ್ಚಳಿಯದ ಹಾಗೆ ಅಂಟಿಕೊಂಡಿತು. ಆ ಚಿತ್ರದಲ್ಲಿದ್ದ ಮಕ್ಕಳ 
ಸುಖವಾದ ಮುಖಗಳನ್ನುನೋಡಿದವರು ಯಾರೂ ಬೇಗ ಮರೆಯುವಂತಿರಲಿಲ್ಲ. ಯೇಸುಸ್ವಾಮಿ 
ಪಾತಾಳಕ್ಕೆ ಇಳಿದುಹೋಗಿ ಇಬ್ಬರು ಮಕ್ಕಳನ್ನು ಅಲ್ಲಿಂದ ಉದ್ಧಾರಮಾಡಿ ತ೦ದುದೇ ಆ ಚಿತ್ರದ 
ವಸ್ತು. “ನಾವು ಸ್ಪರ್ಗಕ್ಕೆ ಹೋಗುತ್ತೇವೆ” ಎ೦ಬ ಅಚಲವಾದ ನಂಬಿಕೆ ಆ ಮಕ್ಕಳ ಮುಖದಲ್ಲಿ 
ಮುದ್ರಿತವಾಗಿತ್ತು. ಆ ಚಿತ್ರದ ಮುಂದೆ ಲೋಹ ವರಾಹವು ಮಿಕ್ಕ ಚಿತ್ರಗಳ ಮುಂದೆ ನಿಂತುದಕ್ಕಿಂತ 
ಹೆಚ್ಚು ಕಾಲ ನಿಂತಿತು. ಹುಡುಗನಾದರೂ ಮಿಕ್ಕ ಚಿತ್ರಗಳನ್ನು ನೋಡಿದುದಕ್ಕಿಂತ ಹೆಚ್ಚಿನ 
ಏಕಾಗ್ರಚಿತ್ತತೆಯಿ೦ದ ಅದನ್ನೇ ದೃಷ್ಟಿಸಿದ. 

ಯಾರೋ ನಿಟ್ಟುಸಿರು ಬಿಟ್ಟಿ ಹಾಗೆ ಶಬ್ದ ಕೇಳಿಬ೦ತು. ಯಾರು ಹಾಗೆ ನಿಟ್ಟುಸಿರು 
ಬಿಟ್ಟಿದ್ದು ಲೋಹ ವರಾಹವೆ? ಅಥವಾ ಯೇಸುವಿನ ಚಿತ್ರವೆ? ಹುಡುಗ ಚಿತ್ರದಲ್ಲಿದ್ದ ಆ 
ಸುಖಮುಖದ ಮಕ್ಕಳ ಕಡೆಗೆ ಪ್ರೇಮದಿಂದ ಕೈನೀಡಿದ. ಅನಂತರ ಲೋಹ ವರಾಹ ಅಲ್ಲಿಂದ 
ಹೊರಟು ಮೆಟ್ಟಿಲು ಇಳಿದು, ಓಡಿತು. 

“ಲೋಹ ವರಾಹವೆ, ನಿನ್ನ ಈ ಹೊತ್ತಿನ ಉಪಕಾರದ ಖಣವನ್ನುಹೇಗೆ ತೀರಿಸಬೇಕೋ 
ನಾನು ಕಾಣೆ” ಎ೦ದು ಆ ಹುಡುಗ ಕೃತಜ್ಞತೆಯಿ೦ದ ಆ ವರಾಹದ ಕುತ್ತಿಗೆಯನ್ನು ಸವರುತ್ತಾ 
ಹೇಳಿದ. 

“ನಿನ್ನ ಹಾಗೆಯೇ ನನಗೂ ಎನ್ನಿಸುತ್ತದೆ, ಮಗು?” ಎಂದಿತು ಲೋಹ ವರಾಹ. “ನಾನು 
ನಿನಗೆ ಉಪಕಾರಮಾಡಿದ್ದೇನೆ, ನಿಜ. ಆದರೂ ನನಗೆ ನೀನೂ ಉಪಕಾರಮಾಡಿದ್ದೀಯೆ. ಹೇಗೆ, 
ಗೊತ್ತೆ? ಅಚಲವಾದ ಲೋಹ ವರಾಹವಾದ ನನ್ನ ಬೆನ್ನಿನ ಮೇಲೆ ಯಾವನಾದರೂ 
ನಿಷ್ಕಪಟಿಯಾದ ಮಗು ಏರಿಕೊ೦ಡಾಗ ಮಾತ್ರ ನನಗೆ ಚಲಿಸುವ ಸಾಮರ್ಥ್ಯವುಂಟಾಗುತ್ತದೆ. ಈಗ 
ತಾನೇ ನೀನೇ ನೋಡಿದ ಹಾಗೆ ಕತ್ತಲೆಯನ್ನು ಬಿಟ್ಟು ನಾನು ಬೆಳಕಿಗೆ ಬರಬಲ್ಲೆ ಮೆಟ್ಟಿಲು ಹತ್ತಬಲ್ಲೆ 
ಚಿತ್ರಗಳನ್ನು ಕಣ್ಣಿಂದ ಕಾಣಬಲ್ಲೆ ಆದರೆ ದೇವಾಲಯದೊಳಗೆ ಮಾತ್ರ ನಾನು ಪ್ರವೇಶಿಸುವಂತಿಲ್ಲ. 
ಆದರೂ ನೀನು ನನ್ನ ಬೆನ್ನಿನ ಮೇಲಿದ್ದರೆ, ದೇವಾಲಯದ ಬಾಗಿಲ ಕ೦ಡಿಯಿ೦ದ ನಾನು ಒಳಗೆ 


ದಿಟ್ಟಿಸಬಹುದು. ಈಗಾಗಲೆ ಇಳಿದು ಹೋಗಬೇಡ, ಮಗು. ನೀನೇನಾದರೂ ಇಳಿದು ಬಿಟ್ಟರೆ, 
ನಾನೂ ಇಲ್ಲೇ ಪ್ರತಿಮೆಯಂತೆ ನಿ೦ತುಬಿಡಬೇಕಾಗುತ್ತದೆ.” 

“ನೀನು ಹೇಳುವವರೆಗೂ ನಾನು ಇಳಿಯುವುದಿಲ್ಲ” ಎ೦ದು ಆ ಹುಡುಗ ಅದಕ್ಕೆ 
ಭರವಸೆ ಕೊಟ್ಟಮೇಲೆ, ಲೋಹ ವರಾಹ ಬಾಣ ಓಡಿದಂತೆ ಓಡಿ, ಆ ಊರಿನ ಮುಖ್ಯ 
ದೇವಾಲಯವಿದ್ದಚೌಕಕ್ಕೆ ಬಂದಿತು. ದೇವಾಲಯದ ಬಾಗಿಲು, ಅದುವರೆಗೆ ಮುಚ್ಚಿಕೊಂಡಿದ್ದದ್ದು 
ತಾನೇ ತಾನಾಗಿ ತೆರೆದುಕೊ೦ಡಿತು. ಒಳಗಿನ ದೇವಪೀಠದಿ೦ದ ಬೆಳಕಿನ ಪ್ರವಾಹ ಹೊರಗಿನ 
ಚೌಕಕ್ಕೆ ಹರಿದುಬ೦ತು. ಆ ಬೆಳಕಿನ ಅಗಾಧವಾದ ಪ್ರಭೆಯಲ್ಲಿ ದೇವಾಲಯದೊಳಗಿನ ಪ್ರತಿ 
ಮೂಲೆಯೂ ಪ್ರತಿ ಕ೦ಬವೂ ಸ್ಪಷ್ಟವಾಗಿ ಕಾಣುತ್ತಿತ್ತು ಲೋಹ ವರಾಹವೂ ಹುಡುಗನೂ ಬಿಟ್ಟ 
ಕಣ್ಣುಮುಚ್ಚದೆ ನೋಡಿದರು. ಗು ಒಳಗಿ೦ದ ದಿವ್ಯವಾದ ದೇವಗಾನ ಹರಿದು ಬ೦ತು, 
ದೇವಯೋಗ್ಯವಾದ ಪರಿಮಳ ಬೀಸಿ ಬಂತು. ಹುಡುಗ ಆ ದೃಶ್ಯಗಳನ್ನು ಕಂಡು, ಆ ಗಾನವನ್ನು 
ಕೇಳಿ, ಆ ಸುವಾಸನೆಗೆ ವಶನಾಗಿ ತನ್ನಎರಡೂ ತೋಳುಗಳನ್ನು ಆ ದೇವಾಲಯದ ಕಡೆಗೆ ನೀಡಿದ. 
ಅದೇ ಕ್ಷಣದಲ್ವಿ ಇವನೆಲ್ಲಿ ಇಳಿದುಬಿಡುವನೋ ಎಂದು ಅಂಜಿದಂತೆ, ಲೋಹ ವರಾಹ ಮುಂದೆ 
ಓಡತೊಡಗಿದ್ದರಿ೦ದ ಹುಡುಗ ಅದರ ಕತ್ತಿನ ಕೂದಲನ್ನುಬಿಗಿಯಾಗಿ ಹಿಡಿದುಕೊಳ್ಳಬೇಕಾಯಿತು. 
ಚಳಿಗಾಳಿ ಭರ್ರೋ ಎಂದು ಬೀಸಿ ಕಿವಿಗಳನ್ನು ಕೊರೆಯಿತು, ದೇವಾಲಯದ ಬಾಗಿಲುಗಳು 
ಕಿರ್ರೆಂದು ಶಬ್ದಮಾಡಿಕೊ೦ಡು ಮುಚ್ಚಿದ ಧ್ವನಿ ಕೇಳಿಸಿತು. ಹುಡುಗನಿಗೆ ಮೈಮೇಲೆ ಎಚ್ಚರ 
ತಪ್ಪಿದ೦ತಾಯಿತು. ಮೈಯೊಳಗೆ ಒಂದು ತರಹ ನಡುಕ ಸಂಚಾರವಾಯಿತು. ಅವನಿಗೆ 
ಎಚ್ಚರವಾಯಿತು. 

ಬೆಳಗಾಗಿತ್ತು. ಲೋಹ ವರಾಹ ತನ್ನ ಸ್ವಸ್ಥಾನದಲ್ಲಿ ಬಂದು ನಿಂತಿತ್ತು. ಹುಡುಗನಿಗೆ 
ಎಚ್ಚರವಾದಾಗ ಅವನು ಅದರ ಬೆನ್ನಿಂದ ಜಾರಿದ್ದ ಎದ್ದೊಡನೆಯೆ ತನ್ನ ತಾಯನ್ನು 
ಜ್ಞಾಪಿಸಿಕೊಂಡು ಭಯದಿಂದ ನಡುಗಿದ. ಹಿ೦ದಿನ ದಿನ ಅವಳು ಎಲ್ಲಿಯಾದರೂ ಭಿಕ್ಷೆ ಬೇಡಿ ಹಣ 
ಸಂಪಾದಿಸಿಕೊಂಡು ಬಾರೆಂದು ಅವನನ್ನು ಓಡಿಸಿದ್ದಳು. ಹಿಂದಿನ ದಿನ ಅವನಿಗೆ ಹಣವೂ 
ಸಿಕ್ಕಿರಲಿಲ್ಲ ಮನೆಗೆ ಹೋಗಲು ಹೆದರಿ ಹಿಂದೆ ಉಳಿದಿದ್ದರಿ೦ದ ಹೊಟ್ಟಿಗೆ ಅನ್ನವೂ ಸಿಕ್ಕಿರಲಿಲ್ಲ. 
ಆದರೂ ಮನೆಗೆ ಹೋಗದೆ ಬೇರೆ ಗತಿಯಿಲ್ಲ ಆದ್ದರಿ೦ದ ಇನ್ನೊಮ್ಮೆ ಆ ವರಾಹದ ಕುತ್ತಿಗೆಯನ್ನು 
ತಬ್ಬಿಕೊಂಡು, ಅದರ ಮೂಗಿಗೆ ಮುತ್ತಿಕ್ಕಿ ಅದನ್ನು ಬೀಳ್ಕೊಂಡು ಹೊರಟನು. ಅವನ ಮನೆ 
ಇದ್ದುದು ಅಲ್ಲಿಗೆ ಸ್ವಲ್ಪ ದೂರದ ಒಂದು ಓಣಿಯಲ್ಲಿ ಅಲ್ಲಿ ಒಬ್ಬರು ಬಂದರೆ ಇನ್ನೊಬ್ಬರು 


ಅರುಗಾಗುವಷ್ಟು ಇಕ್ಕಟ್ಟಾಗಿತ್ತು. ಹುಡುಗ ಆ ಓಣಿಯಲ್ಲಿಬ೦ದು, ಒ೦ದು ಮುರುಕಲು ಬಾಗಿಲನ್ನು 
ತಳ್ಳಿ ಒಳಗೆ ಕೆಲವು ಮೆಟ್ಟಿಲುಗಳನ್ನು ಹತ್ತಿಹೋದ. ಅಲ್ಲಿ ಒ೦ದು ಕಡೆ ಕೊಳೆಯಾದ ಹಗ್ಗದ ಮೇಲೆ 
ನಾಲ್ಕಾರು ಚಿಂದಿ ಬಟ್ಟೆಗಳನ್ನು ಹರಡಿದ್ದರು. ಸುತ್ತ ಎತ್ತಲೂ ಕಸ ಕಡ್ಡಿ ಹುಡುಗ ಅಲ್ಲಿತಿರುಗಿದಾಗ, 
ಎದುರು ಕಡೆಯಿಂದ ಕುಡಿದವರಿಬ್ಬರು ಅವನನ್ನು ತಳ್ಳಿಕೊ೦ಡು ಹೋದರು. ಆ ಕುಡಿದವರ 
ಹಿಂದೆ ಬಂದ ನಡುವಯಸ್ಸಿನ ಹೆಂಗಸೊಬ್ಬಳು ಹುಡುಗನ ಮುಖವನ್ನು ಕಂಡೊಡನೆಯೆ ಹುಬ್ಬು 
ಗ೦ಟಕ್ಕಿ “ಎಲ್ಲಿ? ಏನು ಸಂಪಾದಿಸಿಕೊಂಡು ಬಂದಿದ್ದೀಯೆ?” ಎಂದು ಅಬ್ಬರಿಸಿದಳು. 

“ಏನೂ ಸಿಕ್ಕಲಿಲ್ಲ ಅಮ್ಮ ಹೊಡೆಯಬೇಡಮ್ಮ” ಎ೦ದು ಹುಡುಗ ಅವಳ ಸೆರಗನ್ನು 
ಹಿಡಿದು ಬೇಡಿಕೊಂಡ. ಅವಳು ಅಲ್ಲಿ ಏನೂ ಮಾತನಾಡದೆ ಕೋಣೆಯೊಳಕ್ಕೆ ಅವನನ್ನು 
ಎಳೆದುಕೊಂಡು ಹೋಗಿ, “ಎಲ್ಲಿ ಎಲ್ಲಿ? ಏನು ತ೦ದಿದ್ದೀಯೋ ಕೊಡು” ಎಂದಳು. ಹುಡುಗ ಏನು 
ಹೇಳುವುದಕ್ಕೂ ಹೆದರಿ ಅಳತೊಡಗಿದ. ಅವಳು ತುಂಬ ಕೋಪಗೊಂಡು, ಅವನನ್ನು ದೂರ 
ತಳ್ಳಿದಳು. ಅವನು ಕೆಳಗೆ ಬಿದ್ದ ಆದರೂ ಅವಳ ಕೋಪ ಶಾ೦ತವಾಗಲಿಲ್ಲ ಅವನನ್ನು ಕಾಲಿಂದ 
ಒದ್ದಳು. ಪುನಃಪುನಃ ಒದ್ದಳು. ಹುಡುಗ ನೋವನ್ನುತಾಳಲಾರದೆ ಕಿರಿಚಿಕೊ೦ಡ. 

“ಬಾಯಿ ಮುಚ್ಚುಕ್ತೀಯೊ, ಕೊಂದು ಬಿಡಲೊ!” ಎಂದು ಅವಳು ರೋಷದಿಂದ 
ಪಕ್ಕದಲ್ಲಿದ್ದಕೆ೦ಡದ ಮಡಕೆಯನ್ನು ಕ್ಕೆಗೆತ್ತಿಕೊ೦ಡಳು. (ಆ ದೇಶದಲ್ಲಿಚಳಿ ಹೆಚ್ಚಾಗಿರುವ ಕಾಲದಲ್ಲಿ 
ಸೆಕೆಕಾಯಿಸಿಕೊಳ್ಳುವುದಕ್ಕೋಸ್ಕರ ಮಣ್ಣಿನ ಮಡಕೆಗಳಲ್ಲಿ ಕೆ೦ಡ ತುಂಬಿ ಇಟ್ಟುಕೊಂಡಿರುತ್ತಾರೆ.) 
ಅವಳು ಆ ಕೆಂಡದ ಮಡಕೆಯನ್ನುಹಿಡಿದೆತ್ತಿದೊಡನೆ ಹುಡುಗ ನೆಲದ ಮೇಲೆ ಮುದುರಿಕೊಂಡು, 
ನಡುಗುತ್ತ “ಇಲ್ಲಾ! ಇಲ್ಲಾ!” ಎ೦ದು ಕಿರಿಜಿಕೊ೦ಡ. 

ಪಕ್ಕದ ಕೋಣೆಯಲ್ಲಿದ್ದ ಹೆ೦ಗಸೊಬ್ಬಳು ಆ ಕೂಗು ಕೇಳಿ ಬ೦ದಳು. ಅವಳ ಕೈಯಲ್ಲೂ 
ಒಂದು ಕೆಂಡದ ಮಡಕೆಯಿತ್ತು. ಬಂದವಳು, “ಇದೇನೇ ಇದು? ಮಗುವನ್ನು ಪಾಪ, ಏನು 
ಮಾಡುತ್ತಿದ್ದೀ?” ಎಂದಳು. 

ಅದಕ್ಕೆ ಆ ತಾಯಿ “ಮಗು ನನ್ನದು. ನಾನು ಏನು ಬೇಕಾದರೂ ಮಾಡುತ್ತೇನೆ. 
ನಿನಗೇನು? ಅವನನ್ನು ಕೊಂದು ಹಾಕುತ್ತೇನೆ. ನೀನು ಅಡ್ಡಬಂದರೆ, ನಿನ್ನನ್ನೂ 
ಕೊಂದುಬಿಡುತ್ತೇನೆ” ಎ೦ದು ಆ ಆವೇಶದಲ್ಲಿ ತನ್ನ ಕೆಂಡದ ಮಡಕೆಯನ್ನು ಎತ್ತಿ ಬೀಸಿದಳು. 
ಇನ್ನೊಬ್ಬಳು ಅದನ್ನು ತಡೆಯಬೇಕೆ೦ದು ತನ್ನ ಮಡಕೆಯನ್ನು ಎತ್ತಿದಾಗ ಎರಡು ಮಡಕೆಗಳೂ 
ಒಂದಕ್ಕೊಂದು ತಗುಲಿ ಎರಡೂ ಒಡೆದುಹೋದುವು. ಕೋಣೆಯ ತುಂಬ ಕೆಂಡ ಬೂದಿ ಚೆಲ್ಲಿ 


ಕೆದರಿತು. ಹುಡುಗ “ಅಯ್ಯಯ್ಯೋ!” ಎಂದು ಕಿರಿಚಿಕೊಂಡು, ದಡದಡನೆ ಮೆಟ್ಟಿಲಿಳಿದು 
ಮನೆಯಿಂದ ಓಡಿಹೋದ. 

ಪಾಪ, ಹುಡುಗ ಎಷ್ಟು ದೂರ ಓಡಿದನೋ! ಉಸಿರು ತಡೆಯುವವರೆಗೂ ಓಡಿದ. 
ಅವನು ನಿಂತ ಕಡೆ ಎದುರಿಗೆ ಒಂದು ದೇವಾಲಯ. ಅದರ ಬಾಗಿಲು ಹಿಂದಿನ ರಾತ್ರೆ ತೆರೆದಿದ್ದ 
ಹಾಗೆಯೇ ತೆರೆದಿತ್ತು. ಹುಡುಗ ಒಳಕ್ಕೆ ಹೋದ. ಅಲ್ಲಿ ಎಲ್ಲ ಪ್ರಕಾಶಮಾನವಾಗಿತ್ತು. ಬಲಗಡೆ 
ಒ೦ದು ಭವ್ಯವಾದ ಸಮಾಧಿ. ಅದು ಪ್ರಸಿದ್ಧಶಿಲ್ವಿಯಾದ ಮೈಕೇಲ್‌ ಎ೦ಜೇಲೋವಿನದು. ಹುಡುಗ 
ಅದರ ಕಲ್ಲಿಗೆ ತನ್ನ ಮುಖವಿಟ್ಟು ಬಿಕ್ಕಿ ಬಿಕ್ಕಿ ಅತ್ವ ದೇವಾಲಯಕ್ಕೆ ಜನ ಬರುತ್ತಿದ್ದರು, ಅಲ್ಲಿಂದ 
ಹೋಗುತ್ತಿದ್ದರು. ಆದರೂ ಯಾರೂ ಅವನ ಕಡೆ ತಿರುಗಿ ಕೂಡ ನೋಡಲಿಲ್ಲ ಯಾವನೋ ಒಬ್ಬ 
ಮುದಿ ಗೃಹಸ್ಥ ಮಾತ್ರ, ಒ೦ದು ಕ್ಷಣ ನಿ೦ತು ಅವನನ್ನು ನೋಡಿದ ; ಉಳಿದವರ ಹಾಗೆಯೇ 
ಅವನೂ ಹೋದ. ಹುಡುಗನಿಗೋ ಹಸಿವು, ದಾಹ. ಹಾಗೇ ಸೊರಗಿ ಸೊರಗಿ ಆ ಸಮಾಧಿಯ ಬಳಿ 
ಸೊಪ್ಪಾಗಿ ಮಲಗಿದ. ಸಾಯ೦ಕಾಲವಾದಾಗಲೇ ಅವನಿಗೆ ಎಚ್ಚರವಾದದ್ದು ಯಾರೋ ಅವನ 
ಅ೦ಗಿಯ ತೋಳು ಹಿಡಿದು ಎಳೆದ ಹಾಗಾಯಿತು. ಹುಡುಗ ಬೆಚ್ಚಿ ಎದ್ದು ಮಧ್ಯಾಹ್ನ ತನ್ನನ್ನು 
ನೋಡಿದ ಮುದಿ ಗೃಹಸ್ಥನನ್ನುಎದುರಿಗೆ ಕಂಡ. 

“ಏಕಪ್ಪ ಹೀಗಿದ್ದೀಯೆ? ನೀನು ಯಾರು? ಬೆಳಗಿನಿಂದ ಇಲ್ಲೇ ಇದ್ದೀಯಾ?” ಎ೦ದು ಆ 
ಮುದುಕ ಅವನನ್ನು ಪ್ರಶ್ನಿಸಿ, ಅವನು ಹೇಳಿದ ಉತ್ತರಗಳನ್ನು ಕೇಳಿ, “ಬಾ, ನನ್ನ ಕೂಡ ಬಾ” 
ಎಂದು ಅವನನ್ನು ಕರೆದುಕೊಂಡು ಹೊರಟಿ. ಅಲ್ಲಿಗೆ ಸ್ಪಲ್ಪ ದೂರದಲ್ಲಿ ಒಂದು ಕೈಚೀಲ 
ಹೊಲಿಯುವವರ ಅಂಗಡಿ. ಅಲ್ಲಿ ಒಬ್ಬ ಹೆಂಗಸು ಕೈಚೀಲ ಹೊಲಿಯುತ್ತ ಕುಳಿತಿದ್ದಳು. ಅವಳ 
ಪಕ್ಕದಲ್ಲಿ ಒಂದು ಸಣ್ಣ ನಾಯಿ ಇತ್ತು. ಅದರ ಮೈಮೇಲಿನ ಕೂದಲನ್ನೆಲ್ಲಾ ನುಣ್ಣಗೆ 
ಬೋಳಿಸಿಬಿಟ್ಟಿದ್ದರು. ಅದರ ಮೈಯ ಚರ್ಮ ಕೆಂಪಗೆ ಹೊಳೆಯುತ್ತಿತ್ತು ಹುಡುಗ ಒಳಕ್ಕೆ 
ಬಂದೊಡನೆ ನಾಯಿ ಎದ್ದುಅವನ ಸುತ್ತಲೂ ಕುಣಿದಾಡಿತು. 

ಆ ಹೆ೦ಗಸು ಅದನ್ನು ಕ೦ಡು, ಹುಡುಗನನ್ನೂನಾಯನ್ನೂ ಮುದ್ದಿಸಿ, “ಪಾಪ, ಅರಿಯದ 
ಜೀವಗಳಿಗೆ ಆತ್ಮೀಯತೆ ಎಷ್ಟು ಬೇಗ ಹುಟ್ಟುತ್ತದೆ!” ಎಂದಳು. ಈ ಸದ್ಗೃಹಸ್ಥರು ಆ ಹುಡುಗನಿಗೆ 
ತಿನ್ನುವುದಕ್ಕೂ ಕುಡಿಯುವುದಕ್ಕೂ ಕೊಟ್ಟು ಆ ರಾತ್ರೆ ಅವನನ್ನು ಅಲ್ಲಿಯೇ ಮಲಗಿಕೊಳ್ಳ 
ಹೇಳಿದರು. ಮುದುಕ ಮಾರನೆಯ ಬೆಳಗ್ಗೆ ಹೋಗಿ ಆ ಹುಡುಗನ ತಾಯಿಯನ್ನು ಕಂಡು 
ಮಾತನಾಡಿ ಬರಬೇಕೆ೦ದುಕೊ೦ಡ. ಹುಡುಗ ಆ ರಾತ್ರೆ ಅಲ್ಲೇ ಮಲಗಿದ. ರಾತ್ರೆಯೆಲ್ಲ ಅವನಿಗೆ ಆ 


ಲೋಹ ವರಾಹದ ಕನಸೇ ಕನಸು. ಕನಸಿನ ತು೦ಬ ತನಗೆ ಆ ಲೋಹ ವರಾಹ ತೋರಿಸಿದ 
ಚಿತ್ರಗಳು, ವಿಗ್ರಹಗಳು. 

ಮಾರನೆಯ ಬೆಳಗ್ಗೆ ಮುದುಕ ಎದ್ದುಹೊರಟ. ಅವನು ತನ್ನತಾಯನ್ನುನೋಡಿಕೊ೦ಡು 
ಬರಲು ಹೋಗುತ್ತಿದ್ದಾನೆ೦ದು ಹುಡುಗನಿಗೆ ತಿಳಿಯಿತು. ಎಲ್ಲಿ ತಾನು ಪುನಃ ಹಿಂದಿರುಗಿ 
ಹೋಗಬೇಕಾಗುತ್ತದೋ ಎಂದು ಅವನಿಗೆ ಅಳು ಬಂತು. ಮುದುಕಿ ಅವನನ್ನು 
ಸಮಾಧಾನಪಡಿಸಿದಳು. ನಾಯಿ ಅವನ ಸುತ್ತ ಕುಣಿದು, ಅವನ ಮುಖವನ್ನು ಮುದ್ಧಿಸಿತು. 
ಅಷ್ಟರೊಳಗೆ ಮುದುಕ ಹಿಂತಿರುಗಿ ಬ೦ದ. ಅವನು ಹೋದ ಕೆಲಸ ಏನೋ, ಅದು ಏನಾಯಿತೋ 
ಒಂದೂ ಹುಡುಗಿಗೆ ತಿಳಿಯಲಿಲ್ಲ ಆದರೆ ಆ ಮುದುಕ ಮುದುಕಿಯೊಡನೆ ಏನೋ ಮಾತನಾಡಿದ 
ಮೇಲೆ ಮುದುಕಿ ತಲೆದೂಗಿ ಹುಡುಗನ ಕೆನ್ನೆಯನ್ನು ವಿಶ್ವಾಸದಿಂದ ಸವರಿದಳು. ಹುಡುಗನ 
ಕೈಗಳನ್ನುಎತ್ತಿಕೊ೦ಡು, ಅವನ ಬೆರಳುಗಳನ್ನು ನೋಡುತ್ತ, “ಒಳ್ಳೆಯ ಕೈ, ಒಳ್ಳೆಯ ಹುಡುಗ. ಇಲ್ಲೇ 
ಇರಲಿ. ನಿನ್ನಹಾಗೆಯೇ ಸೊಗಸಾಗಿ ಕೈಚೀಲ ಹೊಲಿಯುವುದನ್ನು ಕಲಿಯಲಿ” ಎಂದಳು. 

ಅಂದಿನಿಂದ ಹುಡುಗ ಅಲ್ಲೇ ಉಳಿದ. ಮುದುಕಿ ಅವನಿಗೆ ಕೈಚೀಲ ಹೊಲಿಯುವುದನ್ನು 
ಕಲಿಸಿಕೊಟ್ಟಿಳು. ಕಾಲಕಾಲಕ್ಕೆ ಊಟ, ನಿದ್ರೆ ದೊರೆತು ಹುಡುಗ ಸುಟಿಯಾದ, ಗೆಲುವಾದ. ಸ್ವಲ್ಪ 
ದಿನ ಕಳೆದ ಮೇಲೆ ನಾಯಿಮರಿಯನ್ನು ಆಟಕ್ಕಾಗಿ ಕೀಟಲೆ ಮಾಡತೊಡಗಿದ. ಆ ಕಾರಣದಿ೦ದ 
ನಾಯಿಮರಿಯನ್ನು ಪ್ರೀತಿಸುತ್ತಿದ್ದ ಮುದುಕಿಗೆ ಕೊ೦ಚ ಕೋಪ ಬಂತು. ಅವಳು ಹುಡುಗನನ್ನು 
ಗದರಿಸಿದಳು, ಹೆದರಿಸಿದಳು. ಹುಡುಗನ ಮುಖ ದುಮ್ಮಾನದಿಂದ ಚಿಕ್ಕದಾಯಿತು. ತನ್ನ ಕೋಣೆಗೆ 
ಹೋಗಿ, ದುಃಖಿಸಿದ. ಆ ದಿನ ರಾತ್ರೆ ಅವನಿಗೆ ನಿದ್ರೆ ಬರಲಿಲ್ಲ. ಲೋಹ ವರಾಹವನ್ನು ನೆನೆಯುತ್ತ 
ಹಾಗೇ ಮಲಗಿದ್ದ ಇದ್ದಕ್ಕಿದ್ದಹಾಗೆ ಹೊರಗಡೆ ಬೀದಿಯಲ್ಲಿ ಏನೋ ಪಟಪಟ ಹೆಜ್ಜೆಯ ಶಬ್ದವಾದ 
ಹಾಗಾಯಿತು. ಹುಡುಗ ಛಂಗನೆ ಹಾಸಿಗೆಯಿ೦ದೆದ್ದು ಲೋಹ ವರಾಹವಿರಬಹುದೇನೋ ಎಂದು 
ಕಿಟಿಕಿಯಿಂದ ನೋಡಿದ. ಬೀದಿಯಲ್ಲಿ ಏನೂ ಕಾಣಿಸಲಿಲ್ಲ 

ಮಾರನೆಯ ಬೆಳಗ್ಗೆ ಅವರ ಮನೆಯ ಪಕ್ಕದ ಮನೆಯವನು ಒಬ್ಬ ಚಿತ್ರಗಾರ ತನ್ನಬಣ್ಣದ 
ಪೆಟ್ಟಿಗೆಯನ್ನೂ ಚಿತ್ರ ಬರೆಯುವ ಹಲಗೆಯನ್ನೂ ಹೊತ್ತುಕೊಂಡು ಹೋಗುತ್ತಿದ್ದ ಮುದುಕಿ 
ಹುಡುಗನನ್ನುಕರೆದು, “ಹೋಗು ಅವರ ಪೆಟ್ಟಿಗೆ ಹೊತ್ತುಕೊಂಡು ಹೋಗು?” ಎಂದಳು. ಹುಡುಗ 
ಅದರಂತೆಯೇ ಆ ಚಿತ್ರಗಾರನ ಬಣ್ಣದ ಪೆಟ್ಟಿಗೆಯನ್ನು ಹೊತ್ತುಕೊಂಡು ಹೋದ. ಆ ದಿನ ರಾತ್ರೆ 
ಲೋಹ ವರಾಹ ತನ್ನನ್ನು ಕರೆದುಕೊಂಡಿತ್ತಲ್ಲಾ ಆ ಅದೇ ಚಿತ್ರಶಾಲೆಗೆ ಆ ಚಿತ್ರಗಾರನ ಹಿಂದೆ 


ಹುಡುಗ ಬಂದ. ಅಲ್ಲಿಯ ವಿಗ್ರಹಗಳು, ಅಲ್ಲಿನ ಪ್ರತಿಮೆಗಳು, ಅಲ್ಲಿನ ಆ ರತಿದೇವಿಯ ಮೂರ್ತಿ 
ಇವೆಲ್ಲವನ್ನೂ ಹುಡುಗ ಗುರುತಿಸಿದ. ಯೇಸುಸ್ವಾಮಿ ಪಾತಾಳದಿಂದ ಇಬ್ಬರು ಮಕ್ಕಳನ್ನು 
ಉದ್ದಾರಮಾಡಿದ ಚಿತ್ರವನ್ನೂ ಕಂಡ. ಹುಡುಗನಿಗೆ ನಾನು ಸ್ವರ್ಗಕ್ಕೆ ಬಂದಿದ್ದೇನೆ ಎಂಬಂತೆ 
ಸಂತೋಷವಾಯಿತು. ಅವರು ಆ ಚಿತ್ರದ ಮುಂದೆ ನಿಂತರು. 

ಚಿತ್ರಗಾರ ತನ್ನ ಚಿತ್ರದ ಹಲಗೆಯನ್ನು ನಿಲ್ಲಿಸಿ ಬಣ್ಣಗಳ ಪೆಟ್ಟಿಗೆಯನ್ನು ಬಿಚ್ಚಿ, 
ಬರೆಯುವುದಕ್ಕೆ ತೊಡಗುವ ಮುಂಚೆ “ನೀನು ಇನ್ನು ಹೋಗಬಹುದು?” ಎಂದು ಹುಡುಗನಿಗೆ 
ಹೇಳಿದ. 

ಹುಡುಗ “ನೀನು ಬಣ್ಣಹಾಕುವುದನ್ನುನಾನು ನೋಡಬಹುದೆ?” ಎಂದು ಕೇಳಿದ. 

ಚಿತ್ರಗಾರ “ನಾನು ಇನ್ನೂ ಈಗಲೇ ಬಣ್ಣ ಹಾಕುವುದಿಲ್ಲ” ಎ೦ದು, ಒ೦ದು ಚೂರು 
ಸೀಮೆಯ ಸುಣ್ಣವನ್ನು ಕೈಗೆತ್ತಿಕೊಂಡು, ಎದುರು ಚಿತ್ರದ ಮೇಲೆ ಕಣ್ಣಾಡಿಸಿ ಏನೋ ಅಳತೆಮಾಡಿ, 
ತಾನು ನಿಲ್ಲಿಸಿದ ಚಿತ್ರದ ಹಲಗೆಗೆ ಅಂಟಿಸಿದ್ದ ಬಟ್ಟೆಯ ಮೇಲೆ ಕೈಯಾಡಿಸಿ, ನಾಲ್ಕು ಗೆರೆ ಎಳೆದ. 
ಏನಾಶ್ಚರ್ಯ! ಚಿತ್ರ ಪಟದಲ್ಲಿದ್ದಯೇಸುಸ್ಟಾಮಿಯ ಛಾಯೆ ಆ ಬಟ್ಟೆಯ ಮೇಲೆ ಬಂದು ನೆಲಸಿತ್ತು. 

ಹುಡುಗ ಇನ್ನೂ ಅಲ್ಲಿಯೇ ನಿಂತಿದ್ದನ್ನು ಚಿತ್ರಕಾರ ಕಂಡು, “ಏಕೆ? ಹೋಗು?” ಎಂದ. 
ಹುಡುಗ ಹೋಗಲಾರದೆ ಹೊರಟು ಮನೆಗೆ ಬಂದ. ಮೇಜಿನ ಮುಂದೆ ಕುಳಿತು ಕೈಚೀಲಗಳನ್ನು 
ಹೊಲಿಯತೊಡಗಿದ. ಅವನ ಮನಸೆಲ್ಲಾ ಚಿತ್ರಶಾಲೆಯಲ್ಲಿತ್ತು; ಆದಕಾರಣ ಅವನ ಹೊಲಿಗೆ 
ಎಲ್ಲಾ ಕೆಟ್ಟು ಅನೇಕ ಸಲ ಕೈ ಚುಚ್ಚಿಕೊ೦ಡ. ಆದಕೆ ಆ ದಿನ ಅವನು ನಾಯಿಯನ್ನು ಕೀಟಲೆ 
ಮಾಡಲಿಲ್ಲ. ಸ೦ಜೆಯಾಗುವುದನ್ನೇ ಕಾಯುತ್ತಿದ್ದ ಸಂಜೆಯಾಗಿ, ಕತ್ತಲೆ ಕವಿದ ಕೂಡಲೆ, 
ಓರೆಯಾಗಿದ್ದ ಬಾಗಿಲಿನಿಂದ ನುಸಿದುಕೊ೦ಡು ಹೊರಟ. ಶುಭ್ರವಾದ ಆಕಾಶ. ಫಳಫಳ 
ಮಿನುಗುವ ನಕ್ಷತ್ರ. ಕೊರೆಯುವ ಚಳಿಗಾಳಿ, ದಾರಿಯೋ ನಿರ್ಜನವಾಗಿತ್ತು. ಹುಡುಗ ನೇರವಾಗಿ 
ಲೋಹ ವರಾಹದ ಬಳಿಗೆ ಬ೦ದ. ಅದರ ಮಿನುಗುವ ಮೂಗಿಗೆ ಮುತ್ತಿಟ್ಟ. ಅದರ ಬೆನ್ನಿನ ಮೇಲೆ 
ಏರಿ ಕುಳಿತುಕೊಂಡ. ಅದರ ಕತ್ತನ್ನು ತಬ್ಬಿಕೊಂಡು, “ಆಹಾ ಸುಖಿಪ್ರಾಣಿ! ನಿನ್ನನ್ನು ಎಂದಿಗೆ 
ಕ೦ಡೇನೋ ಎನ್ನಿಸಿಬಿಟ್ಟಿತ್ತು. ಬಾ, ಈ ದಿವಸವೂ ನನ್ನನ್ನು ಏರಿಸಿಕೊ೦ಡು ಓಡು” ಎಂದನು. 

ಆದರೆ ಲೋಹ ವರಾಹ ಅಚಲವಾಗಿತ್ತು ಅದರ ಬಾಯಿ೦ದ ಮಾತ್ರ ನೀರು 
ಧಾರಾಕಾರವಾಗಿ ಪ್ರವಹಿಸುತ್ತಿತ್ತು ಹುಡುಗ ಅದರ ಆಚೆ ಈಚೆ ಕಾಲು ಬಿಟ್ಟುಕೊಂಡು ಬೆನ್ನಿನ 
ಮೇಲೆ ಕುಳಿತಿದ್ದಾಗ ಏನೋ ತನ್ನ ಕಾಲ ಬಳಿ ತುಯ್ದಹಾಗಾಯಿತು. ಬಗ್ಗಿ ಕೆಳಗೆ ನೋಡಿದರೆ, 


ನಾಯಿಮರಿ ಬಂದು ಅಲ್ಲಿನೆಗೆದಾಡುತ್ತ “ನಾನೂ ಇದೋ ಬಂದಿದ್ದೇನೆ. ನೀನೊಬ್ಬನೇ ಅಲ್ಲಿ ಏನು 
ಮಾಡುತ್ತಿದ್ದೀಯೆ?” ಎನ್ನುವ ಹಾಗೆ ಬಗುಳುತ್ತಿತ್ತು. 

ನಾಯನ್ನು ನೋಡಿದೊಡನೆ ಹುಡುಗನ ಕಣ್ಣು ಭಯದಿ೦ದ ಅರಳಿತು. ಆ 
ನಾಯಿಮರಿಯನ್ನು ಅದರ ಒಡತಿಯಾದ ಮುದುಕಿ ಚಳಿಗಾಲದಲ್ಲಿ ಎ೦ದೂ ಮನೆಯಿಂದ 
ಹೊರಗೆ ಕಳುಹಿಸುತ್ತಿರಲಿಲ್ಲ. ಕಳುಹಿಸಬೇಕಾದರೆ, ಕುರಿಯ ಚರ್ಮದಿಂದ ಮಾಡಿದ ಒಂದು 
ಗವುಸಣಿಗೆಯನ್ನು ಅದರ ಮೈಗೆ ಬೆಚ್ಚಗೆ ತೊಡಿಸಿ ಕಳುಹಿಸುತ್ತಿದ್ದಳು. ಈಗ ಬರಿಮೈಯಲ್ಲಿ 
ಕೂದಲು ಕಳೆದ ಬರಿ ಚರ್ಮವನ್ನು ಅಳಿಗೆ ಬಿಟ್ಟುಕೊಂಡು, ಗೌಸಣಿಗೆಯಿಲ್ಲದೆ ನಾಯಿ ತನ್ನ ಹಿಂದೆ 
ಬಂದುದನ್ನುಕಂಡರೆ ಗತಿ ಏನು? ಹುಡುಗ ಬಹಳ ಹೆದರಿದ. ಕೊಳ್ಳಿದೆವ್ದವನ್ನು ಕಂಡರೂ ಅವನು 
ಅಷ್ಟು ಹೆದರುತ್ತಿರಲಿಲ್ಲ. ಒಡನೆಯೆ ಲೋಹ ವರಾಹಕ್ಕೆ ಒ೦ದು ಮುತ್ತು ಕೊಟ್ಟು ಕೆಳಗಿಳಿದು, ಆ 
ಬೆತ್ತಲೆ ನಾಯಿಮರಿಯನ್ನುವತ್ತಿಕೊ೦ಡು, ಅದಕ್ಕೆ ತನ್ನ ಅ೦ಗಿಯ ಅಂಚನ್ನುಮರೆಮಾಡಿಕೊಂಡು, 
ಮನೆಯ ಕಡೆಗೆ ಓಡಿದ. 

ದಾರಿಯಲ್ಲಿ ಅವನ ಎದುರಿಗೆ ಬರುತ್ತಿದ್ದ ಇಬ್ಬರು ಪೋಲೀಸಿನವರು ಅವನು 
ಓಡುತ್ತಿದ್ದುದನ್ನು ಕಂಡರು. ಅದೇ ಗಳಿಗೆಯಲ್ಲಿ ನಾಯಿ ಅಂಗಿಯ ಮರೆಯಿಂದ ಬಗುಳಿತು. 
ಅವರು ಹುಡುಗನನ್ನುನಿಲ್ಲಿಸಿ, “ಅದೇನು ಎತ್ತಿಕೊಂಡು ಹಾಗೆ ಓಡಿಹೋಗುತ್ತಿದ್ದೀಯೆ?” ಎಂದು 
ಅವನನ್ನು ತಡೆದು, “ಓಹೋ! ನಾಯೊ? ಎಲ್ಲಿಂದ ಕದ್ದುಕೊಂಡು ಬಂದೆ?” ಎಂದು ಅದನ್ನು 
ಕಿತ್ತುಕೊ೦ಡರು. 

ಹುಡುಗ “ಇದು ಕದ್ದುಕೊ೦ಡು ಬಂದುದಲ್ಲ. ಇದು ನಮ್ಮ ಮನೆಯದೇ. ಚಳಿಯಲ್ಲಿ 
ಬಂದಿತೆಂದು ಮನೆಗೆ ಎತ್ತಿಕೊಂಡು ಹೋಗುತ್ತಿದ್ದೇನೆ” ಎಂದ. 

ಪೋಲೀಸಿನವರು ಅದಕ್ಕೆ ನಗುತ್ತಾ “ಹಾಗಾದರೆ, ಇದು ನೀನು ಕದ್ದುದಲ್ಲವಾದರೆ, ಇದು 
ನಿಮ್ಮ ಮನೆಯದೇ ಆದರೆ, ಪೋಲೀಸ್‌ ಠಾಣೆಗೆ ಯಾರಾದರೂ ದೊಡ್ಡವರನ್ನು ಕಳುಹಿಸು. 
ಕರೆದುಕೊಂಡು ಹೋಗಲಿ” ಎ೦ದು ನಾಯನ್ನು ತಮ್ಮೊಡನೆ ಎತ್ತಿಕೊಂಡು ಹೋದರು. 

ಹುಡುಗನಿಗೆ ಬಹಳ ಸ೦ಕಟಕ್ಕಿಟ್ಟುಕೊ೦ಡಿತು. ಮನೆಗೆ ಹೋಗುವಂತಿಲ್ಲ ಹೋಗದೆ 
ನಿಲ್ಲುವಂತಿಲ್ಲ. “ಎಲ್ಲಿಯಾದರೂ ಕಾಲುವೆಗೆ ಬಿದ್ದು ಜೀವ ಬಿಟ್ಟುಬಿಡಲೆ” ಎಂದೆನ್ನಿಸಿತು. “ಇಲ್ಲ 
ಇಲ್ಲ. ಮನೆಗೆ ಹೋಗಿ ಹೇಳಿಬಿಡುತ್ತೇನೆ. ನನ್ನನ್ನು ಕೊಂದರೂ ಸರಿಯೆ ನನಗೆ ಏನು ಶಿಕ್ಷೆ 
ವಿಧಿಸಿದರೂ ತೀರದು!” ಎಂದು ತನ್ನನ್ನು ತಾನೇ ನಿಂದಿಸಿಕೊಂಡು, “ನನ್ನನ್ನು ಕೊಂದರೂ 


ಸಂತೋಷವೆ. ನಾನು ಸತ್ತರೆ, ನಾನೂ ಸ್ವರ್ಗಕ್ಕೆ ಹೋಗುತ್ತೇನೆ” ಎಂದು ಸಮಾಧಾನ 
ಮಾಡಿಕೊಂಡು ಮನೆಗೆ ಹೋದ. 

ಮನೆಯ ಬಾಗಿಲು ಹಾಕಿತ್ತು. ಚಿಲಕ ಮೇಲಿದ್ದುದರಿಂದ ಕೈಗೆ ಎಟುಕಲಿಲ್ಲ ಆದ್ಧರಿಂದ 
ಬೀದಿಯಲ್ಲಿ ಬಿದ್ದಿದ್ದಒ೦ದು ಕಲ್ಲನ್ನು ಕೈಗೆತ್ತಿಕೊಂಡು ಅದರಿಂದ ಬಾಗಿಲನ್ನು ಕುಟ್ಟಿದ. 

“ಯಾರು?” ಎ೦ದು ಮನೆಯ ಒಳಗಿನಿಂದ ಯಾರೋ ಕೂಗಿದರು. 

“ನಾನು. ನಾಯಿಮರಿಯನ್ನು ಪೋಲೀಸಿನವರು ಎತ್ತಿಕೊಂಡು ಹೋದರು.” ಎಂದು 
ಹುಡುಗ ಅಳುತ್ತಾ ಹೇಳಿದ. 

ಮನೆಯೊಳಗೆ ಗಲಭೆಯೋ ಗಲಭೆಯಾಯಿತು. ಕೈಚೀಲ ಹೊಲಿಯುವ ಮುದುಕಿ 
ಗೋಡೆಯ ಕಡೆ ನೋಡಿದಳು. ನಾಯಿಮರಿಗೆ ಹೊದಿಸುತ್ತಿದ್ದ ಕುರಿಯ ಚರ್ಮದ ಗವುಸಣಿಗೆ 
ಅಲ್ಲೇ ಮೊಳೆಗೆ ತೂಗುಹಾಕಿತ್ತು. 

“ಅಯ್ಯೋ ಪಾಪಿ! ಈ ಸುಡುಗಾಡು ಚಳಿಯಲ್ಲಿ ಆ ನಾಯಿಮರಿಯನ್ನು ಎಳೆದುಕೊಂಡು 
ಹೋಗಿ ಪೋಲೀಸರ ವಶಪಡಿಸಿದೆಯಾ! ಪಾಪೀ! ಆ ಪೋಲೀಸಿನವರು ಅದನ್ನು ಏನು ಹಿಂಸೆ 
ಪಡಿಸುತ್ತಾರೋ ಕಾಣೆನಲ್ಲ! ಆ ನಾಯಿ ಚಳಿಯಲ್ಲಿ ಏನು ನಡುಗಿ ಸಾಯುತ್ತದೋ ಕಾಣೆನಲ್ಲ[” 
ಎ೦ದು ಮುದುಕಿ ಗೋಳಾಡಿದಳು. 

ಮುದುಕಿಯ ಗಂಡ ಕೂಡಲೆ ಆ ಗವುಸಣಿಗೆಯನ್ನು ಎತ್ತಿಕೊಂಡು ಪೋಲೀಸು ಠಾಣೆಗೆ 
ಹೊರಟಿ. ಮನೆಯೊಳಗೆ ಮುದುಕಿ ಗೋಳಾಡುತ್ತಿದ್ದಳು. ಮನೆಯ ಹೊರಗೆ ಹುಡುಗ ಅಳುತ್ತಾ 
ನಿಂತಿದ್ದ ಆ ಗದ್ದಲವನ್ನುಕೇಳಿ, ಅಕ್ಕಪಕ್ಕದಲ್ಲಿದ್ದವರೆಲ್ಲಎದ್ದುಬ೦ದರು. ಅವರಲ್ಲಿಪಕ್ಕದ ಮನೆಯ 
ಚಿತ್ರಗಾರನೂ ಒಬ್ಬ. ಅವನು ಆ ಹುಡುಗನನ್ನು ಕರೆದು ಹತ್ತಿರ ಕುಳ್ಳಿರಿಸಿಕೊಂಡು ಅವನನ್ನು 
ಪ್ರಶ್ನಿಸಿದ. ಹುಡುಗ ಬಿಕ್ಕಿ ಬಿಕ್ಕಿ ಅಳುತ್ತಾ ಅರ್ಧರ್ಧ ಮಾತುಗಳಲ್ಲಿ ಲೋಹ ವರಾಹದ ಕಥೆಯನ್ನೂ 
ಅದು ತನ್ನನ್ನು ಬೆನ್ನಮೇಲೇರಿಸಿಕೊ೦ಡು ಚಿತ್ರಶಾಲೆಯಲ್ಲಿ ತಿರುಗಾಡಿಸಿದುದನ್ನೂ ಹೇಳಿದ. 
ಚಿತ್ರಕಾರನಿಗೆ ಅವನು ಹೇಳಿದುದು ಸ್ಪಷ್ಟವಾಗಿ ಅರ್ಥವಾಗದಿದ್ದರೂ, ಅವನು ಹುಡುಗನನ್ನು 
ಸಂತೈಸಿ ಮುದುಕಿಯ ಕೋಪವನ್ನು ಶಮನಮಾಡಲು ಪ್ರಯತ್ನಿಸಿದ. ಆದರೆ ನಾಯಿ ಮನೆಗೆ 
ಬಂದು ಸೇರುವವರೆಗೂ ಅವಳ ಕೋಪ ಆರುವಂತಿರಲಿಲ್ಲ 

ಮುದುಕ ಹೋಗಿ ನಾಯನ್ನು ಎತ್ತಿಕೊಂಡು ಬಂದ ಮೇಲೆ ಅವಳ ಕೋಪ 
ಶಮನವಾಯಿತು. ಚಿತ್ರಕಾರ ಹುಡುಗನನ್ನು ಮುದ್ದಿಸಿ, ಅವನಿಗೆ ಹಲವಾರು ಚಿತ್ರಗಳನ್ನು ಕೊಟ್ಟ. 


ಓ! ಎಂಥ ಸುಂದರವಾದ ಚಿತ್ರಗಳು! ಎಂಥ ವಿನೋದಕರವಾದ ಮುಖಗಳು! ಓ! ಲೋಹ 
ವರಾಹದ ಚಿತ್ರವೂ ಅಲ್ಲಿತ್ತು! ಕೇವಲ ನಾಲ್ಕಾರು ಗೆರೆಗಳಲ್ಲಿಯೇ ಲೋಹ ವರಾಹ ಕಾಗದದ 
ಮೇಲೆ ಪ್ರತ್ಯಕ್ಷವಾಗಿತ್ತು. ಅದರ ಪಕ್ಕದ ಮೆಟ್ಟಿಲು, ಅದರ ಹಿ೦ದಿನ ಭವನ, ಇವು ಕೂಡ ಚಿತ್ರದಲ್ಲಿ 
ಮೂಡಿತ್ತು. “ಓ! ನನಗೂ ಚಿತ್ರ ಬರೆಯುವುದಕ್ಕೆ ಬಂದರೆ!” ಎ೦ದು ಹುಡುಗ ಎಂದುಕೊಂಡ. 

ಮಾರನೆಯ ದಿವಸ ವಿರಾಮ ದೊರೆತ ಮೊದಲನೆಯ ಕ್ಷಣ ಹುಡುಗ ಒ೦ದು ಸೀಸದ 
ಕಡ್ಡಿಯನ್ನು ಎತ್ತಿಕೊಂಡು, ಚಿತ್ರಕಾರನು ಕೊಟ್ಟ ಒಂದು ಚಿತ್ರದ ಹಿಂದುಗಡೆ ತಾನೂ ಲೋಹ 
ವರಾಹವನ್ನು ಬರೆಯಲು ಯತ್ನಿಸಿದ. ಬರೆದ. ಸ್ವಲ್ಪ ವಕ್ರವಕ್ರವಾಗಿತ್ತು ಸ್ವಲ್ಪ ಸೊಟ್ಟುಸೊಟ್ಟಾಗಿತ್ತು 
ಒ೦ದು ಕಾಲಿಗಿ೦ತ ಒ೦ದು ಕಾಲು ದಪ್ಪವಾಗಿತ್ತು ಆದರೂ ಚಿತ್ರವನ್ನುನೋಡಿದರೆ “ಇದು ಲೋಹ 
ವರಾಹದ ಪ್ರತಿ” ಎ೦ದು ಹೇಳುವ ಹಾಗಿತ್ತು. ತನ್ನಮೊದಲನೆಯ ಚಿತ್ರವನ್ನುನೋಡಿ ಹುಡುಗನಿಗೆ 
ತುಂಬ ಸಂತೋಷವಾಯಿತು. 

ಮಾರನೆಯ ದಿನ ಆ ಚಿತ್ರದ ಪಕ್ಕದಲ್ಲಿ ಅದೇ ಚಿತ್ರವನ್ನು ಇನ್ನೊಂದು ಸಲ ಬರೆದ. 
ಹಿ೦ದಿನ ದಿನ ಬರೆದುದಕ್ಕಿಂತ ನೂರು ಪಾಲು ಚೆನ್ನಾಗಿ ಬಂದಿತ್ತು ಮೂರನೆಯ ಸಲ ಬರೆದ, 
ಮತ್ತೂ ಚೆನ್ನಾಯಿತು. 

ದಿನ ಕಳೆದ ಹಾಗೆಲ್ಲ ಹುಡುಗನ ಕೈಚೀಲ ಹೊಲಿಯುವ ಕೆಲಸ ನಿಧಾನವಾಗುತ್ತ ಬಂತು. 
ಹೊಲಿಯುವುದಕ್ಕೆ ಬಂದು ಕುಳಿತ ಕೈಚೀಲಗಳು ರಾಶಿರಾಶಿಯಾಗಿ ಹಾಗೆ ನಿಂತವು. ಲೋಹ 
ವರಾಹವನ್ನು ಕಾಗದದ ಮೇಲೆ ಬರೆದ ಹಾಗೆಯೇ ಯಾವುದನ್ನಾದರೂ ಕಾಗದದ ಮೇಲೆ 
ಚಿತ್ರಿಸಬಹುದೆಂಬುದನ್ನುಹುಡುಗ ಕಂಡುಕೊಂಡಿದ್ದ ಆ ಊರಿನ ನ್ಯಾಯಾಸ್ಥಾನದ ಮುಂಭಾಗದ 
ಒ೦ದು ಕಂಬದ ಮೇಲೆ ನ್ಯಾಯದೇವತೆ ಕಣ್ಣಿಗೆ ಬಟ್ಟೆ ಕಟ್ಟಿಕೊಂಡು, ಕೈಯಲ್ಲಿ ತಕ್ಕಡಿ ಹಿಡಿದು, 
ನ್ಯಾಯಾನ್ಯಾಯಗಳನ್ನು ತೂಗುತ್ತಿದ್ದುದು ಹುಡುಗನ ಕೈಯಿಂದ ಚಿತ್ರವಾಗಿ ಕಾಗದದ ಮೇಲೆ 
ಬಂತು. ಹೀಗೇ ದಿನದಿನಕ್ಕೆ ಅವನ ಚಿತ್ರಸಂಗ್ರಹ ಬೆಳೆಯಿತು. ಆದರೂ ಅದುವರೆಗೆ ಅವನು 
ಚಿತ್ರಿಸಿದುದು ಎಲ್ಲಾ ಅಚೇತನವಾದ ವಸ್ತುಗಳು ಮಾತ್ರ. 

ಹೀಗಿರುವಾಗ ಒಂದು ದಿನ ನಾಯಿಮರಿ ಅವನ ಎದುರಿಗೆ ನೆಗೆಯುತ್ತ ಬಂತು. ಹುಡುಗ 
“ಒ೦ದು ನಿಮಿಷ ಸುಮ್ಮನೆ ನಿಲ್ಲು ನಾಯಿಮರಿ. ನಿನ್ನ ಚಿತ್ರವನ್ನು ಸೊಗಸಾಗಿ ಬರೆದು, ನನ್ನ 
ಸಂಗ್ರಹದಲ್ಲಿ ಸೇರಿಸುತ್ತೇನೆ” ಎ೦ದು ಅದನ್ನು ನಿಲ್ಲಿಸಿದರು. ಆದರೆ ನಾಯಿಮರಿ ಒಂದು 
ಕ್ಷಣವಾದರೂ ಸುಮ್ಮನೆ ನಿಲ್ಲಬೇಕಲ್ಲ! ಅದಕ್ಕಾಗಿ ಹುಡುಗ ಅದರ ಕಾಲುಗಳನ್ನುಬಿಗಿಯಾಗಿ ಕಟ್ಟಿದ 


ತಲೆಬಾಲಗಳನ್ನುಸೇರಿಸಿ ಕಟ್ಟಿದ. ಆದರೂ ಆ ನಾಯಿಮರಿ ಸುಮ್ಮನೆ ನಿಲ್ಲದೆ ಹೋಯಿತು. ನೆಗೆದು 
ನೆಗೆದು ಅದರ ಕಟ್ಟುಗಳು ಇನ್ನೂ ಬಿಗಿಯಾದವು. ಸುಮ್ಮನೆ ಬಗುಳಿತು. ಅದು ಬಗುಳಿದುದನ್ನು 
ಕೇಳಿ ಮುದುಕಿ ಓಡಿಬ೦ದಳು. ನಾಯಿಯ ಅವಸ್ಥೆಯನ್ನುಕ೦ಡಳು. 

“ಅಯ್ಯೋ ಪಾಪಿ! ಅನ್ನ ಕೊಟ್ಟು ಬಟ್ಟೆ ಕೊಟ್ಟು ನಿನ್ನನ್ನು ಸಾಕಿದುದಕ್ಕೆ ಇದೇ ನೀನು 
ಮಾಡುವ ಉಪಕಾರ? ಕೃತಪಫ್ನ[” ಎ೦ದು ಅವನನ್ನು ಒಂದು ಕಡೆಗೆ ತಳ್ಳಿ ಒದೆದು, ನಾಯಿಯ 
ಕಟ್ಟುಗಳನ್ನು ಬಿಚ್ಚಿ ಕಣ್ಣೀರು ಸುರಿಸುತ್ತಾ ಅದನ್ನು ಎತ್ತಿಕೊಂಡು ಮುದ್ದಾಡುತ್ತಿದ್ದಾಗ ಪಕ್ಕದ 
ಮನೆಯ ಚಿತ್ರಕಾರ ಆ ಕೊಟಡಿಯೊಳಕ್ಕೆ ಬ೦ದ. 


೧೮೩೪ನೇ ಇಸವಿಯಲ್ಲಿ ಫ್ಲಾರೆನ್ಸಿನ ಕಲಾಮ೦ದಿರದವರು ಒಂದು ಪ್ರದರ್ಶನವನ್ನು 
ಏರ್ಪಡಿಸಿದ್ದರು. ಆ ಪ್ರದರ್ಶನದಲ್ಲಿ ಎರಡು ಚಿತ್ರಗಳು, ಒ೦ದರ ಪಕ್ಕದಲ್ಲಿ ಒ೦ದು ಇದ್ದವು, 
ಅನೇಕರನ್ನು ಆಕರ್ಷಿಸಿದುವು. ಆ ಎರಡರಲ್ಲಿ ಚಿಕ್ಕದಾಗಿದ್ದ ಚಿತ್ರದಲ್ಲಿ ಒಬ್ಬ ಹುಡುಗ ಮೇಜಿನ 
ಮುಂದೆ ಕುಳಿತು ಚಿತ್ರ ಬರೆಯುತ್ತಿದ್ದ; ಅವನ ಎದುರಿಗೆ ಮೈಯೆಲ್ಲ ನುಣ್ಣಗೆ ಬೋಳಿಸಿದ ಒಂದು 
ನಾಯಿಮರಿ; ಅದು ಅಲುಗದೆ ನಿಲ್ಲದ ಕಾರಣ, ಅದರ ತಲೆಬಾಲಗಳನ್ನು ದಾರದಿ೦ದ ಕೂಡಿಸಿ 
ಕಟ್ಟಲಾಗಿತ್ತು. ಆ ಚಿತ್ರದಲ್ಲಿ ಕಾಣುತ್ತಿದ್ದ ಸಹಜತೆ, ತು೦ಬುಜೀವ ಅನೇಕರ ಮನಸ್ಸನ್ನು 
ಆಕರ್ಷಿಸಿತು. ಆ ಚಿತ್ರವನ್ನು ಬರೆದವನು ಇನ್ನೂ ಚಿಕ್ಕ ಹುಡುಗನಂತೆ; ಯಾವನೋ ಕೈಚೀಲ 
ಹೊಲಿಯುವ ಮುದುಕನೊಬ್ಬಬೀದಿಯ ಭಿಕಾರಿಯಾಗಿದ್ದಆ ಹುಡುಗನನ್ನುತನ್ನಮನೆಗೆ ತ೦ದು 
ಕಾಪಾಡಿ ಬೆಳಸಿದನಂತೆ. ಹುಡುಗ ಬೇರೆ ಯಾವ ಗುರುವೂ ಇಲ್ಲದೆ ತನಗೆ ತಾನೇ ಚಿತ್ರ 
ಬರೆಯುವುದನ್ನು ಕಲಿತನ೦ತೆ. ಆ ಹುಡುಗ ತನ್ನ ಮನೆಯೊಡತಿಯ ನಾಯಿಯನ್ನು ತನ್ನ ಚಿತ್ರಕ್ಕೆ 
ಮಾದರಿಯಾಗಿ ನಿಲ್ಲಿಸಿಕೊಳ್ಳಬೇಕೆ೦ದು ಇಷ್ಟ ಪಟ್ಟು ಅದು ಚಲಿಸದಂತೆ ಅದರ ಕಾಲು ಕಟ್ಟಿದಾಗ, 
ಮನೆಯೊಡತಿ ಅವನ ಮೇಲೆ ಕೋಪಗೊಂಡು ಅವನನ್ನು ಮನೆಬಿಟ್ಟು ಓಡಿಸುತ್ತಿದ್ದ ವೇಳೆಯಲ್ಲಿ 
ಒಬ್ಬ ಚಿತ್ರಕಾರ ಅವನ ಕಲಾಪ್ರತಿಭೆಯನ್ನು ಕಂಡುಕೊಂಡನಂತೆ. 

ಹೀಗೆ ಆ ಕೈಚೀಲ ಹೊಲಿಯುವವನು ಆಶ್ರಯ ಕೊಟ್ಟು ಕಾಪಾಡಿದ ಬಡಹುಡುಗ ಮಹಾ 
ಚಿತ್ರಕಾರನೆಂಬುದು ಆ ಚಿತ್ರದಿಂದ ವ್ಯಕ್ತವಾಗುತ್ತಿತ್ತು. ಆದರೆ ಆ ಚಿತ್ರದ ಪಕ್ಕದಲ್ಲಿದ್ದ ಇನ್ನೊಂದು 


ದೊಡ್ಡ ಚಿತ್ರ ಅವನ ಕಲೆಯ ಮಹೋನ್ಹ್ನತಿಗೆ ಇನ್ನೂ ಹೆಚ್ಚಿನ ಸಾಕ್ಷಿಯಾಗಿತ್ತು. ಆ ಚಿತ್ರದಲ್ಲಿ ಒಬ್ಬ 
ಬಡಹುಡುಗ, ಚಿಂದಿ ಬಟ್ಟೆಗಳನ್ನು ಧರಿಸಿದ್ದ ಮುದ್ದಾದ ಹುಡುಗ, ಫ್ಲಾರೆನ್ಸ್‌ ನಗರದ ಲೋಹ 
ವರಾಹವನ್ನು ಒರಗಿಕೊಂಡು ನಿದ್ರೆಮಾಡುತ್ತಿದ್ದ ಆ ಸ್ಥಳ ಎಲ್ಲರಿಗೂ ಪರಿಚಿತವಾದದ್ದೇ. ಹುಡುಗ 
ಆ ವರಾಹದ ಕುತ್ತಿಗೆಯ ಸುತ್ತ ಕೈಬಿಗಿದು ತಬ್ಬಿಕೊ೦ಡಿದ್ದ ಮೇಲಿನ ಬೀದಿಯ ದೀಪ ಆ ಹುಡುಗನ 
ಮುಖದ ಮೇಲೆ ಮೃದುವಾದ, ಹಿತವಾದ ಬೆಳಕನ್ನು ಚೆಲ್ಲಿತ್ತು. ಇಂತಹ ಆ ಸುಂದರವಾದ ಚಿತ್ರಕ್ಕೆ 
ಒಂದು ಅಲಂಕಾರದ ಚೌಕಟ್ಟು. ಆ ಚೌಕಟ್ಟಿನ ಒಂದು ಮೂಲೆಯಲ್ಲಿ ಒಂದು ದೊಡ್ಡ ಹೂವಿನ 
ಹಾರ. ಆ ಹಾರದಲ್ಲಿ ಹೆಣೆದಿದ್ದ ಹಸುರು ಎಲೆಗಳ ನಡುವೆ ಕಂಡೂಕಾಣದ ಹಾಗೆ 
ದುಃಖಸೂಚಕವಾದ ಕರಿಯ ಬಣ್ಣದ ವಸ್ತ್ರವನ್ನು ಕುಚ್ಚು ಕಟ್ಟಿದ್ದರು. ಏಕೆಂದರೆ, ಕೆಲವು ದಿವಸಗಳ 
ಹಿಂದೆ ತಾನೆ ಆ ಚಿತ್ರವನ್ನುಬರೆದ ಚಿತ್ರಕಾರ--ತೀರಿಕೊಂಡಿದ್ದ 


ಸಗಣಿಹುಳುವಿನ ಲೋಕಸಂಚಾರ 


ಹಿಂದೆ ಒಂದಾನೊಂದು ಕಾಲದಲ್ಲಿ ಒಬ್ಬಾನೊಬ್ಬ ಚಕ್ರವರ್ತಿ ತನ್ನಕುದುರೆಗೆ ಚಿನ್ನದ ಲಾಳ 
ಕಟ್ಟಿಸಿ ಅದರ ಒಂದೊಂದು ಕಾಲಿಗೂ ಒಂದೊಂದು ಚಿನ್ನದ ಎಕ್ಕಡ ಮಾಡಿಸಿಕೊಟ್ಟಿದ್ದ ಚಕ್ರವರ್ತಿ 
ಆ ಕುದುರೆಗೆ ಇಷ್ಟೆಲ್ಲಾ ಏಕೆ ಮಾಡಿದನೆಂದರೆ- ಆ ಕುದುರೆ ಅಷ್ಟು ಸುಂದರವಾಗಿತ್ತು ಅದರ 
ಕೃಶವಾದ ಕಾಲುಗಳೂ ಜಾಣತನವನ್ನು ತುಳುಕುವ ಮಿಂಚಿನ ಕಣ್ಣುಗಳೂ ಅದರ ಕುತ್ತಿಗೆಯ 
ದಟ್ಟವಾದ ಕೂದಲೂ ಕಣ್ಣಿಗೆ ಒ೦ದು ಹಬ್ಬವಾಗಿತ್ತು. ಅದು ಚಕ್ರವರ್ತಿಯನ್ನು ಯುದ್ಧಭೂಮಿಗೆ 
ಹೊತ್ತುಕೊಂಡು ಹೋಗಿ, ಸಿಡಿಮದ್ದುಗಳಿಗೆ ಸಿಕ್ಕದ ಹಾಗೆ, ಸಿಳ್ಳನೆ ಹಾಯುವ ಗು೦ಡುಗಳಿಗೆ ತಾಕದ 
ಹಾಗೆ, ಅವನನ್ನು ಸುರಕ್ಷಿತವಾಗಿ ಕರೆದುಕೊಂಡು ಬಂದಿತ್ತು. ಶತ್ರುಗಳ ನಡುವೆ ನುಗ್ಗಿ ಅವರನ್ನು 
ಕಚ್ಚಿ ಒದೆದು, ಯುದ್ಧದಲ್ಲಿ ತಾನೂ ಕಾರ್ಯರೂಪವಾದ ಸಹಾಯವನ್ನು ಮಾಡಿತ್ತು ಹೀಗೆ ಆ 
ಕುದುರೆ ಅನೇಕ ವಿಧದಲ್ಲಿ ನೆರವಾಗಿ ಚಕ್ರವರ್ತಿಯ ಜೀವನವನ್ನೂ ಚಕ್ರವರ್ತಿಯ 
ಸಾಮ್ರಾಜ್ಯವನ್ನೂ ಉಳಿಸಿಕೊಟ್ಟಿತ್ತು. ಇ೦ತಹ ಅಮೂಲ್ಯವಾದ ಕುದುರೆಗೆ ಚಕ್ರವರ್ತಿ ಚಿನ್ನದ 
ಲಾಳವನ್ನು ಕಟ್ಟಿಸಿ, ಕಾಲಿಗೆ ಚಿನ್ನದ ಎಕ್ಕಡಗಳನ್ನು ಮಾಡಿಸಿ ಕೊಟ್ಟಿದ್ದರಲ್ಲಿ ಏನು ಆಶ್ಚರ್ಯ! 

ಒಂದು ದಿನ ಆ ಕುದುರೆಗೆ ಲಾಳ ಕಟ್ಟುತ್ತಿದ್ದಾಗ ಅದೇ ಕುದುರೆಯ ಲಾಯದಲ್ಲಿ ಇದ್ದ 
ಒಂದು ಸಗಣಿಯಹುಳು ಲಾಳ ಕಟ್ಟುವವನ ಎದುರಿಗೆ ಬಂದು, “ಸಣ್ಣವರಿಗಿಂತ ಮೊದಲು 
ದೊಡ್ಡವರನ್ನು ಗಮನಿಸಬೇಕಾದುದು ನ್ಯಾಯವೇ ಹೌದು. ಆದರೆ ಆಕಾರ ದೊಡ್ಡದಾದ ಮಾತ್ರಕ್ಕೇ 
ಯಾರೂ ಅಷ್ಟರಿ೦ದಲೇ ದೊಡ್ಡವರಾಗುವುದಿಲ್ಲ” ಎ೦ದು ತನ್ನ ಕಡ್ಡಿಯಂತಿದ್ದ ಕಾಲನ್ನು ಮುಂದೆ 
ಚಾಚಿತು. 

ಲಾಳ ಕಟ್ಟುವವನು “ನಿನಗೆ ಏನು ಬೇಕು?” ಎಂದ. 

ಸಗಣಿಹುಳು “ನನಗೂ ಚಿನ್ನದ ಎಕ್ಕಡ ಬೇಕು” ಎ೦ದಿತು. 

“ನಿನಗೆ ಎಲ್ಲೋ ಬುದ್ಧಿ ಕೆಟ್ಟಿರಬೇಕು. ನಿನಗೇಕೆ ಚಿನ್ನದ ಎಕ್ಕಡ? ಹೋಗಾಚೆ” ಎ೦ದು 
ಲಾಳ ಕಟ್ಟುವವನು ಹೇಳಿದ. 

ಅದಕ್ಕೆ ಸಗಣಿಹುಳು “ಚಿನ್ನದ ಎಕ್ಕಡ ನನಗಲ್ಲದೆ ಬೇರೆ ಯಾರಿಗೆ? ಈ ಮಹಾಪ್ರಾಣಿ 
ನನಗಿ೦ತ ಏನು ಹೆಚ್ಚು? ಇದಕ್ಕೆ ಮಾತ್ರ ಬೇಕು ಬೇಕಾದ ಊಟ, ಬೇಕುಬೇಕಾದ ಉಪಚಾರ. 
ನಾನೂ ಇದರ ಹಾಗೆಯೇ ಚಕ್ರವರ್ತಿಯ ಲಾಯಕ್ಕೆ ಸೇರಿದವನಲ್ಲವೇನು?” ಎಂದು ಕೇಳಿತು. 


ಲಾಳ ಕಟ್ಟುವವನು ತಾಳ್ಮೆಯಿ೦ದ “ಅದೇನೋ ಸರಿಯೆ. ನೀನೂ ಲಾಯದವನೇ. ಆದರೆ 
ಈ ಕುದುರೆಗೆ ಚಿನ್ನದ ಎಕ್ಕಡ ಏಕೆ ಕೊಡುತ್ತಿರುವರು, ಗೊತ್ತೆ?” ಎ೦ದ. 

“ಓಹೋ! ನನಗೆ ಅಷ್ಟೂ ಗೊತ್ತಿಲ್ಲವೇನು! ಕೇವಲ ನನಗೆ ಅವಮಾನ ಮಾಡಬೇಕೆಂಬ 
ಉದ್ದೇಶದಿ೦ದ ಇದಕ್ಕೆ ನಾನಾ ರೀತಿಯ ಮರ್ಯಾದೆ ಮಾಡುತ್ತಿದ್ದಾರೆ. ಹೀಗೆಲ್ಲಾ ನನ್ನ ಮನಸ್ಸಿಗೆ 
ಸುಮ್ಮನೆ ಬೇಸರಪಡಿಸುವುದಾದರೆ, ನಾನು ಎಲ್ಲಾದರೂ ದೇಶಾ೦ತರ ಹೋಗಿಬಿಡುತ್ತೇನೆ” 
ಎಂದು ಸಗಣಿಹುಳುವೆಂದಿತು. 

“ಅಗತ್ಯವಾಗಿ ಈಗಲೇ ಈ ಕ್ಷಣವೇ ಹೊರಡು” ಎಂದ, ಲಾಳ ಕಟ್ಟುವವ. 

“ಶುದ್ಧಒರಟ! ನಯವಿಲ್ವ ವಿನಯವಿಲ್ಲ” ಎ೦ದು ಸಗಣಿಹುಳು ಎದ್ದುಆ ಲಾಯವನ್ನು 
ಬಿಟ್ಟು ಹೊರಕ್ಕೆ ಹಾರಿಹೋಯಿತು. 

ಸ್ವಲ್ಪ ದೂರ ಹಾರಿದ ಮೇಲೆ ಆ ಹುಳು ಒಂದು ತೋಟಿಕ್ಕೆ ಬಂತು. ಗುಲಾಬಿ, ಜಾಜಿ, 
ಮಲ್ಲಿಗೆ ಮು೦ತಾದ ಅನೇಕ ಹೂಗಳಿಂದ ಆ ತೋಟ ಪರಿಮಳವಾಗಿತ್ತು. ಅಲ್ಲಿ ಬಣ್ಣಬಣ್ಣದ 
ಹೆಣ್ಣುಹಕ್ಕಿಗಳು ಹೂವಿ೦ದ ಹೂವಿಗೆ ಗರಿಗೆದರಿ ಹಾರಾಡುತ್ತ “ಎಷ್ಟು ಸು೦ದರವಾಗಿದೆ! ಎಷ್ಟು 
ಮನೋಹರವಾಗಿದೆ! ಎಷ್ಟು ರಮ್ಯವಾಗಿದೆ!” ಎಂದು ತೋಟದಲ್ಲಿ ಇರುವುದನ್ನೆಲ್ಲ ಮೆಚ್ಚಿಕೊಂಡು 
ಪ್ರಶ೦ಸೆಮಾಡುತ್ತಿದ್ದುವು. 

“ಅಯ್ಯೋ ನೀವು ಕ೦ಡಿರುವುದು ಇಷ್ಟೇ! ನಾನು ಇದರ ತಲೆಯ ಮೇಲೆ ಹೊಡೆದ ಹಾಗೆ 
ಇರತಕ್ಕಂಥದನ್ನು ಎಷ್ಟೋ ಕಂಡಿದ್ದೇನೆ. ಒಂದು ತಿಪ್ಪೆ ಕೂಡ ಇಲ್ಲದ ಈ ತೋಟವನ್ನು 
ಸು೦ದರವೆಂದು ಕೊಂಡಾಡುವ ನಿಮ್ಮಬುದ್ಧಿಗೆ ಏನು ಕೊಟ್ಟರೂ ಸಾಲದು” ಎಂದು ಸಗಣಿಹುಳು 
ಅಲ್ಲಿಂದ ಎದ್ದುಹಾರಿತು. 

ಪಕ್ಕದ ಒ೦ದು ಮರದ ನೆರಳಿನಲ್ಲಿ ಒ೦ದು ಹುಲ್ಲುಮೆದೆ. ಅಲ್ಲಿ ಒ೦ದು ರೇಶಿಮೆಹುಳು 
“ಬಿಸಿಲು ಎಷ್ಟು ತಂಪಾಗಿದೆ! ಎಷ್ಟು ಹಿತವಾಗಿದೆ! ನಾನು ಇನ್ನು ಸ್ವಲ್ಪ ದಿವಸ ನಿದ್ರೆ ಮಾಡಿ ಎದ್ದರೆ, 
ಸುಂದರವಾದ ಚಿಟ್ಟೆಯಾಗಿ ಎದ್ದು ಬಣ್ಣದ ರೆಕ್ಕೆಗಳನ್ನು ಹರಡಿಕೊಂಡು ಹಾರುತ್ತೇನೆ” ಎಂದು 
ಹರಿದುಕೊ೦ಡು ಹೋಯಿತು. 

ಸಗಣಿಹುಳು ಅದರ ಮಾತು ಕೇಳ್ತಿ “ಅಬ್ಬಬ್ಬಾ! ಏನು ಅಹಂಕಾರ! ಚಿಟ್ಟೆಯಾಗಿ, ಆದ 
ಮೇಲೆ ಹಾರುತ್ತೀಯಾ? ಅದೇನು ಮಹಾ! ನಾನು ಚಕ್ರವರ್ತಿಯ ಕುದುರೆ ಲಾಯದಿಂದ 
ಬ೦ದವನು. ಅಲ್ಲೊಂದು ಕುದುರೆ ಇದೆ. ನಾನು ಬಳಸಿ ಬಿಸುಟಿ ಹಳೆಯ ಚಿನ್ನದ ಎಕ್ಕಡಗಳನ್ನು 


ಅದು ಹಾಕಿಕೊಳ್ಳುತ್ತದೆ. ಅಂಥ ಕುದುರೆ ಕೂಡ ಹಾರಲಾರದು. ಆದರೆ ನಾನೋ, ನೋಡು, 
ಈಗಾಗಲೇ ಹೇಗೆ ಹಾರುತ್ತೇನೆ!” ಎಂದು ರೆಕ್ಕೆಯನ್ನು ಕೆದರಿಕೊಂಡು ಹಾರಿಹೋಯಿತು. 

“ನಾನೂ ಎಷ್ಟೋ ಸಹನೆ ತ೦ದುಕೊಳ್ಳಬೇಕೆ೦ದು ಯತ್ನಿಸುತ್ತೇನೆ. ಆದರೆ ಇಂತಹವನ್ನು 
ಸಹಿಸುವುದು ಸ್ವಲ್ಪವೂ ಸಾಧ್ಯವಿಲ್ಲ” ಎ೦ದುಕೊಳ್ಳುತ್ತಾ ಆ ಸಗಣಿಹುಳು ಒ೦ದು ಹುಲ್ಲುಗಾವಲಿಗೆ 
ಬಂತು. ಅಲ್ಲಿಹಾಗೇ ಕುಳಿತು ತೂಕಡಿಸುತ್ತಾ ಹಾಗೇ ನಿದ್ರೆಹೋಯಿತು. ಅದು ನಿದ್ರೆ ಮಾಡುತ್ತಿದ್ದಾಗ 
ಇದ್ದಕ್ಕಿದ್ದ ಹಾಗೆ ದೊಡ್ಡ ಮಳೆ ಬಂತು. ಮಳೆಯ ಶಬ್ದವನ್ನು ಕೇಳಿ ಸಗಣಿಹುಳುವಿಗೆ 
ನಿದ್ರಾಭಂಗವಾಯಿತು. ಎದ್ದು ಎಲ್ಲಿಯಾದರೂ ಮರೆಗೆ ಹೋಗೋಣವೆಂದರೆ, ಎಲ್ಲಿಗೂ 
ಹೋಗುವ ಹಾಗಿರಲಿಲ್ಲ. ಮಳೆ ಪಟಪಟ ಎಂದು ಬೆನ್ನಿನ ಮೇಲೆ ಬಡಿಯಿತು. ಮುಂದೆ 
ನಡೆಯೋಣವೆಂದರೆ ನೀರು ಕೊಚ್ಚಿಕೊಂಡು ಹೋಗುತ್ತಿತ್ತು. ಹಾರೋಣವೆಂದರೆ, ರೆಕ್ಕೆಯೆಲ್ಲಾ 
ನೆನೆದು ಅಂಟಿಕೊ೦ಡುಹೋಗಿತ್ತು. “ನೆನೆದರೂ ಚಿಂತೆಯಿಲ್ಪ ಸದ್ಯಃ ಜೀವವುಳಿದರೆ ಸಾಕು” 
ಎ೦ದು ಆ ಹುಳು ಇದ್ದಲ್ಲೇ ನೆನೆಯುತ್ತ ಮಲಗಿತು. 

ಸ್ಪಲ್ಪ ಹೊತ್ತಾದ ಮೇಲೆ ಮಳೆ ಸ್ಪಲ್ಪ ಕಡಿಮೆಯಾಯಿತು. ಸಗಣಿ ಹುಳು ಕಣ್ಣುಗಳಿಂದ 
ನೀರನ್ನು ಒರೆಸಿಕೊಂಡು, ಸುತ್ತಲೂ ನೋಡಿತು. ದೂರದಲ್ಲಿ ಏನೋ ಬೆಳ್ಳಗೆ ಬೆಳಗುತ್ತಿತ್ತು. 
ಸಗಣಿಹುಳು ಅದರ ಕಡೆಗೆ ತೆವಳಿಕೊಂಡು ಹೋಯಿತು. ಅಲ್ಲಿ ಮಧ್ಯಾಹ್ನ ಒಣಗುವುದಕ್ಕೆಂದು 
ಹರವಿದ ಒಗೆದ ಬಟ್ಟೆ ಮಳೆಯಲ್ಲಿನೆನೆದು ಬಿದ್ದಿತ್ತು ಸಗಣಿಹುಳು ಆ ಬಟ್ಟೆಯ ಒ೦ದು ಪದರದಲ್ಲಿ 
ಬಂದು ಸೇರಿಕೊಂಡಿತು. ಅಲ್ಲಿ ಬೆಚ್ಚಗಿರಲಿಲ್ಪ ನಿಜ. ಆದರೆ, ಬೇರೆ ಎಲ್ಲಿಯೂ ಮರೆ ಕಾಣಲಿಲ್ಲ 
ಜೊತೆಗೆ ಮಳೆ ಇನ್ನೂ ಕುಟುಕುತ್ತಲೇ ಇತ್ತು. ಸಗಣಿಹುಳು ಸಿಡುಕಾಡುತ್ತ ಅಲ್ಲೇ ನಡುಗುತ್ತ ಇತ್ತು. 
ಆದರೆ ಅದರ ಸಿಡುಕನ್ನು ಕೇಳುವವರಾರು? 

ಆ ಹರವಿದ ಬಟ್ಟೆಯ ಮೇಲೆ ಎರಡು ಕಪ್ಪೆಗಳು ಕುಳಿತಿದ್ದವು. ಅವುಗಳ ಕಣ್ಣು 
ಸಂತೃಪ್ತಿಯಿಂದ ಪಳಪಳ ಹೊಳೆಯುತ್ತಿತ್ತು. 

ಅವುಗಳಲ್ಲಿ ಒ೦ದು “ಈ ದಿನವೇ ಸುದಿನ. ಏನು ಚಳಿ! ಏನು ಗಾಳಿ! ಏನು ಮಳೆ! ಈ 
ನೆನೆದ ಬಟ್ಟೆಯ ಮೇಲೆ ಕುಳಿತರೆ, ಈಜುವುದಕ್ಕೆ ಇಳಿದ ಹಾಗೆ ಮೈಯೆಲ್ಲ ಜುಮೈನ್ನುತ್ತದೆ!” 
ಎಂದಿತು. 

ಇನ್ನೊಂದು “ಕೆಲವು ಹಕ್ಕಿಗಳು ಇಲ್ಲಿ ಬೇಸಗೆ ಬಂದ ಕೂಡಲೆ ಚಳಿಯನ್ನು 
ಹುಡುಕಿಕೊಂಡು ಉತ್ತರದೇಶಗಳಿಗೆ ಹಾರಿ ಹೋಗುತ್ತವೆ. ಆದರೆ ಉತ್ತರದೇಶದಲ್ಲಿ 


ಎಲ್ಲಿಯಾದರೂ ಅವು ಇಂತಹ ಚಳಿಮಳೆಗಾಳಿಗಳನ್ನುಕಂಡಿರುವುವೋ ಇಲ್ಲವೋ ಎಂದು ನನಗೆ 
ಸಂದೇಹ. ಇಲ್ಲಿಕುಳಿತಿದ್ದರೆ ಕೊಚ್ಚೆ ತುಂಬಿ ನಾರುತ್ತಿರುವ ಬಚ್ಚಲಿನಲ್ಲಿರುವಷ್ಟು ರಮ್ಯವಾಗಿದೆ. ನಮ್ಮ 
ದೇಶದ ಮುಂದೆ ಬೇರೆ ಯಾವ ದೇಶವು೦ಟು!” ಎಂದು ಹೆಮ್ಮೆಯಿಂದ ಹೇಳಿತು. 

ಅದಕ್ಕೆ ಸಗಣಿಹುಳು “ಚಕ್ರವರ್ತಿಯ ಲಾಯವನ್ನು ಹುಟ್ಟಿದಾರಭ್ಯ ಕಾಣದ ನೀವು ಹೀಗೆ 
ಕೊಚ್ಚಿಕೊಳ್ಳುವುದು ತೀರ ಸ್ವಾಭಾವಿಕ ನೀವು ಒಮ್ಮೆ ಅಲ್ಲಿಗೆ ಬಂದು ನೋಡಬೇಕು. ಆ 
ತಿಪ್ಪೆಯೇನು! ಅಲ್ಲಿಯ ಸುಖೋಷ್ಟವಾದ ತೇವವೇನು! ಅದನ್ನು ನೀವು ನೋಡಬೇಕು. ಏನು 
ಮಾಡುವುದು? ಸಂಚಾರ ಹೋದ ಕಡೆಗೆಲ್ಲ ನಮ್ಮ ತಿಪ್ಪೆಗಳನ್ನು ಹೊತ್ತುಕೊಂಡು 
ಬರುವುದಕ್ಕಾಗುತ್ತದೆಯೇನು? ಅಂಥ ತಿಪ್ಪೆ ಇಲ್ಲೇ ಹತ್ತಿರದಲ್ಲಿ ಎಲ್ಲಿಯಾದರೂ ಇದ್ದರೆ, ಹೇಳಿ, 
ನೋಡೋಣ” ಎಂದಿತು. 

ಅದು ಹೇಳಿದ ಮಾತು ಕಪ್ಪೆಗಳಿಗೆ ಕೇಳಿಸಲಿಲ್ಲವೋ, ಅಥವಾ ಕೇಳಿಸಿದರೂ 
ಅರ್ಥವಾಗಲಿಲ್ಲವೋ, ಅವು ಉತ್ತರ ಕೊಡದೆ ಸುಮ್ಮನಿದ್ದವು. 

ಸಗಣಿಯಹುಳು “ಇಲ್ಲಿ ಎಲ್ಲಾದರೂ ತಿಪ್ಪೆ ಇದೆಯೆ?” ಎ೦ದು ಮೂರು ಸಲ ಪ್ರಶ್ನಿಸಿತು. 
ಆದರೆ ಯಾರೂ ಉತ್ತರ ಹೇಳಲಿಲ್ಲ ಆಗ ಅದು “ಏನಿದು, ತೀರ ಅಸಹ್ಯ! ಕೇಳಿದ ಪ್ರಶ್ನೆಗೆ ಉತ್ತರ 
ಹೇಳುವವರೇ ಇಲ್ಲ ನಾನಾದರೂ ಅಷ್ಟೆ. ಒ೦ದು ಸಲ ಕೇಳಿದುದಕ್ಕೆ ಉತ್ತರ ಬರದೆಹೋದರೆ, 
ಎರಡನೆಯ ಸಲ ಪುನಃ ನಾನು ಬೇರೆ ಅವರನ್ನು ಮಾತನಾಡಿಸುವುದಿಲ್ಲ” ಎಂದು ಅಲ್ಲಿಂದ 
ಹೊರಟಿತು. ಅದು ಹೋಗುವ ದಾರಿಯಲ್ಲಿ ಒಂದು ಮಡಕೆಯ ಚೂರು ಬಿದ್ದಿತ್ತು “ಇಲ್ಲೇಕೆ ಬಂತು 
ಈ ಮಡಕೆಯ ಚೂರು?” ಎಂದುಕೊಂಡು ಆ ಸಗಣಿಯ ಹುಳು ಅದರ ಮರೆಗೆ ಬಂದಿತು. ಅಲ್ಲಿ 
ಆ ಮಡಕೆಯ ಚೂರಿನ ಮರೆಯಲ್ಲಿ ಹತ್ತಾರು ಕಂಬಳಿ ಹುಳುಗಳು ಸಂಸಾರ ಮಾಡಿಕೊಂಡಿದ್ದುವು. 
ಹತ್ತಾರು ಸ೦ಸಾರಗಳಿದ್ದರೂ ಅವು ಪರಸ್ಪರವಾಗಿ ತುಂಬ ಅನ್ಯೋನ್ಯವಾಗಿದ್ದುವು. 

“ನಮ್ಮ ಹುಡುಗನಿಗೆ ಮದುವೆ ನಿಷ್ಕರ್ಷೆಯಾಗಿದೆ. ಮದುವೆಗೆ ನೀನೂ ಬರಬೇಕು” 
ಎಂದು ಒಂದು ತಾಯಿಕಂಬಳಿಹುಳು ಸಗಣಿಹುಳುವಿಗೆ ಹೇಳಿತು. 

ಇನ್ನೊಂದು “ನನ್ನ ಮಗು ಹುಟ್ಟಿದ ದಿವಸದಿ೦ದಲೇ ಸ್ವತಂತ್ರವಾಗಿ ತಿರುಗಾಡುವುದನ್ನು 
ಕಲಿತಿತು. ಹೀಗೆ ತಾಯಿತಂದೆಗೆ ತೊ೦ದರೆಯಾಗದ ಹಾಗೆ ತನ್ನ ಗತಿಯನ್ನು ತಾನು 
ನೋಡಿಕೊಳ್ಳುವ ಇನ್ನೊಂದು ಕಂಬಳಿಹುಳು ಪ್ರಪಂಚದಲ್ಲೇ ಇಲ್ಲವೆಂದು ನನ್ನ ದೃಢವಾದ 
ನಂಬಿಕೆ” ಎಂದಿತು. 


ಹೀಗೇ ಒಂದೊಂದು ತಾಯಿಯೂ ತನ್ನ ತನ್ನ ಮಗುವಿನ ಪ್ರತಾಪವನ್ನು 
ಹೇಳಿಕೊಳ್ಳುತ್ತಿರುವಾಗ ಒಂದೊಂದು ಮರಿ ಕಂಬಳಿಹುಳುವೂ ಬಂದು ಸಗಣಿಹುಳುವಿನ ಮೈ 
ಮುಖ ಕಾಲುಗಳ ಮೇಲೆಲ್ಲ ಹತ್ತಿ ಕುಳಿತುಕೊ೦ಡವು. 

ತಾಯಿ ಕ೦ಬಳಿಹುಳುಗಳು ತಮ್ಮ ಮಕ್ಕಳ ತುಂಟಿತನವನ್ನು ಕ೦ಡು ತಾಯಿತನದ 
ಹೆಮ್ಮೆಯಿ೦ದ ಉಬ್ಬಿಹೋಗಿ, “ಮಕ್ಕಳು ಎ೦ದರೆ ಹೀಗೆ ಇರಬೇಕು. ಪಾದರಸದ ಹಾಗಿರಬೇಕು!” 
ಎಂದು ಮೆಚ್ಚಿಕೊ೦ಡವು. ಆದರೆ ಸಗಣಿಹುಳುವಿಗೆ “ಇದೇನು ಅನಿಷ್ಟ!” ಎನ್ನಿಸಿತು. ಆದರೂ 
ಹಾಗೆ೦ದು ಅದು ಬಾಯಿಬಿಟ್ಟು ಹೇಳಲಿಲ್ಲ ಎಷ್ಟಾದರೂ ಅರಸನ ಲಾಯದಲ್ಲಿ ಹುಟ್ಟಿ ಬೆಳೆದ 
ಹುಳುವಲ್ಲವೆ? 

“ಇಲ್ಲಿಗೆ ಬಹಳ ಹತ್ತಿರವಾದ ತಿಪ್ಪೆಯ ಗುಂಡಿ ಎಲ್ಲಿದೆ?” ಎ೦ದು ಸಗಣಿಹುಳು ಕೇಳಿತು. 

“ಅತಿ ಹತ್ತಿರವಾದದ್ದೆ೦ದರೆ, ಅದೋ, ಪ್ರಪಂಚದ ಆಚೆಯ ತುದಿಯಲ್ಲಿ ಒಂದಿದೆ” 
ಎಂದು ಆ ಕ೦ಬಳಿಹುಳುಗಳು ಹೇಳಿದುವು. ಆ ಹುಳುಗಳಿಗೆ ಪಕ್ಕದ ಬಚ್ಚಲಿನ ಆಚೆಯ ದಡವೇ 
ಪ್ರಪಂಚದ ಆಚೆಯ ತುದಿಯಾಗಿತ್ತು. ಬಚ್ಚಲಿನ ಆಚೆಯ ಕಡೆ ಒಂದು ತಿಪ್ಪೆಯೇನೋ ಇತ್ತು. 
“ಇದೇನು ಹುಚ್ಚೋ ಕಾಣೆ. ಒ೦ದು ತಿಪ್ಪೆಗೋಸ್ಕರ ಅಷ್ಟು ದೂರ ಹೋಗಿ ಏನಾಗಬೇಕು? ನಮ್ಮ 
ಮಕ್ಕಳಿಗೆ ಯಾರಿಗೂ ಇಂಥ ಹುಚ್ಚು ಬೇಡ” ಎ೦ದು ಅವು ತಮಗೆ ತಾವೇ ಎ೦ದುಕೊ೦ಡವು. 

“ಆಗಲಿ, ನೋಡೋಣ. ಪ್ರಪ೦ಚದ ತುದಿಯಾದರೂ ಸರಿಯೆ, ತಿಪ್ಪೆ ಸಿಕ್ಕಿದರೆ ಸಾಕು” 
ಎಂದುಕೊಂಡು ಆ EE ಕ೦ಬಳಿಹುಳುಗಳಿಗೆ 'ಹೋಗಿಬರುತ್ತೇನೆ' ಎಂದು 
ಉಪಚಾರಕ್ಕಾಗಿಯಾದರೂ ಹೇಳದೆ, ಅಲ್ಲಿಂದ ಎದ್ದುಹೊರಟಿತು. 

ಬಚ್ಚಲಿನ ಆಚೆಯ ದಡದ ತಿಪ್ಪೆಯ ಹತ್ತಿರಕ್ಕೆ ಅದು ಬಂದಾಗ, ಅಲ್ಲಿದ್ದ ಅನೇಕ 
ಸಗಣಿಹುಳುಗಳು ಅದಕ್ಕೆ ಸ್ವಾಗತವನ್ನು ಬಯಸಿದುವು. “ಬರಬೇಕು ಬರಬೇಕು. ಈ 
ಸುಖೋಷ್ಠವಾದ ತೇವದ ವಣ್ಣಿನಲ್ಲಿ ಹೊರಳಬೇಕು. ಬಾ, ಬಾ, ತು೦ಬ ದೂರ ಬಂದು, ನಿನಗೂ 
ಆಯಾಸವಾಗಿರಬೇಕು” ಎ೦ದು ಕರೆದುವು. 

“ಓಹೋ, ಅಗತ್ಯವಾಗಿ ಬರುತ್ತೇನೆ. ಮಳೆಯಲ್ಲಿ ನೆನೆದು, ಗಾಳಿಯಲ್ಲಿ ಬಳಲಿ, ಒಗೆದ 
ಬಿಳಿಯ ಬಟ್ಟೆಯ ಮೇಲೆ ಬಿದ್ದು ಪಾಡುಪಟ್ಟಿದ್ದೇನೆ. ನನ್ನ ಅದೃಷ್ಟಕ್ಕೆ ಒ೦ದು ಕೊಳಕು ಬಟ್ಟೆಯ 
ಚೂರಾದರೂ ನನಗೆ ಸಿಕ್ಕಬೇಡವೆ! ಒಂದು ಮಡಕೆಯ ಚೂರಿನ ಮರೆಯಲ್ಲಿ ನಿಂತೂ ನಿಂತೂ 
ರೆಕ್ಕೆಯೆಲ್ಲ ನೋವುಬಂದಿದೆ. ಅಂತೂ ಇದುವರೆಗೆ ನಾನು ಏನು ಪಾಡುಪಟ್ಟಿದ್ದರೂ, ಕಡೆಗೆ ಈಗ 


ನನ್ನವರ ಜೊತೆಗೇ ಸೇರಿದೆನಲ್ಲ” ಎಂದು ಸಗಣಿಹುಳು ಬಂದು ಅವುಗಳ ಜೊತೆಗೆ 
ಸೇರಿಕೊಂಡಿತು. 

ಒ೦ದು ಮುದಿ ಸಗಣಿಹುಳು “ನೀನು ಯಾವ ತಿಪ್ಪೆಯಿ೦ದ ಬಂದೆ?” ಎ೦ದು ಕೇಳಿತು. 

“ನಾನು ತಿಪ್ಪೆಗಿ೦ತ ಸೊಗಸಾದ ಸ್ಥಳದಿಂದ ಬಂದವನು. ಅರಸನ ಲಾಯದಲ್ಲಿ ನಾನು 
ಹುಟ್ಟಿದವನು. ಅಲ್ಲಿ ನನಗೆ ಚಿನ್ನದ ಎಕ್ಕಡಗಳನ್ನು ಮಾಡಿಸಿಕೊಟ್ಟಿದ್ದರು. ನಾನು ಈಗ ಆ ರಾಜನ 
ಒಂದಾನೊಂದು ರಹಸ್ಕ್ಯಕಾರ್ಯಕ್ಕಾಗಿ ಸ೦ಚಾರಮಾಡುತ್ತಿದ್ದೇನೆ. ದಯವಿಟ್ಟು ಅದನ್ನು ಕುರಿತು 
ಕೇಳಬೇಡಿ. ರಾಜರಹಸ್ಯವನ್ನು ರಟ್ಟುಮಾಡಿದರೆ ಮಹಾಪ್ರಮಾದವಾದೀತು” ಎಂದು 
ಸಗಣಿಹುಳುವೆಂದಿತು. 

ಪಕ್ಕದಲ್ಲಿದ್ದ ಮೂರು ಇನ್ನೂ ಮದುವೆಯಾಗದ ಹೆಣ್ಣು ಸಗಣಿಹುಳುಗಳು ಅದರ 
ವರ್ಣನೆಯನ್ನುಕೇಳಿ ಏನು ಹೇಳುವುದಕ್ಕೂ ತೋಚದೆ, ಕಿಲಕಿಲ ನಕ್ಕವು. 

“ಇವರು ಮೂವರಿಗೂ ಇನ್ನೂ ಮದುವೆಯಾಗಿಲ್ಲ” ಎ೦ದು ಅವುಗಳ ತಾಯಿ 
ಹೇಳಿದಾಗ, ಅವು ನಾಚಿಕೆಯಿಂದ ನೆಲವನ್ನುಕೆರೆಯುತ್ತ ಪುನಃ ಕಿಲಕಿಲ ನಕ್ಕವು. 

ವಿಶ್ರಮಿಸಿಕೊಳ್ಳುತ್ತಿದ್ದ ಸಗಣಿಹುಳು “ಇಂತಹ ಸುಂದರಿಯರನ್ನು ನಮ್ಮ ರಾಜನ 
ಲಾಯದಲ್ಲಿಕೂಡ ನಾನು ಕಂಡಿಲ್ಲ” ಎಂದಿತು. 

“ಛೆಛೆ, ಹಾಗೆಲ್ಲ ಹೇಳಿದರೆ ಮೊದಲೇ ತಲೆ ನಿಲ್ಲದ ಹುಡುಗಿಯರಿಗೆ ಮತ್ತೂ ತಲೆ 
ತಿರುಗಿಹೋದೀತು! ಆದರೆ ಇವರಲ್ಲಿಯಾರನ್ನಾದರೂ ಮದುವೆಯಾಗುವ ಮನಸ್ಸುನಿನಗೆ ಇದ್ದರೆ, 
ಹಾಗೆ ಏನು ಬೇಕಾದರೂ ಮಾತನಾಡಬಹುದು” ಎ೦ದು ಅವುಗಳ ತಾಯಿ ಹೇಳಿತು. 

ಸಗಣಿಹುಳುವಿಗೆ ಮದುವೆ ಮಾಡಿಕೊಳ್ಳುವ ಆಸೆಯೇನೋ ನಿಜವಾಗಿಯೂ ಇತ್ತು ಸ್ಪಲ್ಪ 
ಹೊತ್ತಿನೊಳಗೇ ಮದುವೆಯ ಮಾತುಕತೆ ನಡೆದು, ನಿಷ್ಕರ್ಜೆಯೂ ಆಯಿತು. ತಾಯಿಸಗಣಿಹುಳು 
ವಧೂವರರನ್ನುಆಶೀರ್ವದಿಸಿತು, ಉಳಿದ ಸಗಣಿಹುಳುಗಳು ಸ೦ತೋಷದಿ೦ದ ಅವುಗಳ ಮೇಲೆ 
ಕೆಸರನ್ನುಎರಚಿದುವು. 

ಮದುವೆಯಾದ ದಿನ ಸಗಣಿಹುಳು ಸುಖವಾಗಿ ಸ೦ತೋಷದಿಂದಿತ್ತು. ಮಾರನೆಯ 
ದಿನವೂ ಸ೦ತೋಷವಾಗಿಯೇ ಇತ್ತು. ಮೂರನೆಯ ದಿನ ಸ್ವಲ್ಪ ಬೇಸರ ಕಾಣಿಸಿಕೊಂಡಿತು. 
ನಾಲ್ಕನೆಯ ದಿನ ಹೆ೦ಡತಿಗೆ ಆಹಾರ ಹುಡುಕಿ ತರಬೇಕಾಯಿತು, 'ನಾಳೆಯಿ೦ದ ಮಕ್ಕಳಿಗೂ 
ಆಹಾರ ಒದಗಿಸಬೇಕಲ್ಲಾ' ಎಂಬ ಹೆದರಿಕೆ ಹುಟ್ಟಿತು. 


“ಎಲ್ಲೆಲ್ಲಿಯೋ ಬಂದು ಸಿಕ್ಕಿಕೊಂಡೆನಲ್ಲ. ಇದಕ್ಕೆ ಏನು ಮಾಡುವುದು? ಮಾಡುವುದು 
ಮತ್ತೇನು? ನನಗೆ ಇವು ಮೋಸ ಮಾಡಿದ ಹಾಗೆಯೇ ನಾನೂ ಇವುಗಳಿಗೆ 
ಮೋಸಮಾಡಿದರಾಯಿತು” ಎಂದು ಆ ಸಗಣಿಹುಳು ಮನಸ್ಸಿನಲ್ಲಿ ಯೋಚನೆ ಬಂದಿತೋ 
ಇಲ್ಲವೋ, ಹೇಳದೆ ಕೇಳದೆ ಹೆಂಡತಿಯನ್ನು ಬಿಟ್ಟು ತಿಪ್ಪೆಯಿ೦ದ ಹೊರಟಿತು. ಆ ದಿನ ಆಯಿತು, 
ಮಾರನೆಯ ದಿನವಾಯಿತು ಮೂರನೆಯ ದಿನವಾಯಿತು; ಹೊರಟ ಸಗಣಿಹುಳು ಮತ್ತೆ 
ಹಿ೦ದಿರುಗಲೇ ಇಲ್ಲ. ಅದು ಬದುಕಿದ್ದರೂ ಅದರ ಕೈಹಿಡಿದ ಹುಳು ವಿಧವೆಯಾಯಿತು. 

ತಾಯಿ ಸಗಣಿಹುಳು “ಎಂಥ ದರಿದ್ರ ಗಂಡುಹುಳು! ಅದು ಹಾಳಾಗಿ ಹೋಗ! ಹೀಗೆ 
ಕೈಹಿಡಿದವರನ್ನು ನಡುತಿಪ್ಲೆಯಲ್ಲಿ ಕೈಬಿಡಬಹುದೆ? ಆದರೇನು? ಆದದ್ದು ಆಗಿಹೋಯಿತು. ನನ್ನ 
ಮಗುವಿಗೆ ತಿರುಗಿ ಮದುವೆ ಮಾಡಿದರಾಯಿತು?” ಎ೦ದು ಇದ್ದುದರಲ್ಲಿಯೇ ಸಮಾಧಾನ 
ಪಟ್ಟುಕೊಂಡಿತು. 

ಈ ನಡುವೆ ನಮ್ಮ ಸಗಣಿಹುಳು ಒಂದು ಕೋಸು ಎಲೆಯ ಮೇಲೆ ಏರಿಕೊಂಡು 
ಬಚ್ಚಲಿನ ನೀರಿನಲ್ಲಿ ತೇಲಿಕೊಂಡು ಹೋಗುತ್ತಿತ್ತು. ಹಾಗೆ ಅದು ಹೋಗುತ್ತಿದ್ದಾಗ ಇಬ್ಬರು 
ಹುಡುಗರು ಅದನ್ನು ಕ೦ಡರು; ಅದನ್ನು ಕೈಗೆತ್ತಿಕೊ೦ಡು ತಿರುಗಿಸಿ ತಿರುಗಿಸಿ ನೋಡಿದರು. ಒಬ್ಬ 
ಅದಕ್ಕೆ ಏನೋ ಒ೦ದು ಪರದೇಶದ ಹೆಸರನ್ನಿಟ್ಟು ಅದರ ವಿಷಯದ ಮೇಲೆ ಒ೦ದು ದೊಡ್ಡ 
ಉಪನ್ಯಾಸವನ್ನು ಕೊಟ್ಟ ಅವನು ಹೇಳಿದ್ದರಲ್ಲಿ ಒ೦ದು ಮಾತಾದರೂ ಸಗಣಿಹುಳುವಿಗೆ 
ಅರ್ಥವಾಗಲಿಲ್ಲ ಅವನು ತನ್ನನ್ನು ಏನೇನೋ ಬಯ್ದನೆ೦ದೇ ಅದು ತಿಳಿದುಕೊಂಡಿತು. 
ಎರಡನೆಯ ಹುಡುಗ “ಈ ಹುಳು ಒಳ್ಳೇ ಧಡೂತಿಯಾಗಿದೆ. ಇದನ್ನು ಮನೆಗೆ ತೆಗೆದುಕೊ೦ಡು 
ಹೋಗಿ ನಮ್ಮಇತರ ಹುಳುಗಳ ಸಂಗ್ರಹಕ್ಕೆ ಇದನ್ನೂ ಸೇರಿಸಿಕೊಳ್ಳೋಣ” ಎ೦ದನು. 

ಆ ವೇಳೆಗೆ ಸಗಣಿಹುಳುವಿನ ರೆಕ್ಕೆಗಳು ಸ್ವಲ್ಪ ಗಾಳಿ ಬಿಸಿಲು ಆಡಿ ಅರಿತ್ತು. ಹುಡುಗನ 
ಮಾತು ಕೇಳಿದೊಡನೆ ಅದುರೆಕ್ಕೆ ಬಿಚ್ಚಿ ಅವನ ಕೈಯಿಂದ ಹಾರಿತು. ತು೦ಬ ದೂರ ಹೋದ ಮೇಲೆ 
ಒಂದು ಗಾಜಿನ ಮನೆ ಸಿಕ್ಕಿತು ಅದರ ಮೇಲುಚಾವಣಿಯ ಒಂದು ಗಾಜಿನ ಹೆಂಚು 
ಸಡಿಲವಾಗಿತ್ತು. ಸಗಣಿಯಹುಳು ಅದರ ಮೂಲಕ ಒಳಗೆ ಬಂತು. ಅಲ್ಲಿ ಅನೇಕ ಗಿಡಗಳನ್ನು 
ಕುಂಡಗಳಲ್ಲಿ ಇಟ್ಟು ತುಂಬಾ ಗೊಬ್ಬರ ಹಾಕಿದ್ದರು. ಹುಳು ತೃಪ್ತಿಯಿಂದ ಉಸಿರೆಳೆದು, ಆ ಹಿತವಾದ 
ಮಣ್ಣಿನಲ್ಲಿ ಹುದುಗಿಕೊಂಡಿತು. 


ಸ್ವಲ್ಪ ಹೊತ್ತಿನಲ್ಲೇ ಅದಕ್ಕೆ ನಿದ್ರೆ ಬಂತು. ಆ ನಿದ್ರೆಯಲ್ಲಿ ಅದಕ್ಕೆ ಒಂದು ಕನಸು. ಅರಸನ 


ವಾ್‌ ಕ 


ಕುದುರೆ ಸಾಯುತ್ತಿರುವ ಹಾಗೂ, ಸಾಯುವ ಕಾಲದಲ್ಲಿ ತನ್ನ ಚಿನ್ನದ ಎಕ್ಕಡಗಳನ್ನು ಅದು ತನಗೆ 
ಕೊಟ್ಟಿ ಹಾಗೂ, ಇನ್ನೂ ಎರಡು ಹೊಸ ಜೊತೆ ಮಾಡಿಸಿಕೊಡುತ್ತೇನೆ ಎಂದು ತನಗೆ 
ವಾಗ್ದಾನಮಾಡಿದ ಹಾಗೂ ಸಗಣಿಹುಳುವಿಗೆ ಕನಸಾಯಿತು. ಬೆಳಗಿನವರೆಗೂ ಇಂಥ 
ಕನಸುಗಳನ್ನೇ ಕ೦ಡು ಕ೦ಡು, ಅದು ತು೦ಬ ಸುಖಪಟ್ಟಿತು. 

ಬೆಳಕು ಹರಿದ ಮೇಲೆ ಆ ಹುಳು ಎದ್ದು ಕಣ್ಣು ಬಿಟ್ಟು ಸುತ್ತಲೂ ನೋಡಿತು. ಅಬ್ಬಬ್ಬಾ! 
ಎಂತೆಂತಹ ಗಿಡಗಳು, ಎಂತೆಂತಹ ಬಣ್ಣ ಬಣ್ಣದ ಎಲೆಗಳು, ಎಂತೆಂತಹ ಬಣ್ಣ ಬಣ್ಣದ 
ಹೂವುಗಳು! ಚಿನ್ನದಂಥ ಹಳದಿ, ಸೂರ್ಯನಂಥ ಬೆಳ್ಳಿ ಬೆಂಕಿಯಂಥ ಕೆಂಪು, ಹಿಮದಂಥ 
ಬಿಳುಪು! ಅಬ್ಬಬ್ಬಬ್ಬಾ! 

“ಆಹಾಹಾಹಾ! ಎಷ್ಟು ಎಲೆ! ಎಷ್ಟು ಹೊವು! ಇವುಗಳೆಲ್ಲ ಚೆನ್ನಾಗಿ ಕೊಳೆತುಹೋದರೆ 
ಎಷ್ಟು ಸೊಗಸಾಗಿರುತ್ತದೆಯೊ! ಇದು ದೊಡ್ಡ ಉಗ್ರಾಣವಿದ್ದ ಹಾಗಿದೆ. ಇಂತಹ ಕಡೆ ನನ್ನ 
ಜಾತಿಯವರು ಯಾರಾದರೂ ಇದ್ದೇ ಇರಬೇಕು. ಯಾರಾದರೂ ಇದ್ದಾರೆಯೇ ನೋಡೋಣ. 
ಸರಿಯಾದ ಜೊತೆ ಸಿಕ್ಕಿದರೆ ನೋಡೋಣ” ಎ೦ದು ಆ ಸಗಣಿಹುಳು ಅಲ್ಲಿಂದಿಲ್ಲಿಗೆ ಹರಿದಾಡುತ್ತ 
ತಾನು ಹಿಂದಿನ ರಾತ್ರೆ ಕಂಡ ಕನಸನ್ನೇ ಕುರಿತು ಮೆಲಕುಹಾಕುತ್ತ “ನಿಜವಾಗಿ ಆ ಕುದುರೆ ಸತ್ತರೆ, 
ಅದರ ಚಿನ್ನದ ಎಕ್ಕಡ ನನಗೆ ದೊರೆತರೆ, ಎಷ್ಟು ಚೆನ್ನಾಗಿರುತ್ತದೆ!” ಎ೦ದು ಕೊಂಡಿತು. 

ಆಗ ಯಾರೋ ಅದನ್ನು ಕೈಯಲ್ಲಿ ಹಿಡಿದು, ಅದು ತಪ್ಪಿಸಿಕೊಳ್ಳಲಾಗದ ಹಾಗೆ 
ಹಿಸುಕಿದಂತೆ ಆಯಿತು. ಅಲ್ಲಿಯ ತೋಟಗಾರನ ಮಗನೂ ಅವನ ಸ್ನೇಹಿತನೂ 
ಆಟವಾಡುತ್ತಿರುವಾಗ ಆ ಹುಳುವನ್ನು ಕಂಡು, ತಮಾಷೆಗಾಗಿ ಅದನ್ನು ಎತ್ತಿಕೊ೦ಡಿದ್ದರು. 
ಮೊದಲು ಅದನ್ನು ಒ೦ದು ಎಲೆಯಲ್ಲಿ ಭದ್ರವಾಗಿ ಸುತ್ತಿ ಅದನ್ನು ತನ್ನ ಷರಾಯಿಯ ಜೇಬಿನಲ್ಲಿ 
ಒಬ್ಬ ಹುಡುಗ ಹಾಕಿಕೊಂಡ. ಸಗಣಿಹುಳು ತನ್ನ ಸೆರೆಯಿ೦ದ ತಪ್ಪಿಸಿಕೊಳ್ಳುವುದಕ್ಕಾಗಿ ಹಾಗೆ ಹೀಗೆ 
ತಿರುಗಾಡಿತು, ಒದ್ದಾಡಿತು. ಹುಡುಗ ಒ೦ದು ಸಲ ಜೇಬಿನ ಮೇಲೆ ಕೈಯಿಟ್ಟು ಅದನ್ನು ಹಿಸುಕಿದ. 
ಅವನು ಏನು ಮಾಡಿಬಿಡುತ್ತಾನೋ ಎ೦ಬ ಹೆದರಿಕೆಯಿ೦ದ ಹುಳು ಕದಲದೆ ಸುಮ್ಮನಾಯಿತು. 

ಹುಡುಗರಿಬ್ಬರೂ ಆ ತೋಟದ ಕೊನೆಯಲ್ಲಿದ್ದಒ೦ದು ಕೊಳಕ್ಕೆ ಹೋದರು. ಅಲ್ಲಿಬಿದ್ದಿದ್ದ 
ಒಂದು ಮರದ ಮುರುಕಲು ಬಟ್ಟಲನ್ನುಎತ್ತಿಕೊ೦ಡು, ಅದರ ನಡುವೆ ಒಂದು ಕಡ್ಡಿಯನ್ನು ಸಿಕ್ಕಿಸಿ, 
ಆ ಕಡ್ಡಿಗೆ ಆ ಸಗಣಿಹುಳುವನ್ನುನಾರಿನಿ೦ದ ಬಿಗಿದು ಅದನ್ನು ಕೊಳದಲ್ಲಿ ತೇಲಲು ಬಿಟ್ಟರು. 


“ಹೋಗು, ಹೋಗು, ಹುಳು. ಇದೇ ನಿನ್ನನಾವೆ, ನೀನೇ ಇದರ ನಾವಿಕ ಹೋಗು ಹೋಗು 
ಹುಳು” ಎ೦ದರು. 

ಕೊಳವೇನೂ ಅಷ್ಟು ದೊಡ್ಡದಾಗಿರಲಿಲ್ಲ ಆದರೂ ಸಗಣಿಹುಳುವಿನ ಪಾಲಿಗೆ ಅದು 
ಒ೦ದು ಸಮುದ್ರವೇ ಆಗಿತ್ತು ಹುಳು ಹೆದರಿಕೊಂಡು, ಬಿಡಿಸಿಕೊಳ್ಳಲು ಒದ್ದಾಡಿತು. ಆ 
ಒದ್ದಾಟಿದಲ್ಲಿ ಅದನ್ನು ಬಿಗಿದಿದ್ದಕಡ್ಡಿ ಕಳಚಿಕೊಂಡು, ಹುಳು ಬೆನ್ನಡಿಯಾಗಿ ಬಿದ್ದಿತು. 

ಹೀಗೆ ಆ ಪುಟ್ಟ ನಾವೆ ತನ್ನ ಪುಟ್ಟಿ ನಾವಿಕನನ್ನು ಹೊತ್ತುಕೊ೦ಡು ಕೊಳದ ಅಲೆಗಳು 
ತುಯ್ದಶಡೆಗೆ ತೇಲಿಯಾಡುತ್ತಿತ್ತು ಅಲೆಗಳು ಅದನ್ನುದಡದ ಕಡೆಗೆ ತಳ್ಳಿದಾಗಲೆಲ್ವ ಆ ಹುಡುಗರು 
ಷರಾಯಿಯನ್ನು ಮೇಲಕ್ಕೆ ಮುದುರಿಕೊ೦ಡು ಕೊಳದೊಳಕ್ಕೆ ಹೋಗಿ, ಅದನ್ನು ಒಳಕ್ಕೆ 
ತ್ಳುತ್ತದ್ದರು. 

ಅಷ್ಟರಲ್ಲೇ ತೋಟಗಾರ ಗದರಿಸಿಕೊಂಡ ಧ್ವನಿಯನ್ನು ಕೇಳಿ, ಆ ಹುಡುಗರು 
ಹುಳುವನ್ನು ಅಲ್ಲೇ ಬಿಟ್ಟು ಓಡಿಹೋದರು. ಅಲೆಗಳು ಆ ಹುಳುವಿದ್ದ ನಾವೆಯನ್ನು ಹಿಡಿದು, 
ಆಚೆಗೂ ಈಚೆಗೂ ಉಯ್ಯಾಲೆಯಾಡಿ, ಕೊನೆಗೆ ಅದನ್ನು ಕೊಳದ ಮಧ್ಯಕ್ಕೆ ತಂದುಬಿಟ್ಟಿತು. 
ಸಗಣಿಹುಳು ಯಾವ ಕಡೆ ನೋಡಿದರೂ ನೀರು, ನೀರು, ನೀರು! ಅನ೦ತವಾದ ನೀರು! 

ಆಗ ಒ೦ದು ನೊಣ ಅಲ್ಲಿಗೆ ಹಾರಿಬ೦ದು, “ಗಾಳಿ, ಬೆಳಕು ಇಲ್ಲಿ ಎಷ್ಟು ಸೊಗಸಾಗಿದೆ! 
ನಾನೂ ಒಂದು ಕ್ಷಣ ಇಲ್ಲಿ ಕುಳಿತು ಸ್ವಲ್ಪ ಬಿಸಿಲು ಕಾಯಿಸಿಕೊಳ್ಳುತ್ತೇನೆ” ಎಂದು ಆ 
ಸಗಣಿಹುಳುವಿನ ಪಕ್ಕದಲ್ಲಿ ಕುಳಿತು, “ಇಂಥ ನಾವೆಯಲ್ಲಿ ಪ್ರಯಾಣಮಾಡುವ ನಿನ್ನ ಅದೃಷ್ಟವೇ 
ಅದೃಷ್ಟ!” ಎ೦ದಿತು. 

“ನಿಜವಾದ ಸ್ಥಿತಿಯೇನು ಎ೦ಬುದನ್ನು ತಿಳಿಯದೆ ಸುಮ್ಮನೆ ಮಾತನಾಡಿದರಾಯಿತೆ! 
ನನ್ನನ್ನು ಇಲ್ಲಿ ಕಟ್ಟಿ ಹಾಕಿದ್ದಾರೆ ಎಂಬುದು ಕಣ್ಣಿಗೆ ಕಾಣುವುದಿಲ್ಲವೆ!' ಎಂದು ಸಗಣಿಹುಳು 
ಸಿಡುಕಿತು. 

“ಅದರೆ ನನ್ನನ್ನು ಕಟ್ಟಿ ಹಾಕಿಲ್ಲ ಎ೦ಬುದು ನಿನ್ನ ಕಣ್ಣಿಗೆ ಕಾಣಿಸುವುದಿಲ್ಲವೆ?” ಎ೦ದು 
ಹೇಳುತ್ತಾ ನೊಣ ಅಲ್ಲಿಂದ ಎದ್ದುಹಾರಿ ಹೋಯಿತು. 

ಆಗ ಸಗಣಿಹುಳು “ಇದೇ! ಪ್ರಪಂಚದ ಯೋಗ್ಯತೆ ಎಂದರೆ ಇಷ್ಟೇ! ಎಲ್ಲಾ ಸ್ಟಾರ್ಥ 
ಎಂದರೆ ಸ್ವಾರ್ಥ! ತಾನುಂಟೋ ಮೂರು ಲೋಕವು೦ಟೋ ಎಂದು! ಸ್ವಾರ್ಥದ 
ಯೋಚನೆಯಿಲ್ಲದವನು ನಾನು ಒಬ್ಬನೇ ಎಂದು ಕಾಣುತ್ತದೆ! ಮೊದಲು, ನನಗೆ ಚಿನ್ನದ ಎಕ್ಕಡ 


ಕೊಡುವುದಿಲ್ಲವೆಂದು ಲಾಯದಿ೦ದ ಅಟ್ಟಿಬಿಟ್ಟಿರು; ಅನಂತರ ಮಳೆಯಲ್ಲಿ ತೊಯ್ದು ನೆನೆದು, 
ನೆಗಡಿ ಸಂಪಾದಿಸಿಕೊ೦ಡದ್ದಾಯಿತು; ಇದಿಷ್ಟೂ ಸಾಲದು ಎ೦ದು ನನಗೆ ಮದುವೆ ಬೇರೆ 
ಮಾಡಿಬಿಟ್ಟರು. ಈಗ ತಾನೆ ಆ ಬ೦ಧನಗಳನ್ನೆಲ್ಲ ಕಳಚಿಕೊ೦ಡು ಸ್ವತ೦ತ್ರವಾಗಿ ಬಾಳೋಣ 
ಎ೦ದುಕೊಳ್ಳುವಷ್ಟರಲ್ಲಿ ಈ ದರಿದ್ರ ಹುಡುಗರು ಬ೦ದು ನನ್ನನ್ನು ಹೀಗೆ ಕಟ್ಟಿಹಾಕಿ ಈ ಸಮುದ್ರದ 
ಮಧ್ಯೆ ಎಸೆದುಬಿಟ್ಟಿದ್ದಾರೆ. ಇಲ್ಲಿ ಹೀಗೆ ನಾನು ಪಡಬಾರದ ಪಾಡು ಪಡುತ್ತಿದ್ದರೆ, ಅಲ್ಲಿ ಆ ರಾಜನ 
ಕುದುರೆಗೆ ಮಾತ್ರ ಚಿನ್ನದ ಲಾಳ ಚಿನ್ನದ ಎಕ್ಕಡ! ಈ ಅನ್ಯಾಯ ನನ್ನ ಮನಸ್ಸನ್ನು ಕೊರೆದ ಹಾಗೆ 
ಯಾವುದೂ ಕೊರೆದಿಲ್ಲ ಆದರೆ ಈ ಲೋಕದಲ್ಲಿ ನ್ಯಾಯ ಎಲ್ಲಿ ಬಂತು? ಧರ್ಮ ಎಲ್ಲಿ ಬಂತು! 
ನಾನು ಹುಟ್ಟಿದ್ದುಎಲ್ಫಿ ಬೆಳೆದದ್ದುಹೇಗೆ, ಎಷ್ಟು ಸ೦ಚಾರಮಾಡಿದ್ದೇನೆ-- ಇದನ್ನೆಲ್ಲಾಕೇಳುವವರು 
ಯಾರು? ನನ್ನ ಸಾಹಸ ಕೃತ್ಯಗಳನ್ನು ತಿಳಿದು ಸಂತೋಷಪಡುವ ಅದೃಷ್ಟ ಈ ಲೋಕಕ್ಕೇ ಇಲ್ಲ. ಆ 
ಅದೃಷ್ಟ ಈ ಲೋಕಕ್ಕೆ ಇದ್ದಿದ್ದರೆ, ಅಂದೇ ಆ ಲಾಯದಲ್ಲಿ ಲಾಳದವನೆದುರಿಗೆ ನಾನು ಕಾಲು 
ನೀಡಿದಾಗಲೇ ನನಗೆ ಚಿನ್ನದ ಎಕ್ಕಡ ಕೊಡಬೇಕಾಗಿತ್ತು. ನನಗೂ ಚಿನ್ನದ ಎಕ್ಕಡ ಕೊಟ್ಟಿದ್ದಿದ್ದರೆ 
ನಾನೂ ಆ ಲಾಯಕ್ಕೆ ಅಲಂಕಾರಪ್ರಾಯನಾಗುತ್ತಿದ್ದೆ ಆದರೆ ನನ್ನಂತಹವನನ್ನು ಇರಿಸಿಕೊಳ್ಳುವ 
ಅದೃಷ್ಟ ಆ ಲಾಯಕ್ಕೂ ಇಲ್ಲ. ಸರಿಯೆ, ನನಗೂ ಈ ಲೋಕಕ್ಕೂ ತೊರೆದುಹೋದ ಹಾಗೆಯೇ!” 
ಎಂದು ತನಗೆ ತಾನೇ ಹೇಳಿಕೊಂಡಿತು. 

ಆದರೆ ಆ ಹುಳುವಿನ ಕಥೆ ಇನ್ನೂ ಮುಗಿಯುವ ಹಾಗಿರಲಿಲ್ಲ ಯಾರೋ ಕೆಲವರು 
ಹುಡುಗಿಯರು ಆ ಕೊಳದ ನಡುವೆ ದೋಣಿಯಲ್ಲಿ ಕುಳಿತು ಬರುತ್ತಿದ್ದರು. 

“ಅಲ್ಲಿ ನೋಡೆ! ಯಾವುದೋ ಮುರುಕು ಮರದ ಬಟ್ಟಿಲು ತೇಲಿಕೊಂಡು ಬರುತ್ತಿದೆ!” 
ಎಂದು ಒಬ್ಬಳು ಕೂಗಿದಳು. 

“ಅದರಲ್ಲಿ ಯಾವುದೋ ಹುಳುವನ್ನು ಕಟ್ಟಿಹಾಕಿದ್ದಾರೆ, ನೋಡೆ!” ಎ೦ದು ಇನ್ನೊಬ್ಬಳು 
ಕೂಗಿದಳು. 

ಅವರ ದೋಣಿ ಆ ಹುಳುವಿನ ನಾವೆಯ ಹತ್ತಿರ ಬಂತು. ಆ ಹುಡುಗಿಯರಲ್ಲಿ ಒಬ್ಬಳು ಆ 
ಸಗಣಿಹುಳುವನ್ನು ಕೈಗೆತ್ತಿಕೊ೦ಡು, ತನ್ನ ಜೇಬಿನಿ೦ದ ಒ೦ದು ಸಣ್ಣ ಕತ್ತರಿಯನ್ನು ತೆಗೆದು ಅದಕ್ಕೆ 
ಕಟ್ಟಿದ್ದ ನಾರನ್ನು ಅದಕ್ಕೆ ನೋವಾಗದ ಹಾಗೆ ಕತ್ತರಿಸಿದಳು. ದೋಣಿ ದಡಕ್ಕೆ ಬ೦ದಾಗ ಅದನ್ನು 
ಹುಲ್ಲಿನ ಮೇಲಿರಿಸಿ “ಹೋಗು, ಹುಳು, ಹೋಗು. ಹಾರುವುದಕ್ಕೆ ಆದರೆ ಹಾರಿಹೋಗು. 
ಹುಳುವಾದರೆ ತಾನೆ ಏನು? ಸ್ವಾತಂತ್ರ್ಯವೆಂದರೆ ಸಂತೋಷವಲ್ಲವೆ!” ಎಂದಳು. 


ಸಗಣಿಹುಳು ರೆಕ್ಕೆ ಬಿಚ್ಚಿಕೊಂಡು ಹಾರಿತು. ಹಾರಿತು. ಇನ್ನೂಹಾರಿತು. ಎದುರಿಗೆ ಒಂದು 
ದೊಡ್ಡ ಮನೆಯ ದೊಡ್ಡ ಕಿಟಿಕಿ ಕಾಣಿಸಿತು. ಸಗಣಿಹುಳು ಆ ಕಿಟಕಿಯ ಮೂಲಕ ಹಾರಿ, ಅಲ್ಲಿದ್ದ 
ಕುದುರೆಯ ಕತ್ತಿನ ಮೇಲೆ ಇಳಿದು ಕುಳಿತುಕೊಂಡಿತು. ಸುತ್ತ ನೋಡಿದರೆ, ತಾನು ಹಿಂದೆ 
ಬಿಟ್ಟುಹೋದ ಅದೇ ಅರಸನ ಲಾಯ! ಅದೇ ಅರಸನ ಕುದುರೆ! 

“ಸದ್ಯಃ ಮನೆಗೆ ಬಂದೆನಲ್ಲಾ!” ಎ೦ದು ಸಗಣಿಹುಳು ನಿಟ್ಟುಸಿರು ಬಿಟ್ಟು ಕುದುರೆಯ 
ಕತ್ತಿನ ಮೇಲೆ ಕುಳಿತು ಆಯಾಸ ಪರಿಹಾರ ಮಾಡಿಕೊಂಡಿತು. 

ಸ್ವಲ್ಪ ಹೊತ್ತಾದ ಮೇಲೆ “ಇದೋ, ಅರಸನ ಕುದುರೆಯ ಮೇಲೆ, ನಾನೂ ಅರಸನ 
ಹಾಗೆಯೇ ಏರಿಕೊಂಡು ಕುಳಿತಿದ್ದೇನೆ. ಹೌದು, ಆ ದಿವಸ ಲಾಳದವನು ಅದೇನು ಹೇಳಿದ? 
`ಅರಸನ ಕುದುರೆಗೆ ಚಿನ್ನದ ಎಕ್ಕಡ ಏಕೆ ಕೊಡುತ್ತಾರೆ, ಗೊತ್ತೊ?' ಎ೦ದಲ್ಲವೆ? ಹೌದು ಈಗ ನನಗೆ 
ಗೊತ್ತಾಯಿತು. ಈ ಕುದುರೆಯ ಮೇಲೆ ನಾನು ಕುಳಿತು ಸವಾರಿಮಾಡುವೆನೆಂದು ಇದಕ್ಕೆ ಚಿನ್ನದ 
ಎಕ್ಕಡ ಕೊಟ್ಟಿದ್ದಾರೆ” ಎಂದುಕೊ೦ಡಿತು. 

ಹಾಗೆಂದುಕೊಂಡದ್ದರಿಂದ ಅದರ ಮನಸ್ಸಿಗೆ ಎಷ್ಟೋ ಸಮಾಧಾನವಾಯಿತು. 
ಸೂರ್ಯನ ಕಿರಣ ಆ ಲಾಯದೊಳಕ್ಕೆ ಹೊಳೆಯಾಗಿ ಹರಿದುಬಂತು. ಸುತ್ತ ಎತ್ತಲೂ ಬೆಳಕು, 
ಪ್ರಕಾಶ, ಪ್ರಭೆ ತುಂಬಿ ಹೋಯಿತು. 

ಸಗಣಿಹುಳು ಸ೦ತೋಷದಿ೦ದ ಉಬ್ಬಿಹೋಗಿ, “ಲೋಕಸ೦ಚಾರ ಮಾಡಿಕೊ೦ಡು 
ಬ೦ದರೆ ಮನಸ್ಸು ವಿಶಾಲವಾಗುತ್ತದೆ. 'ಬ೦ದದ್ದೆಲ್ಲಾ ಬರಲಿ, ಅದು ನಮಗೆ ಒಳ್ಳೆಯದಾಗಿರಲಿ' 
ಎ೦ಬ ಭಾವನೆಯೊಂದಿದ್ದರೆ, ಈ ಪ್ರಪ೦ಚದಲ್ಲಿ ಬಾಳಿ ಬದುಕುವುದು ಅಷ್ಟೇನೂ ಕಷ್ಟವಲ್ಲ” 
ಎಂದುಕೊಂಡಿತು. 


ಬಟಾಣಿ ಹೂ 


ಹಿಂದೆ ಒಂದು ಬಟಾಣಿ ಕಾಯಿಯಲ್ಲಿ ಐದು ಬಟಾಣಿ ಕಾಳುಗಳಿದ್ದುವು. ಕಾಯಿ 
ಹಸುರಾಗಿತ್ತು ಒಳಗಿನ ಕಾಳೂ ಹಸುರಾಗಿತ್ತು; ಆದ ಕಾರಣ ಪ್ರಪ೦ಚವೆಲ್ಲಾಹಸುರಾಗಿಯೇ ಇದೆ 
ಎ೦ದು ಅವು ತಿಳಿದುಕೊ೦ಡಿದ್ದುವು. ಅದು ಸಹಜ ತಾನೆ! 

ಕಾಯಿ ಬೆಳೆಯಿತು, ಕಾಳುಗಳೂ ಬೆಳೆದುವು, ತಮ್ಮ ತಮ್ಮ ಸ್ಥಳಕ್ಕೆ ಹೊ೦ದಿಕೊಂಡು, 
ಸಾಲಾಗಿ ಕುಳಿತವು. ಸೂರ್ಯನ ಬೆಳಕು ಹೊರಗೆ ಬೆಳಗಿ ಕಾಯಿಗೆ ಕಾವು ಕೊಟ್ಟಿತು. ಮಳೆ ಅದರ 
ಮೇಲೆ ಬಿದ್ದು ಅದಕ್ಕೆ ಮೆರಗು ಬ೦ತು. ಹಗಲು ಬೆಳಕಿನಲ್ಲಿ ಅದು ಕಣ್ಣಿಗೆ ಮೃದುವಾಗಿಯೂ 
ಹಿತವಾಗಿಯೂ ಇರುತ್ತಿತ್ತು ರಾತ್ರೆಯಾಗುತ್ತಲೇ ಕಪ್ಪಾಗುತ್ತಿತ್ತು. ಅದೂ ಸಹಜ ತಾನೆ! 

ಹೀಗೆ ಬಟಾಣಿ ಕಾಳುಗಳು ಕಾಯಿಯೊಳಗೆ ಸಾಲಾಗಿ ಕುಳಿತು ದಿನದಿನಕ್ಕೆ ದೊಡ್ಡವಾಗಿ 
ಬೆಳೆದುವು. ಬೆಳೆದ ಹಾಗೆಲ್ಲಾ 'ನಾವು ಮಾಡಬೇಕಾದದ್ದು ಏನೋ ಇರಬೇಕು' ಎ೦ದು ಅವಕ್ಕೆ 
ಎನ್ನಿಸಿತು. ಆದರೆ ತಾವು ಮಾಡಬೇಕಾದದ್ದುಏನು ಎಂಬುದು ತಿಳಿಯದೆ ಸುಮ್ಮನೆ ಚಿಂತಿಸಿದುವು. 

ಅವುಗಳಲ್ಲಿ ಒ೦ದು ಕಾಳು “ಏನು, ನಾವು ಇಲ್ಲಿ ಸದಾ ಕಾಲಕ್ಕೂ ಹೀಗೇ 
ಕುಳಿತಿರಬೇಕೇನು? ಹೀಗೇ ಸುಮ್ಮನೆ ಕುಳಿತಿದ್ದರೆ ನಾವು ಕಠಿಣವಾಗಿಹೋಗುವುದಿಲ್ಲವೆ? 
ಹೊರಗಡೆ ಏನೋ ನಾವು ಮಾಡಬೇಕಾದದ್ದು ಇದೆ ಎ೦ದು ನನಗೆ ಖಂಡಿತವಾಗಿ ಎನ್ನಿಸುತ್ತದೆ” 
ಎಂದಿತು. 

ಕೆಲವು ವಾರಗಳು ಕಳೆದುವು. ಕಾಯಿ ಹಳದಿಯ ಬಣ್ಣಕ್ಕೆ ತಿರುಗಿತು ಒಳಗಿನ 
ಕಾಳುಗಳೂ ಹಳದಿಯ ಬಣ್ಣಕ್ಕೆ ತಿರುಗಿದವು. 

“ಪ್ರಪಂಚವೆಲ್ಲಾ ಹಳದಿಯಾಗುತ್ತಿದೆ ಎಂದು ತೋರುತ್ತದೆ” ಎಂದು ಅವು 
ಎ೦ದುಕೊ೦ಡವು. ಬಹುಶಃ ಅವು ಹೇಳಿದುದು ಸರಿಯೇ ಇರಬೇಕು. 

ಇದ್ದಕ್ಕಿದ್ದ ಹಾಗೆ ಯಾರೋ ಆ ಕಾಯನ್ನು ಹಿಡಿದು ಕಿತ್ತ ಹಾಗಾಯಿತು. ಯಾರ ಕೈಯೋ 
ಅದನ್ನು ಕಿತ್ತು ಇತರ ಕಾಯಿಗಳ ಜೊತಿಗೆ ಒ೦ದು ಜೇಬಿನಲ್ಲಿ ತುರುಕಿದ ಹಾಗಾಯಿತು. 

“ಅಬ್ಬ! ಈಗ ಕಾಯನ್ನು ಸುಲಿದು ನಮ್ಮನ್ನು ಬಿಡುಗಡೆ ಮಾಡುತ್ತಾರೆ” ಎ೦ದು ಒ೦ದು 
ಕಾಳು ಹೇಳಿತು. ಮಿಕ್ಕ ಕಾಳುಗಳಿಗೆ ಬೇಕಾಗಿದ್ದುದೂ ಅದೇ. 


ಆ ಐದರಲ್ಲಿಅತಿ ಚಿಕ್ಕದಾದ ಒ೦ದು ಕಾಳು “ನಮ್ಮಲ್ಲಿಯಾರು ಅತಿ ದೂರ ಓಡುತ್ತಾರೋ 
ನೋಡಬೇಕು” ಎಂದಿತು. 

ಅವುಗಳಲ್ಲಿ ಅತಿ ದೊಡ್ಡದಾದ ಬಟಾಣಿ “ಏನು ಆಗಬೇಕೋ ಅದು ಆಗಿಯೇ 
ಆಗುತ್ತದೆ” ಎ೦ದಿತು. 

ಫಳ್ಳೆ೦ದು ಕಾಯಿ ಸೀಳಿತು. ಐದು ಕಾಳುಗಳೂ ಬೆಳಗುವ ಬಿಸಿಲಿಗೆ ಉರುಳಿದುವು. ಅವು 
ಐದೂ ಒ೦ದು ಸಣ್ಣಮಗುವಿನ ಕೈಯಲ್ಲಿ ಮಲಗಿದುವು. ಆ ಹುಡುಗ ಅವುಗಳನ್ನು ತನ್ನ ಕೈಯಲ್ಲಿ 
ಬಿಗಿಯಾಗಿ ಹಿಡಿದು, “ಈ ಬಟಾಣಿ ನನ್ನ ಪೆಟ್ಟಲಿಗೆ ಸರಿಯಾಗಿ ಆಗುತ್ತದೆ” ಎಂದುಕೊಂಡು, 
ಒಡನೆಯೆ ಒಂದು ಬಟಾಣಿಯನ್ನು ಪೆಟ್ಟಲಿನ ಕೊಳವೆಗೆ ಹಾಕಿ, ನೆಲದ ಮೇಲೆ ಪೆಟ್ಟಿದ. 

ಆ ಬಟಾಣಿ “ಇದೋ ನಾನು ಗಗನಕ್ಕೆ ಚಿಮ್ಮುತ್ತೇನೆ. ನಿಮ್ಮಕ್ಕೆಲಾದರೆ ನನ್ನನ್ನುಹಿಡಿಯಿರಿ 
ನೋಡೋಣ” ಎಂದು ಚಿಮ್ಮಿತು. 

ಎರಡನೆಯ ಕಾಳು “ನಾನು ನೇರವಾಗಿ ಹೋಗಿ ಸೂರ್ಯನನ್ನೇ ಭೇದಿಸುತ್ತೇನೆ” ಎ೦ದು 
ತಾನೂ ಚಿಮ್ಮಿತು. 

ಅದರ ಪಕ್ಕದಲ್ಲಿದ್ದ ಇನ್ನೆರಡು “ಎಲ್ಲಿಗೆ ಹೋದರೂ ಒಂದೇ. ಹೋದ ಕಡೆ 
ನಿದ್ರೆಮಾಡಿದರಾಯಿತು” ಎ೦ದುಕೊ೦ಡವು. ಹಾಗೆ೦ದುಕೊ೦ಡದ್ದಕ್ಕೆ ಸರಿಯಾಗಿ ಅವು ನೆಲದ 
ಮೇಲೆ ಬಿದ್ದು ಸ್ವಲ್ಪದೂರ ಉರುಳಿ, ಒ೦ದು ಕಡೆ ನಿ೦ತವು. ಆದರೆ ಹುಡುಗನೇನೂ ಅವುಗಳನ್ನು 
ಸುಮ್ಮನೆ ಬಿಡಲಿಲ್ಲ. ಅವುಗಳನ್ನೂ ಪೆಟ್ಟಲಿಗೆ ಹಾಕಿ ಪೆಟ್ಟಿದ. “ಮಿಕ್ಕವುಗಳಿಗಿ೦ತ ನಾವು ಇನ್ನೂ 
ಮುಂದೆ ಹೋಗುತ್ತೇವೆ” ಎ೦ದುಕೊ೦ಡವು. 

ಕಡೆಯ ಕಾಳು ಮಾತ್ರ ಪೆಟ್ಟಿಲಿನಿಂದ ಸಿಡಿಯುವಾಗ “ಏನು ಆಗ ಬೇಕೋ ಅದು 
ಆಗಿಯೇ ಆಗುತ್ತದೆ” ಎಂದುಕೊಂಡೇ ಸಿಡಿಯಿತು. ಸೂರಿನ ಹತ್ತಿರ ಕಿಟಕಿಯ ಹಲಗೆಗೆ ತಗುಲಿ, 
ಹೊರಗಿನ ಗೋಡೆಯ ಬಿರುಕಿನಲ್ಲಿ ಬಿತ್ತು. ಬಿರುಕಿನಲ್ಲಿದ್ದ ಮೃದುವಾದ ಮಣ್ಣಿನ ಮಧ್ಯ ಪಾಚಿಯ 
ನಡುವೆ ಆ ಕಾಳು ಮುಚ್ಚಿಹೋಯಿತು. ಅಲ್ಲಿ ಅದು ಸೆರೆ ಸಿಕ್ಕಿ ಕಣ್ಣಿಗೆ ಕಾಣದ ಹಾಗೆ ಮಲಗಿದ್ದರೂ 
ಅದು ದೇವರ ದೃಷ್ಟಿಯಿಂದ ಮರೆಯಾಗಿರಲಿಲ್ಲ. 

“ಏನು ಆಗಬೇಕೋ ಅದು ಆಗಿಯೇ ಆಗುತ್ತದೆ.” ಎ೦ದು ಆ ಕಾಳು ತನಗೆ ತಾನೇ 
ಹೇಳಿಕೊ೦ಡಿತು. 


ಆ ಕಿಟಕಿಯಿದ್ದ ಅಟ್ಟದಲ್ಲಿ ಒಬ್ಬಳು ಬಡವಿ ಇದ್ದಳು. ಅವಳು ದಿನವೂ ಹೊರಗೆ ಹೋಗಿ 
ಕೂಲಿ ಮಾಡಿಕೊಂಡು ಸಂಪಾದಿಸಿ ಬದುಕುತ್ತಿದ್ದಳು. ಆದರೂ, ಎಷ್ಟೇ ದುಡಿದರೂ ಅವಳ 
ದಾರಿದ್ರ್ಯ ಏನೂ ಕಡಿಮೆಯಾಗಲಿಲ್ಲ ಅದೇ ಅಟ್ಟದಲ್ಲಿ ಅವಳ ಒಬ್ಬಳೇ ಮಗಳು, ಇನ್ನೂ ಚಿಕ್ಕ 
ವಯಸ್ಸಿನವಳು, ರೋಗಗ್ರಸ್ತಳಾಗಿ ಒ೦ದು ವರುಷದಿ೦ದ ಹಾಸಿಗೆ ಹಿಡಿದು ಮಲಗಿದ್ದಳು. ಅವಳು 
ಬದುಕುತ್ತಾಳೋ ಅಥವಾ ಸಾಯುತ್ತಾಳೋ ಎಂಬುದು ಸಂದೇಹವಾಗಿತ್ತು. 

“ಸರಿ, ಇವಳೂ ಇವಳ ತ೦ಗಿಯ ಜೊತೆಗೇ ಹೋಗುತ್ತಾಳೆ. ನನಗೆ ಎರಡು ಮಕ್ಕಳಿದ್ದುವು. 
ಅವು ಎರಡನ್ನೂ ಕಾಪಾಡುವುದು ನನಗೇನೂ ಸುಲಭವಾಗಿರಲಿಲ್ಲ ಆದರೆ ದಯಾಮಯನಾದ 
ದೇವರು ನನ್ನ ಕಷ್ಟವನ್ನು ನೋಡಲಾರದೆ ಒ೦ದು ಮಗುವಿನ ಪಾಲನೆಯನ್ನು ತಾನು 
ವಹಿಸಿಕೊ೦ಡ. ನಾನಾದರೂ ಉಳಿದ ಮಗುವಿನ ರಕ್ಷಣೆಯನ್ನುಸ೦ತೋಷದಿ೦ದ ಮಾಡುತ್ತಿದ್ದೇನೆ. 
ಆದರೆ ಎರಡು ಮಕ್ಕಳೂ ಒಬ್ಬರನ್ನೊಬ್ಬರು ಅಗಲಬಾರದೆಂದು ದೈವೇಚ್ಛೆಯೋ ಏನೋ! ಇವಳೂ 
ತನ್ನತ೦ಗಿಯ ಜೊತೆಗೇ ಹೋಗುವಳೋ ಏನೋ!” ಎಂದು ಆ ತಾಯಿ ಎಂದುಕೊಂಡಳು. ಆದರೆ 
ಆ ಕಾಯಿಲೆ ಹುಡುಗಿ ಮಾತ್ರ ಸದ್ದಿಲ್ಲದೆ, ಶಾಂತವಾಗಿ, ತನ್ನ ತಾಯಿಗೆ ಏನೂ ತೊಂದರೆ ಕೊಡದೆ, 
ಮಲಗಿದ ಕಡೆಯಲ್ಲಿ ಹಾಗೇ ಮಲಗಿರುತ್ತಿದ್ದಳು. 

ವಸ೦ತಮಾಸ ಬಂತು. ಒ೦ದು ದಿನ ಬೆಳಗ್ಗೆ ಸೂರ್ಯ ತನ್ನ ಪ್ರಕಾಶವನ್ನು ಚೆಲ್ಲುತ್ತ ಆ 
ಅಟ್ಟಿದ ಕಿಟಕಿಯ ಮೂಲಕ ತನ್ನ ಕಿರಣಗಳನ್ನು ಒಳಕ್ಕೆ ಎಸೆದ. ಆಗ ತಾನೆ ಆ ತಾಯಿ ತಾನು 
ಕೆಲಸಮಾಡುವುದಕ್ಕೆ ಹೊರಟಿದ್ದಳು. ಆಗ ಕಾಯಿಲೆ ಹುಡುಗಿ, ಕಿಟಿಕಿಯ ಬುಡದ ಗಾಜನ್ನೇ 
ದೃಷ್ಟಿಸುತ್ತ “ಅಮ್ಮ ಅದೇನದು, ಕಿಟಿಕಿಯಲ್ಲಿಹಸುರಾಗಿ ಇಣಿಕಿ ನೋಡುತ್ತಿರುವುದು? ಅದೇನೋ 
ಗಾಳಿಗೆ ಅಲುಗಾಡುತ್ತಿದೆ, ನೋಡು” ಎ೦ದು ಕರೆದಳು. 

ತಾಯಿ, ಹೊರಟಿದ್ದವಳು, ನಿಂತು, ಕಿಟಕಿಯನ್ನು ಅರ್ಧ ತೆರೆದು, “ಓ ಯಾವುದೋ 
ಪುಟ್ಟ ಬಟಾಣಿ! ಇಲ್ಲೇ ಬೇರು ಬಿಟ್ಟು ಮೊಳಕೆ ಒಡೆದಿದೆ! ಇದರ ಹಸುರು ಎಲೆ ನೋಡು! 
ಇದೆಲ್ಲಿಂದ ಬಂತು, ಇಲ್ಲಿ? ಆಯಿತಲ್ಪ ಮಗು. ನಿನಗೆ ಆಟವಾಡುವುದಕ್ಕೆ ಒಂದು ತೋಟವೇ 
ಸಿಕ್ಕಿದ ಹಾಗಾಯಿತು” ಎ೦ದು ಮಗುವಿನ ಹಾಸಿಗೆಯನ್ನು ಕಿಟಿಕಿಯ ಹತ್ತಿರಕ್ಕೆ ಎಳೆದು, ತಾನು ತನ್ನ 
ಕೂಲಿಕೆಲಸಕ್ಕೆ ಹೊರಟಳು. 

ಸಂಜೆ ತಾಯಿ ಹಿಂದಿರುಗಿ ಬಂದಾಗ “ಅಮ್ಯಾ ಇನ್ನು ನಾನು ಬೇಗನೆ ಗುಣವಾಗುತ್ತೇನೆ. 
ಈ ದಿನವೆಲ್ಲಾ ಬಿಸಿಲು ಎಷ್ಟು ಪ್ರಕಾಶಮಾನವಾಗಿತ್ತು! ಈ ಬಟಾಣಿ ಕೂಡ ಹೇಗೆ ಬೆಳೆಯುತ್ತಿದೆ, 


ನೋಡು. ನಾನೂ ಹೀಗೆಯೇ ಗುಣವಾಗಿ, ನಾನೂ ಬಿಸಿಲಿನಲ್ಲಿ ಆಡಲು ಹೊರಗೆ ಹೋಗುತ್ತೇನೆ” 
ಎ೦ದು ಆ ಕಾಯಿಲೆ ಹುಡುಗಿಯೆ೦ದಳು. 

ತಾಯಿಯಾದರೋ ಹುಡುಗಿಯ ಮಾತು ನಿಜವಾಗುವುದೆ೦ದು ನ೦ಬಲಾರಳು. 
ಆದರೂ “ದೇವರು ನಿನ್ನ ಇಷ್ಟವನ್ನು ಪೂರೈಸಲಿ” ಎಂದಳು. ತನ್ನ ಮಗುವಿಗೆ ಹೀಗೆ 
ಬದುಕುವೆನೆಂಬ ಭರವಸೆಯನ್ನು ಉಂಟುಮಾಡಿದೆ ಆ ಹಸಿರು ಬಳ್ಳಿ ಗಾಳಿಗೆ ಸಿಕ್ಕಿ 
ಮುರಿದುಹೋಗದಿರಲೆಂದು ಅದರ ಪಕ್ಕದಲ್ಲಿ ಒ೦ದು ಕೋಲನ್ನು ಚುಚ್ಚಿ ಅದಕ್ಕೆ ಆ ಬಳ್ಳಿಯನ್ನು 
ಹಬ್ಬಿಸಿದಳು. ಬಳ್ಳಿ ಬೆಳೆದಾಗ ಹಬ್ಬಿಕೊಳ್ಳುವುದಕ್ಕೆ ಅನುಕೂಲವಾಗಲೆ೦ದು ಕಿಟಿಕಿಯ 
ಮೇಲುಕಟ್ಟಿಗೆ ದಾರ ಕಟ್ಟಿದಳು. ಬಳ್ಳಿ ಬೆಳೆಯಿತು, ದಿನದಿನಕ್ಕೂ ಹಬ್ಬಿತು. 

ಒ೦ದು ದಿನ ಬೆಳೆಗ್ಗೆ ಆ ಮುದುಕಿ “ಓಹೋ, ಒ೦ದು ಹೂ ಕೂಡ ಬಂದುಬಿಟ್ಟಿದೆ!” 
ಎ೦ದಳು. ತನ್ನ ಕಾಯಿಲೆ ಮಗಳು ಗುಣಮುಖವಾಗಿ ಚೇತರಿಸಿಕೊಳ್ಳುವಳೆ೦ದು ಈಗ ಅವಳಿಗೆ 
ನಂಬಿಕೆ ಸ್ವಲ್ಪಸ್ವಲ್ಪವಾಗಿ ಬಂದಿತು. ಕೆಲವು ದಿವಸಗಳಿಂದ ಈಚೆಗೆ ಮಗು ಗೆಲುವಾಗಿ 
ನಗುಮುಖದಿಂದ ಮಾತಾಡುತ್ತಿದ್ದಾಳೆ ಎ೦ಬುದನ್ನೂಬೆಳಗಾಗುತ್ತಲೇ ಹಾಸಿಗೆಯಲ್ಲಿಹಾಗೇ ಎದ್ದು 
ಒರಗಿಕೊ೦ಡು ಒ೦ದೇ ಒ೦ದು ಬಟಾಣಿ ಬಳ್ಳಿಯಿದ್ದ ತನ್ನ ತೋಟವನ್ನು ಸ೦ತೋಷ ತುಳುಕುವ 
ಕಣ್ಣುಗಳಿಂದ ದಿಟ್ಟಿಸುತ್ತಿದ್ದಾಳೆ ಎಂಬುದನ್ನೂಜ್ಞಾಪಿಸಿಕೊ೦ಡಳು. 

ಒಂದು ವಾರ ಮುಗಿಯುವುದರೊಳಗಾಗಿ ಆ ಕಾಯಿಲೆ ಹುಡುಗಿ ಒಂದು ಇಡಿಯ 
ಗಂಟೆಯ ಕಾಲ ಕಿಟಿಕಿಯ ಹತ್ತಿರ ಸುಖದಿಂದ ಕುಳಿತಿದ್ದಳು. ಕಿಟಿಕಿಯ ಹೊರಗಡೆ ಆ ಸಣ್ಣ ಬಳ್ಳಿ. 
ಅದರಲ್ಲಿ ನಸುಗೆಂಪಿನ ಬಟಾಣಿ ಹೂ ಅರಳಿಕೊಂಡಿತ್ತು. ಪುಟ್ಟಹುಡುಗಿ ಕೆಳಗೆ ಬಗ್ಗಿ ಆ ಬಳ್ಳಿಯ 
ಕೋಮಲವಾದ ಎಲೆಗಳಿಗೆ ಮೃದುವಾಗಿ ಮುತ್ತಿಕ್ಕಿದಳು. ಆ ದಿವಸ ಅವಳ ಪಾಲಿಗೆ ಹಬ್ಬದ 
ದಿವಸವಾಗಿತ್ತು 

ತಾಯಿ ಮಗಳ ಹಿಗ್ಗನ್ನು ಕ೦ಡು, ಆ ಹೂವನ್ನು ಸಾಕ್ಷಾತ್‌ ದೇವದೂತನೆಂದೇ ಭಾವಿಸಿ, 
“ಆ ದೇವರೇ ಈ ಬಟಾಣಿಯನ್ನು ಇಲ್ಲಿ ನೆಟ್ಟು ಇಲ್ಲಿ ಬೆಳೆಸಿದವನು. ನನಗೂ ನನ್ನ ಮಗುವಿಗೂ 
ಹೊಸ ಜೀವವನ್ನುತು೦ಬಲು ಆತನೇ ಇದನ್ನು ಇಲ್ಲಿ ಹಬ್ಬಿಸಿದವನು” ಎ೦ದು ತಾನೂ ಹಿಗ್ಗಿದಳು. 

ಆದರೆ, ಆ ಉಳಿದ ಕಾಳುಗಳ ಗತಿ ಏನಾಯಿತು? “ನಿಮ್ಮ ಕೈಲಾದರೆ ನನ್ನನ್ನು 
ಹಿಡಿದುಕೊಳ್ಳಿ” ಎ೦ದು ಸಿಡಿಯಿತಲ್ಯಾ ಆ ಬಟಾಣಿ ಒ೦ದು ಮನೆಯ ಮಾಳಿಗೆಯ ಮೇಲೆ ಬಿತ್ತು. 
ಅದನ್ನು ಯಾವುದೋ ಪಾರಿವಾಳ ಕವಳಿಸಿಬಿಟ್ಟಿತು. ಆ ಇನ್ನೆರಡು, “ಎಲ್ಲಿ ಬಿದ್ದರೆ ಅಲ್ಲೇ ನಿದ್ರೆ 


ಹೋದೇವು” ಎಂದುಕೊಂಡ ಆ ಸೋಮಾರಿ ಬಟಾಣಿಗಳು ಅವು ಕೂಡ ಪಾರಿವಾಳಗಳ 
ಹೊಟ್ಟೆಗೆ ಸೇರಿ, ತಮ್ಮ ಜನ್ಮವನ್ನು ಸಾರ್ಥಕ ಮಾಡಿಕೊ೦ಡವು. ಆದರೆ ನಾಲ್ಕನೆಯದು ಮಾತ್ರ 
“ಸೂರ್ಯನನ್ನು ಭೇದಿಸುತ್ತೇನೆ” ಎ೦ದು ಸಿಡಿದ ಬಟಾಣಿ, ಯಾವುದೋ ಬಚ್ಚಲಿಗೆ ಬಿದ್ದು ಅಲ್ಲಿನ 
ಕೊಚ್ಚೆ ನೀರಿನಲ್ಲಿ ಅನೇಕ ದಿನ, ಅನೇಕ ವಾರ ನಿಂತು ನೀರು ಕುಡಿದು ಕುಡಿದು ಊದಿಕೊಂಡಿತು. 

“ನನಗೆ ಒಳ್ಳೇ ಚೆನ್ನಾಗಿ ಬೊಜ್ಜು ಬರುತ್ತಿದೆಯಲ್ಲ ಹೀಗಾದರೆ ನಾನು 
ಬಿರಿದುಹೋಗುವುದು ಖಂಡಿತ. ನಾವು ಒಬ್ಬಿಗೆ ಹುಟ್ಟಿದ ಐವರು ಅಣ್ಣತಮ್ಮಂದಿರಲ್ಲಿ ನಾನು 
ಒಬ್ಬನೇ ಎಂದು ಕಾಣುತ್ತದೆ, ಹೀಗೆ ಊದಿ, ಬೊಜ್ಜು ಬೆಳೆಸಿ ಬಿರಿದವನು!” ಎಂದು ಆ 
ನಾಲ್ಕನೆಯದು ಎಂದುಕೊಂಡಿತು. ಬಚ್ಚಲು “ಹೌದು, ಹೌದು” ಎ೦ದು ಅದರ ಅಭಿಪ್ರಾಯವನ್ನು 
ಅನುಮೋದಿಸಿತು. 

ಆದರೆ ಆ ಅಟ್ಟದ ಕಿಟಕಿಯನ್ನು ತೆರೆದು, ಕಣ್ಣುಗಳು ಫಳಫಳನೆ ಮಿರುಗುತ್ತ ಕೆನ್ನೆಯ 
ಮೇಲೆ ಗುಲಾಬಿಯ ಬಣ್ಣ ಮಿನುಗುತ್ತ ನಿಂತಿದ್ದ ಪುಟ್ಟ ಕನ್ಯೆ ತನ್ನ ತೆಳುವಾದ ಕೈಗಳಿ೦ದ ಬಟಾಣಿ 
ಹೂವನ್ನುಮೃದುವಾಗಿ ಸವರಿ, ದೇವರ ಅಪಾರವಾದ ದಯೆಗೆ ಕೃತಜ್ಞತೆಯನ್ನು ಸಮರ್ಪಿಸಿದಳು. 

ಬಚ್ಚಲು ಮಾತ್ರ “ಏನೇ ಹೇಳಿದರೂ, ನನ್ನ ಬಟಾಣಿಯ ಸಮ ಬೇರೆ ಯಾವುದೂ ಇಲ್ಲ” 
ಎಂದಿತು. 


ಹ೦ದಿಕುರುಬ 


ಹಿಂದೆ ಒಬ್ಬಾನೊಬ್ಬ ರಾಜಕುಮಾರನಿದ್ದ ಅವನಿಗೆ ತನ್ನ ಸ್ವಂತವಾದ ಒಂದು 
ರಾಜ್ಯವಿತ್ತಾದರೂ, ಹಣ ಇದ್ದದ್ದು ತು೦ಬ ಸ್ವಲ್ಪವೇ. ಆದರೂ ಮದುವೆ ಮಾಡಿಕೊಂಡು 
ಹೆ೦ಡತಿಯನ್ನು ಕಾಪಾಡುವುದಕ್ಕೆ ಸಾಕಾದಷ್ಟು ಇದ್ದಕಾರಣ, ನೆರೆಯ ದೇಶದ ಚಕ್ರವರ್ತಿಯ 
ಮಗಳನ್ನು ಮದುವೆ ಮಾಡಿಕೊಳ್ಳಬೇಕೆಂದು ನಿಶ್ಚಯಿಸಿದನು. 

ಹೀಗೆ ಆ ಚಕ್ರವರ್ತಿಯ ಅರಮನೆಗೆ ಹೋಗಿ, 'ನೀನು ನನ್ನನ್ನು 
ಮದುವೆಯಾಗುತ್ತೀಯಾ?' ಎ೦ದು ಆ ಚಕ್ರವರ್ತಿಯ ಮಗಳನ್ನುಕೇಳಿದ ಆ ಬಡರಾಜಕುಮಾರನ 
ಧೈರ್ಯವೇ ಧೈರ್ಯ! ಆ ರಾಜಕುಮಾರ ಬಡವನಾದರೂ ಸುತ್ತಮುತ್ತ ಎಲ್ಲೆಲ್ಲೂ ಅವನು 
ಹೆಸರುವಾಸಿಯಾಗಿದ್ದ ಅವನು ಹಾಗೆ ಕೇಳುವುದೇ ತಡ, 'ಆಗಬಹುದು' ಎ೦ದು ಹೇಳುವುದಕ್ಕೆ 
ನೂರಾರು ಜನ ರಾಜಕುಮಾರಿಯರು ಕಾಯ್ದಿದ್ದರು. 

ಆದರೆ ಆ ಚಕ್ರವರ್ತಿಯ ಮಗಳು ಏನು ಉತ್ತರ ಕೊಟ್ಟಳು? ಏನು ಉತ್ತರ ಕೊಟ್ಟಳೋ 
ನೋಡೋಣ, ತಾಳಿ. 

ಆ ರಾಜಕುಮಾರನ ತಂದೆಯ ಸಮಾಧಿಯ ಹತ್ತಿರ ಒಂದು ತೀರ ಅಪೂರ್ವವಾದ 
ಗುಲಾಬಿಗಿಡ ಬೆಳೆದಿತ್ತು ಅದರಲ್ಲಿ ಐದು ವರುಷಗಳಿಗೆ ಒಂದುಸಲ ಹೂ ಬಿಡುತ್ತಿತ್ತು. ಆಗ ಕೂಡ 
ಅಲ್ಲಿ ಬಿಡುತ್ತಿದ್ದುದು ಒಂದೇ ಒ೦ದು ಗುಲಾಬಿಹೂ. ಅದು ಹೊರತು ಒಂದು ಮೊಗ್ಗು ಕೂಡ 
ಬಿಡುತ್ತಿರಲಿಲ್ಲ. ಆದರೆ ಆ ಒ೦ದು ಗುಲಾಬಿಯ ಪರಿಮಳ ಎಷ್ಟು ಸವಿಯಾಗಿತ್ತೆಂದರೆ- ಅದರ 
ವಾಸನೆ ನೋಡಿದ ಜನ ತಮ್ಮಕಷ್ಟಗಳನ್ನೂದುಃಖಗಳನ್ನೂ ಆ ಹೊತ್ತಿಗೆ ಮರೆತುಬಿಡುತ್ತಿದ್ದರು. 

ಈ ಗುಲಾಬಿಗಿಡವೊ೦ದೇ ಅಲ್ಲದೆ ಆ ರಾಜಕುಮಾರನ ಹತ್ತಿರ ಒ೦ದು ಅಪೂರ್ವವಾದ 
ಕೋಗಿಲೆಯೂ ಇತ್ತು. ಅದು ಕಿವಿಗೆ ಇಂಪಾಗುವಂತೆ ಹಾಡುತ್ತಿದ್ದರೆ- ಪ್ರಪಂಚದಲ್ಲಿನ ಎಲ್ಲಾ 
ಲಲಿತವಾದ ಸ್ವರಗಳೂ ಅದರ ಕೊರಳಿನಲ್ಲಿಯೇ ಕುಳಿತಿರುವುದೋ ಎನ್ನಿಸುತ್ತಿತ್ತು. 

ಇಂಥ ಗುಲಾಬಿಗಿಡವನ್ನೂ ಕೋಗಿಲೆಯನ್ನೂ ಆ ರಾಜಕುಮಾರನು ಆ ಚಕ್ರವರ್ತಿಯ 
ಮಗಳಿಗೆ ಮೀಸಲೆಂದು ತೆಗೆದಿಟ್ಟಿನು. 

ಹೂವಿನ ಗಿಡವನ್ನೂಕೋಗಿಲೆಯನ್ನೂಜೋಪಾನದಿಂದ ಪ್ರತ್ಯೇಕವಾಗಿ ಎರಡು ಬೆಳ್ಳಿಯ 
ಪಾತ್ರೆಗಳಲ್ಲಿ ಮುಚ್ಚಿ ಅವುಗಳನ್ನು ಚಕ್ರವರ್ತಿಯ ಮಗಳಿಗಾಗಿ ಅರಮನೆಗೆ ಕಳುಹಿಸಿದನು. 


ಶು 


ಅರಮನೆಯ ಸಭಾಭವನದಲ್ಲಿ ಚಕ್ರವರ್ತಿಯ ಮಗಳು ತನ್ನ ಸಖಿಯರೊಡನೆ ವಿನೋದದಿಂದ 
ಇದ್ದ ಸಮಯದಲ್ಲಿ ಆ ಎರಡು ಪಾತ್ರೆಗಳೂ ಬ೦ದವು. ಚಕ್ರವರ್ತಿಯ ಆಜ್ಞೆಯಂತೆ ಅಲ್ಲೇ ಆ 
ಎರಡು ಪಾತ್ರೆಗಳನ್ನೂ ಬಿಚ್ಚಿದರು. ಚಕ್ರವರ್ತಿಯ ಮಗಳು ಸ೦ತೋಷದಿ೦ದ ಚಪ್ಪಾಳೆ ತಟ್ಟುತ್ತ 
“ಆಹಾ! ಒಳಗೆ ಒ೦ದು ಬೆಕ್ಕಿನ ಮರಿ ಇದ್ದರೆ ಎಷ್ಟು ಚೆನ್ನಾಗಿರುತ್ತದೊ!” ಎ೦ದು ಬಯಸಿದಳು. 

ಅವಳು ಹಾಗೆನ್ನುತ್ತಿರುವಾಗ ಒಂದು ಬೆಳ್ಳಿಯ ಪಾತ್ರೆಯನ್ನು ಬಿಚ್ಚಿದರು. ಅದರೊಳಗಿದ್ದ 
ಸುಂದರವಾದ ಗುಲಾಬಿಯ ಗಿಡವನ್ನೂ ಪರಿಮಳವನ್ನು ಪನಸರಿಸುತ್ತಿದ್ದ ಒಂಟ ಗುಲಾಬಿಯ 
ಹೂವನ್ನೂ ಕ೦ಡರು. 

“ಆಹಾ, ಎಷ್ಟು ಚೆಲುವಾಗಿದೆ. ಗುಲಾಬಿಯ ಮಾಟ ಎಷು ಚೆನ್ನಾಗಿದೆ!” ಎಂದು 
ಸಖಿಯರೆಲ್ಲರೂ ಅದನ್ನು ಹೊಗಳಿದರು. 

ಚಕ್ರವರ್ತಿ ಕೂಡ “ಇಂಥ ಹೂವು ನಿಜವಾಗಿಯೂ ಅಪೂರ್ವವಾದದ್ದು ತುಂಬ 
ಮನೋಹರವಾಗಿದೆ” ಎಂದನು. 

ಆದರೆ ಚಕ್ರವರ್ತಿಯ ಮಗಳು ಕೈ ನೀಡಿ ಆ ಗಿಡವನ್ನು ಮುಟ್ಟಿದಾಗ “ಇದು 
ಚಮತ್ಕಾರದಿಂದ ಮಾಡಿದ ಕೃತಕವಾದ ಗಿಡವಲ್ಪ ಇದು ನಿಜವಾದ ಗಿಡವೇ!” ಎ೦ದು ಹೇಳುತ್ತ 
ಸಂತೋಷದಿಂದ ಎರಡು ಕಣ್ಣೀರು ಹಾಕಿದಳು. 

ಸಖಿಯರು “ಛೆಛೆ! ನಿಜವಾದ ಗಿಡದಲ್ಲಿ ಇಂತಹ ಹೂ ಬಿಡುವುದು ಸಾಧ್ಯವೇ ಇಲ್ಲ” 
ಎಂದರು. 

ಚಕ್ರವರ್ತಿ “ಇರಲಿ, ಇರಲಿ. ಇನ್ನೊಂದು ಪಾತ್ರೆಯಲ್ಲಿ ಏನಿದೆಯೋ ನೋಡೋಣ?” 
ಎ೦ದ. ಆದರೆ ಒಳಗಿನಿ೦ದ ಕೋಗಿಲೆ ಹೊರಗೆ ಬ೦ತು, ಅದ್ಭುತವಾಗಿ ಹಾಡಿತು. ಏನು ಮಹಾ, 
ಒಂದು ಗಿಡವನ್ನು ಕಳುಹಿಸಿದನಲ್ಲ ಎ೦ದು ಕೋಪಗೊಳ್ಳುತ್ತಿದ್ದ ಚಕ್ರವರ್ತಿ ಅದರ ಹಾಡು ಕೇಳಿ 
ಸ್ಪಲ್ಪ ಶಾಂತನಾದನು. 

“ಅದ್ಭುತ! ಅಪೂರ್ವ! ಅಶ್ಚರ್ಯ!” ಎ೦ದು ಸಖಿಯರೆಲ್ಲರೂ ಆದನ್ನುಮೆಚ್ಚಿಕೊ೦ಡರು. 

ಅಲ್ಲಿಯೇ ಇದ್ದ ಮಂತ್ರಿ “ಆ ಹಕ್ಕಿಯ ಹಾಡನ್ನು ಕೇಳಿದರೆ ನಮ್ಮ ಚಕ್ರವರ್ತಿನಿ ತನ್ನ 
ತವರುಮನೆಯಿಂದ ತಂದ ಸಂಗೀತದ ಪೆಟ್ಟಿಗೆಯ ನೆನಪು ಬರುತ್ತದೆ. ಆ ಪೆಟ್ಟಿಗೆಯ ಕೀಲು 
ತಿರುಗಿಸಿದರೆ, ನಿಜವಾದ ಕೋಗಿಲೆ ಹಾಡಿದ ಹಾಗೆಯೇ ಹಾಡು ಕೇಳಿಸುತ್ತಿತ್ತು” ಎಂದನು. 


“ಹೌದು, ಮಂತ್ರಿ” ಎಂದು ಚಕ್ರವರ್ತಿ ಸತ್ತುಹೋಗಿದ್ದ ತನ್ನ ಹೆಂಡತಿಯನ್ನು 
ಜ್ಞಾಪಿಸಿಕೊ೦ಡು, ಮಗುವಿನ ಹಾಗೆ ಗಳಗಳ ಅಳುತ್ತಾ ಕುಳಿತನು. 

ಚಕ್ರವರ್ತಿಯ ಮಗಳು “ಆ ಗಿಡ ನಿಜವಾದ ಗಿಡವೇ ಆದ ಹಾಗೆ ಇದೂ ನಿಜವಾದ 
ಕೋಗಿಲೆಯೇ ಅಲ್ಲತಾನೆ?” ಎಂದಳು. 

ಆ ಗಿಡವನ್ನೂ ಕೋಗಿಲೆಯನ್ನೂ ತ೦ದ ಆ ಬಡರಾಜಕುಮಾರನ ದೂತ “ಹೌದು, ಇದು 
ನಿಜವಾದ ಹಕ್ಕಿಯೇ!” ಎಂದ. 

ಆಗ ಚಕ್ರವರ್ತಿಯ ಮಗಳು “ಹಾಗಾದರೆ ಅದು ಹಾರಿಹೋಗಲಿ” ಎಂದಳು. 
ಬಡರಾಜಕುಮಾರನೇನಾದರೂ ತನ್ನನ್ನು ವರಿಸುವುದಕ್ಕೆ ಬಂದರೆ ಅವನ ಮುಖವನ್ನು ಕೂಡ 
ನೋಡುವುದಿಲ್ಲವೆಂದು ನಿಶ್ಚಯಿಸಿಕೊ೦ಡಳು. 

ಆದರೆ ಅವಳು ನಿರಾಕರಿಸಿದ್ದರಿಂದ ರಾಜಕುಮಾರನು ಏನೂ ನಿರುತ್ನಾಹಿಯಾಗಲಿಲ್ಲ 
ಮನೆಗೆ ಹಿಂದಿರುಗಿ ಹೋಗಿ, ತನ್ನಮುಖ ಕ೦ದಾಗುವಂತೆ ಬಣ್ಣಹಾಕಿಕೊ೦ಡು, ಕರಿಯ ಕೂದಲು 
ಕೆದರಿಕೊಂಡು, ಹರಕು ಬಟ್ಟೆ ಉಟ್ಟು ಹೊದೆದು, ಅರಮನೆಯ ಬಾಗಿಲಿಗೆ ಬಂದು, 
ಚಕ್ರವರ್ತಿಯನ್ನು ಕಾಣಬೇಕೆ೦ದು ಬಯಸಿದ. 

ಒಡನೆಯೆ ಅವನನ್ನು ಒಳಗೆ ಬಿಟ್ಟರು. ಅವನು ನೆಲದವರೆಗೆ ಬಗ್ಗಿ “ನಮಸ್ಕಾರ, 
ಚಕ್ರವರ್ತಿಗಳೇ. ನಿಮ್ಮ ಅರಮನೆಯಲ್ಲಿ ಕೆಲಸಕ್ಕೆ ಒಬ್ಬ ಆಳು ಬೇಕಾಗಿದ್ದಾನಂತೆ. ನನ್ನನ್ನು 
ನೇಮಿಸಿಕೊಳ್ಳುತ್ತೀರಾ?” ಎ೦ದು ಕೇಳಿದ. 

ಚಕ್ರವರ್ತಿ “ನಿನಗೆ ಒಪ್ಪುವಂಥ ಕೆಲಸ ಯಾವುದೂ ಇದ್ದಹಾಗಿಲ್ಲ” ಎ೦ದು ಹೇಳುತ್ತ 
ಹಾಗೆಯೇ “ತಾಳು ತಾಳು. ನಮ್ಮ ಅರಮನೆಯಲ್ಲಿ ತುಂಬ ಹಂದಿಗಳಿವೆ. ಅವುಗಳನ್ನು 
ನೋಡಿಕೊಳ್ಳುವುದಕ್ಕೆ ಒಬ್ಬ ಹ೦ದಿಕುರುಬ ಬೇಕಾಗಿತ್ತು” ಎ೦ದನು. 

ಹೀಗೆ ಆ ಬಡರಾಜಕುಮಾರನು ವೇಷ ಮರೆಸಿಕೊಂಡು ಬಂದು, ಚಕ್ರವರ್ತಿಯ 
ಅರಮನೆಯಲ್ಲಿ ಹಂದಿಕುರುಬನಾದನು. 

ಹಂದಿಗಳ ರೊಪ್ಪಕ್ಕೆ ಹತ್ತಿರವಾಗಿ ಅವನಿಗೆ ಒ೦ದು ಮುರುಕಲು ಕೊಟಿಡಿ ಕೊಟ್ಟಿದ್ದರು. 
ಅವನು ಅಲ್ಲಿ ವಾಸಮಾಡುತ್ತ ಹಂದಿಗಳನ್ನು ನೋಡಿಕೊಳ್ಳುತ್ತಿದ್ದ 

ಅವನು ಹೀಗೆ ಅರಮನೆಗೆ ಬಂದು ಸೇರಿದ ಮೊದಲನೆಯ ಸಂಜೆ ಒಂದು ವಿಚಿತ್ರವಾದ 
ಕೊಳಗತಪ್ಪಲೆಯನ್ನು ಮಾಡಿ ಅದರ ಅಂಚಿನ ಸುತ್ತ ಸಣ್ಣ ಸಣ್ಣ ಗಂಟೆಗಳನ್ನು ಕಟ್ಟಿದ. ಆ 


ತಪ್ಪಲೆಯನ್ನು ಒಲೆಯ ಮೇಲಿಟ್ಟು ಅದರಲ್ಲಿ ನೀರು ಕುದಿಸಿದಾಗ, ಆ ಗಂಟೆಗಳು ಕಿಣಿಕಿಣಿ 
ಶಬ್ದಮಾಡುತ್ತ 

“ನನ್ನ ಮುದ್ದುಮೋಹನಾ 

ಸರ್ವನಾಶವಾಯಿತೋ !” 
ಎ೦ಬ ಹಾಡು ಕೇಳಿಬರುತ್ತಿತ್ತು. 

ಆ ತಪ್ಪಲೆಯಲ್ಲಿ ಇದಕ್ಕಿಂತ ಒಂದು ಹೆಚ್ಚಿನ ಚಮತ್ಕಾರವಿತ್ತು ಅದರಲ್ಲಿನೀರು ಕುದಿದಾಗ 
ಹೊರಗೆ ಬರುವ ಹಬೆಯಲ್ಲಿ ಯಾರಾದರೂ ಬೆರಳಿಟ್ಟು ಅನಂತರ ಆ ಬೆರಳನ್ನು ಮೂಸಿ 
ನೋಡಿದರೆ, ಊರಿನ ಯಾರಯಾರ ಮನೆಯಲ್ಲಿ ಏನೇನು ಅಡಿಗೆ ಎಂಬುದನ್ನು 
ತಿಳಿಯಬಹುದಾಗಿತ್ತು ಸಹಜವೂ ಸುಂದರವೂ ಆದ ಆ ಗುಲಾಬಿಯ ಪರಿಮಳಕ್ಕಿಂತ ಈ 
ಅಡಿಗೆಯ ಪರಿಮಳ ನಿಜವಾಗಿಯೂ ಬೇರೆಯಲ್ಲವೆ? 

ಮಾರನೆಯ ದಿವಸ ಚಕ್ರವರ್ತಿಯ ಮಗಳೂ ಅವಳ ಸಖಿಯರೂ ಆ ಹಂದಿಕುರುಬನ 
ಮುರುಕುಮನೆಯ ಹತ್ತಿರ ಹೋಗುತ್ತಿದ್ದಾಗ ತಪ್ಪಲೆಯ ಕಿಣಿಕಿಚಿ ಶಬ್ದವನ್ನು ಕೇಳಿ, 
ಆಶ್ಚರ್ಯಪಟ್ಟರು. ಮುಂದೆ 'ನನ್ನ ಮುದ್ದು ಮೋಹನಾ' ಎಂಬುದನ್ನು ಕೇಳಿದ ಮೇಲಂತೂ 
ಸ್ತಬ್ನರಾಗಿ ಅಲ್ಲೇ ನಿಂತರು. ಚಕ್ರವರ್ತಿಯ ಮಗಳ ಸ೦ತೋಷವನ್ನಂತೂ ಹೇಳತೀರದು. ಏಕೆಂದರೆ 
ಅವಳಿಗೆ ಗೊತ್ತಿದ್ದುದು ಅದೊಂದೇ ಹಾಡು. ಅದನ್ನು ಅವಳು ಯಾವಾಗಲೂ ಒಂಟಿ ಬೆರಳಿನಲ್ಲಿ 
ಹಾರ್ಮೋನಿಯಂ ಮೇಲೆ ನುಡಿಸುತ್ತಿದ್ದಳು. 

ಅವಳು “ಇದೇನಿದು? ನನ್ನ ಹಾಡನ್ನು ಇವನು ಬಾರಿಸುತ್ತಿದ್ದಾನೆ. ಈ ಹ೦ದಿಕುರುಬ 
ತುಂಬಾ ವಿದ್ಯಾವ೦ತನಾಗಿರಬೇಕು. ಇವನ ಆ ಯಂತ್ರಕ್ಕೆ ಏನು ಬೆಲೆಯೆಂದು ಹೋಗಿ 
ಕೇಳೋಣ?” ಎಂದುಕೊಂಡಳು. 

ಆದರೆ ಅವಳಿಗೆ ಬದಲಾಗಿ ಅವಳ ಸಖಿಯರಲ್ಲಿ ಒಬ್ಬಳು ಹೋಗಬೇಕಾಯಿತು. ಅವಳು 
ಎಲ್ಲಿ ಕಾಲಿಗೆ ಕೊಳೆ ಮೆತ್ತಿಕೊಳ್ಳುತ್ತದೋ ಎಂದು ನಾಜೂಕಾಗಿ ಹೆಜ್ಜೆಯಿಡುತ್ತ ಬಂದು, “ಈ 
ಹಾಡುವ ತಪ್ಪಲೆಗೆ ಎಷ್ಟು ಬೆಲೆ?” ಎ೦ದಳು. 

“ಚಕ್ರವರ್ತಿಯ ಮಗಳು ಹತ್ತು ಮುತ್ತು ಕೊಟ್ಟರೆ, ಈ ತಪ್ಪಲೆಯನ್ನುಕೊಡುತ್ತೇನೆ” ಎ೦ದ, 
ಆ ಬಡರಾಜಕುಮಾರ. 


“ಅಯ್ಯೋ ಪಾಪೀ! ಎಷ್ಟು ಧೈರ್ಯ ನಿನಗೆ?” ಎಂದಳು, ಸಖಿ. 


“ಆದು ಹೊರತು ಬೇರೆ ಯಾವ ಬೆಲೆಗೂ ನಾನು ಈ ತಪ್ಪಲೆಯನ್ನು ಮಾರುವುದಿಲ್ಲ 
ಇದು ಕಂಡಿತ.” 

ಸಖಿ ಪೆಚ್ಚುಮುಖ ಮಾಡಿಕೊಂಡು ಹಿಂದಿರುಗಿದಳು. 

“ಅವನು ಏನು ಹೇಳಿದ?” ಎ೦ದು ಚಕ್ರವರ್ತಿಯ ಮಗಳು ಕೇಳಿದಳು. 

“ಅವನು ಹೇಳಿದ್ದನ್ನು ಹೇಳಲು ದಿಗಿಲಾಗುತ್ತದೆ” 

“ಹತ್ತಿರ ಬ೦ದು, ನನ್ನಕಿವಿಯಲ್ಲಿ ಹೇಳು.” 

ಸಖಿ ಬ೦ದು ಹೇಳಿದಳು. ಅದನ್ನು ಕೇಳಿ ಚಕ್ರವರ್ತಿಯ ಮಗಳ ಮುಖ ಕೆಂಪೇರಿ, 
“ಅಬ್ಬಾ ಅವನ ಧೃಷ್ಟತನವೆ!” ಎ೦ದು ಹೊರಟಳು. 

ಎರಡು ಹೆಜ್ಜೆ ಆಚೆ ಇಟ್ಟಳೊ ಇಲ್ಲವೊ, ತಪ್ಪಲೆ ಪುನಃ ಕಿಣಿಕಿಚಿ ಶಬ್ದಮಾಡುತ್ತ 

“ನನ್ನ ಮುದ್ದುಮೋಹನಾ 

ಸರ್ವನಾಶವಾಯಿತೋ!” 
ಎ೦ದು ಹಾಡತೊಡಗಿತು. ಒಡನೆಯೆ ಅವಳು ನಿಂತು, ತನ್ನ ಸಖಿಯೊಬ್ಬಳನ್ನು ಕರೆದು “ಏನೆ! 
ನನಗೆ ಬದಲಾಗಿ ನನ್ನ ಸಖಿಯರಲ್ಲಿ ಯಾರಾದರೂ ಹತ್ತು ಮುತ್ತು ಕೊಟ್ಟರೆ ಆಗಬಹುದೆ ಎಂದು 
ಕೇಳಿಕೊ೦ಡು ಬಾ” ಎ೦ದಳು. 

ಅದಕ್ಕೆ ಆ ಹಂದಿಕುರುಬ “ಚಕ್ರವರ್ತಿಯ ಮಗಳಿಂದ ಅಲ್ಲದೆ ಬೇರೆ ಯಾರಿಂದಲೂ 
ನಾನು ಒಲ್ಲೆ ಬೇಡದೆ ಹೋದರೆ, ನನ್ನ ತಪ್ಪಲೆ ನನ್ನಹತ್ತಿರ ಇರಲಿ” ಎಂದನು. 

ಚಕ್ರವರ್ತಿಯ ಮಗಳಿಗೆ “ಇದೇನು ಅನಿಷ್ಟ!” ಎನ್ನಿಸಿತು. “ಆದರೆ ಈ ವಿಚಿತ್ರವಾದ 
ತಪ್ಪಲೆ ಇಲ್ಲದೆ ನನಗೆ ಜೀವವೇ ನಿಲ್ಲದು. ಏನು ಮಾಡಲಿ?” ಎಂದುಕೊಂಡು, ಕೊನೆಗೆ “ಬೇರೆ 
ಯಾರಿಗೂ ಏನೂ ಕಾಣದ ಹಾಗೆ ನೀವು ನನ್ನ ಸಖಿಯರು ಸುತ್ತಲೂ ಮರೆಮಾಡಿ 
ನಿಂತುಕೊಳ್ಳುವುದಾದರೆ ನಾನು ಅವನಿಗೆ ಅವನು ಕೇಳಿದೆ ಬೆಲೆ ಕೊಡಲು ಒಪ್ಪುತ್ತೇನೆ” ಎ೦ದಳು. 

ಆಗ ಆ ಸಖಿಯರೆಲ್ಲರೂ ಚಕ್ರವರ್ತಿಯ ಮಗಳ ಸುತ್ತಲೂ ಮರೆಮಾಡಿಕೊಂಡು 
ನಿಂತರು. ಹ೦ದಿಕುರುಬನು ಬಂದು ಅವಳಿಂದ ಹತ್ತು ಮುತ್ತು ಪಡೆದು ಅವಳಿಗೆ ಆ ಹಾಡುವ 
ತಪ್ಪಲೆಯನ್ನು ಕೊಟ್ಟ. 

ಚಕ್ರವರ್ತಿಯ ಮಗಳ ಆನಂದ ಹೇಳತೀರದು. ಆ ಇಡಿಯ ಸ೦ಜೆಯೆಲ್ಲ ಆ ಗಂಟೆಗಳ 
ಕಿಣಿಕಿಜಿಯನ್ನೂ ಆ 'ನನ್ನ ಮುದ್ದುಮೋಹನಾ' ಗಾನವನ್ನೂ ಎಷ್ಟು ಕೇಳಿದರೂ ಸಾಲದು. 


ಮಾರನೆಯ ದಿನವೆಲ್ಲಾ ಆ ತಪ್ಪಲೆ ಒಲೆಯ ಮೇಲಿನಿಂದ ಇಳಿಯಲೇ ಇಲ್ಲ ಚಕ್ರವರ್ತಿಯ 
ಮಗಳೂ ಅವಳ ಸಖಿಯರೂ ಅದರ ಸುತ್ತಲೂ ಕುಳಿತು, ಅದರ ಒಳಗಿನಿಂದ ಬರುವ ಹಬೆಗೆ 
ಬೆರಳು ತೋರಿ, ಮಹಾಮಂತ್ರಿಯ ಮನೆಯಿಂದ ಹಿಡಿದು ಮೋಚಿಯವನ ಮನೆಯವರೆಗೂ 
ಊರಿನ ಒಂದೊಂದು ಮನೆಯಲ್ಲೂ ಏನೇನು ಅಡಿಗೆ ಎಂಬುದನ್ನು ತಿಳಿದರು. 

ಸಖಿಯರೆಲ್ಲರೂ ಕೈ ಚಪ್ಪಾಳೆ ತಟ್ಟುತ್ತ ಸಂತೋಷದಿಂದ ನರ್ತಿಸುತ್ತ “ಈಹೊತ್ತು ಯಾರ 
ಮನೆಯಲ್ಲಿ ಹುಳಿ, ಯಾರ ಮನೆಯಲ್ಲಿ ಪಾಯಸ ಹೋಳಿಗೆ ಎ೦ಬುದನ್ನೆಲ್ಲಾ ನಾವು ತಿಳಿದೆವು” 
ಎ೦ದು ಹಿಗ್ಗಿದರು. 

ಚಕ್ರವರ್ತಿಯ ಮಗಳು ಮಾತ್ರ “ಛೆ! ಇದನ್ನೆಲ್ಲಾ ನಾವು ಮಾತನಾಡಬಾರದು. ನಾನು 
ಚಕ್ರವರ್ತಿಯ ಮಗಳಲ್ಲವೆ!” ಎ೦ದಳು. 

ಇತ್ತ ಇವರು ಹೀಗೆ ಸಂಭ್ರಮದಿ೦ದಿರಲು, ಅತ್ತ ಆ ಹಂದಿಕುರುಬ-ಎಂದರೆ 
ಅರಮನೆಯವರು ಯಾರಿಗೂ ತನ್ನ ಗುರುತು ಗೊತ್ತಾಗದಂತೆ ವೇಷ ಮರೆಸಿಕೊಂಡಿದ್ದ ಆ 
ಬಡರಾಜಕುಮಾರ ಸುಮ್ಮನೆ ಸೋಮಾರಿಯಾಗಿ ಕುಳಿತಿರಲಿಲ್ಲ. ಕೆಲವು ದಿನ 
ಕಳೆಯುವುದರೊಳಗಾಗಿ ಒ೦ದು ಅತಿವಿಚಿತ್ರವಾದ ಗಿಲಿಕೆಯನ್ನು ತಯಾರು ಮಾಡಿದ. ಆ 
ಗಿಲಿಕೆಯನ್ನು ಸುಮ್ಮನೆ ಕುಲುಕಿದರೆ ಸಾಕು, ಅದರೊಳೆಗಿನಿ೦ದ ಚಿತ್ರವಿಚಿತ್ರವಾದ ನರ್ತನದ 
ಹಾಡುಗಳು ಕೇಳಿಸಿಬರುತ್ತಿತ್ತು. 

ಆ ವಿಚಿತ್ರವಾದ ಗಿಲಿಕೆ ಒಂದು ದಿನ ಚಕ್ರವರ್ತಿಯ ಮಗಳ ಗಮನಕ್ಕೆ ಬಂತು. ಅವಳು 
ಆ ಹೊಸ ಆಟದ ಸಾಮಾನಿಗೆ ಮನಸ್ಸು ಸೋತು, ಮೋಹಗೊಂಡು, ಪುನಃ ತನ್ನ ಸಖಿಯನ್ನು 
ಕರೆದು, “ಹೋಗಿ, ಆಗಿಲಿಕೆಗೆ ಏನು ಬೆಲೆ ಎ೦ದು ವಿಚಾರಿಸಿಕೊ೦ಡು ಬಾ. ಆದರೆ ಪುನಃ ಮುತ್ತಿನ 
ಮಾತು ಎತ್ತಬೇಡ ಎ೦ದು ಅವನಿಗೆ ಹೇಳು” ಎ೦ದಳು. 

ಆ ಸಖಿ ಹ೦ದಿಕುರುಬನ ಹತ್ತಿರ ಹೋಗಿ, ಅವನ ಉತ್ತರವನ್ನು ತಂದು ತಿಳಿಸಿದಳು. 

“ಆ ಗಿಲಿಕೆಯ ಬೆಲೆ ಒಂದು ನೂರು ಮುತ್ತುಗಳಂತೆ. ಅದನ್ನು ನೀನೇ ಕೊಡಬೇಕಂತೆ” 
ಎ೦ದಳು. 

“ಎಲ್ಲೋ ಆ ಮನುಷ್ಯನಿಗೆ ಹುಚ್ಚು ಹಿಡಿದಿರಬೇಕು” ಎ೦ದು ಚಕ್ರವರ್ತಿಯ ಮಗಳು 
ಸಿಡುಕಿನಿಂದ ಮುಖ ತಿರುವಿದಳು. ಆದರೆ ನಾಲ್ಕು ಹೆಜ್ಜೆ ನಡೆಯುವುದರೊಳಗಾಗಿ ನಿಂತು, ತನ್ನ 
ಸಖಿಯರಲ್ಲಿ ಒಬ್ಬಳನ್ನು ಕರೆದಳು. 


“ಇ೦ತಹ ಕುಶಲವಾದ ಕೈಗಾರಿಕೆಗಳಿಗೆ ನಾವು ಪ್ರೋತ್ಸಾಹ ಕೊಡದಿದ್ದರೆ ಚಕ್ರವರ್ತಿಯ 
ಮಗಳಾಗಿ ಏನು ಪ್ರಯೋಜನ? ಈಗಲೇ ಅವನ ಹತ್ತಿರ ಹೋಗಿ, ಚಕ್ರವರ್ತಿಯ ಮಗಳು ಹತ್ತು 
ಮುತ್ತು ಕೊಡುತ್ತಾಳೆ, ಉಳಿದುದನ್ನು ಅವಳ ಸಖಿಯರು ಕೊಡುತ್ತಾರೆ ಎ೦ದು ಹೇಳಿ ಬಾ” 
ಎ೦ದಳು. 

“ಅಯ್ಯಯ್ಯೋ! ಈ ತ೦ಟೆ ನಮಗೇಕೆ?” ಎ೦ದು ಆ ಸಖಿಯರೆಂದರು. 

"ಓಹೋಹೋ! ಮಹಾ! ನಾನೇ ಅವನಿಗೆ ಮುತ್ತು ಕೊಡಬಹುದಂತೆ! ನಿಮಗೇನು! 
ನಿಮಗೆ ತಿನ್ನುವುದಕ್ಕೆ ಅನ್ನ ಧರಿಸುವುದಕ್ಕೆ ಬಟ್ಟೆ ಮು೦ತಾದ್ದನ್ನೆಲ್ಲ ನಾನು ಕೊಡುತ್ತಿದ್ದೇನೆ 
ಎ೦ಬುದನ್ನುನೀವು ಮರೆತಹಾಗಿದೆ!” ಎಂದಳು ಆ ಚಕ್ರವರ್ತಿಯ ಮಗಳು. 

ಸಖಿಯರು ಬೇರೆ ಉಪಾಯವಿಲ್ಲದೆ. ಒಪ್ಪಿಕೊಳ್ಳಬೇಕಾಯಿತು. ಅವರಲ್ಲೊಬ್ಬಳು 
ಹ೦ದಿಕುರುಬನ ಬಳಿಗೆ ಹೋಗಿ, ದಡದಡನೆ ಓಡಿ ಬ೦ದಳು. 

“ಚಕ್ರವರ್ತಿಯ ಮಗಳೇ ನೂರು ಮುತ್ತು ಕೊಟ್ಟರೆ ಕೊಡಲಿ. ಇಲ್ಲದಿದ್ದರೆ ನನ್ನಗಿಲಿಕೆ ನನ್ನ 
ಬಳಿಯೇ ಇರಲಿ- ಎಂದು ಅವನು ಖಂಡಿತವಾಗಿ ಹೇಳಿದ” ಎಂದಳು. 

ಸರಿ, ಸಖಿಯರೆಲ್ಲರೂ ಬೇಗ ಬೇಗ ಚಕ್ರವರ್ತಿಯ ಮಗಳ ಸುತ್ತಲೂ ಗುಂಡಾಗಿ ನಿಂತು 
ತಮ್ಮವಸ್ತ್ರಗಳನ್ನು ಹರಡಿಕೊಂಡು ಮರೆಮಾಡಿದರು. ಚಕ್ರವರ್ತಿಯ ಮಗಳು ಹಂದಿಕುರುಬನಿಗೆ 
ಮುತ್ತು ಕೊಡುತ್ತಿದ್ದಳು. 

ಆ ಸಮಯಕ್ಕೆ ಸರಿಯಾಗಿ ಚಕ್ರವರ್ತಿ ಅರಮನೆಯ ಮಾಳಿಗೆಯ ಮೇಲಿನಿಂದ 
ನೋಡುತ್ತಾ “ಇದೇನಿದು ಹಂದಿಗಳ ರೊಪ್ಪದ ಹತ್ತಿರ ಇಷ್ಟು ಗಲಾಟೆ?” ಎಂದುಕೊಂಡು, ತನ್ನ 
ಕನ್ನಡಕವನ್ನು ತೆಗೆದು ಮೂಗಿನ ಮೇಲೇರಿಸಿ “ಓಹೋ, ಅಂತಃಪುರದ ಸಖಿಯರು ಏನೋ 
ಹುಚ್ಚಾಟ ಆಡುವ ಹಾಗಿದೆ. ಹತ್ತಿರ ಹೋಗಿ, ಅದೇನೋ ನೋಡೋಣ?” ಎಂದುಕೊಂಡನು. 

ಆಗ ಆ ಚಕ್ರವರ್ತಿ ತನ್ನಮ್ಯದುವಾದ ಚಪ್ಪಲಿಗಳನ್ನು ಮೆಟ್ಟಿಕೊಂಡು ಸ್ನಲ್ಪವೂ ಸದ್ದಾಗದ 
ಹಾಗೆ ತೋಟವನ್ನು ಹಾದು, ಹಂದಿಯ ರೊಪ್ಪದ ಹತ್ತಿರ ಬಂದನು. ಅಲ್ಲಿ ಸಖಿಯರೆಲ್ಲ 
ಮುತ್ತುಗಳನ್ನು ಎಣಿಸುವುದರಲ್ಲೇ ಮಗ್ನರಾಗಿದ್ದುದರಿ೦ದ ಚಕ್ರವರ್ತಿ ಬಂದದ್ದು ಅವರಿಗೆ ಗೊತ್ತೇ 


ಆಗಲಿಲ್ಲ 


ಚಕ್ರವರ್ತಿ ತುದಿಗಾಲಿನ ಮೇಲೆ ನಿಂತು ನಡೆಯುತ್ತಿದ್ದುದನ್ನು ಕಂಡು, “ಇದೇನಿದು?” 
ಎ೦ದು ಗರ್ಜಿಸಿದ. ಸಖಿಯರೆಲ್ಲ ದಾರಿ ಬಿಟ್ಟು ಹಿಮ್ಮೆಟ್ಟಿದರು. ಚಕ್ರವರ್ತಿ ಮಗಳ ಕೆನ್ನೆಗೆ 
ಫಳೀರೆ೦ದು ಒ೦ದು ಬಿಗಿದ. ಆ ವೇಳೆಗೆ ಅವಳು ಅರವತ್ತೆ೦ಟನೆಯ ಮುತ್ತು ಕೊಡುತ್ತಿದ್ದಳು. 

“ಸಖಿಯರೆಲ್ಲಾ ಈ ದಿವಸವೇ ಅರಮನೆಯನ್ನು ಬಿಟ್ಟು ತೊಲಗಿ ಹೋಗಿ!” ಎಂದು 
ಚಕ್ರವರ್ತಿ ಗುಡುಗಿದನು. 

ಚಕ್ರವರ್ತಿಯ ಮಗಳು ತನ್ನ ಗತಿ ಏನಾಗುವುದೋ ಎಂದು ಬಿಕ್ಕಿ ಬಿಕ್ಕಿ ಅಳುತ್ತ 
ನಿಂತುಕೊಂಡಳು. “ನೀನು ಇಂಥ ಕೆಲಸ ಮಾಡಬಹುದೆ?” ಎಂದು ಹಂದಿಕುರುಬ ತಾನೇ 
ಅವಳನ್ನು ಆಕ್ಷೇಪಿಸುತ್ತಿದ್ದ 

“ಅಯ್ಯೋ! ನನಗೆ ಇಷ್ಟು ಬುದ್ಧಿಯಿಲ್ಲದೆ ಹೋಯಿತಲ್ಲ! ಆ ದಿವಸ ಗುಲಾಬಿಗಿಡವನ್ನೂ 
ಕೋಗಿಲೆಯನ್ನೂ ಕಳುಹಿಸಿ ನನ್ನನ್ನು ವರಿಸಲು ಬಯಸಿದ ಆ ರಾಜಕುಮಾರನನ್ನು ನಾನು 
ಒಪ್ಪಿಕೊ೦ಡಿದ್ದರೆ, ಈ ದಿನ ನನಗೆ ಈ ಅವಸ್ಥೆ ಬರುತ್ತಿರಲಿಲ್ಲ” ಎ೦ದು ಚಕ್ರವರ್ತಿಯ ಮಗಳು 
ಗೋಳಾಡಿದಳು. 

ಆಗ ಹ೦ದಿಕುರುಬನು ಒ೦ದು ಮರದ ಮರೆಗೆ ಹೋಗಿ, ತನ್ನ ಮುಖಕ್ಕೂ ಕೂದಲಿಗೂ 
ಹಚ್ಚಿಕೊ೦ಡಿದ್ದ ಬಣ್ಣವನ್ನು ತೊಳೆದು, ತನ್ನ ಹರುಕು ಬಟ್ಟೆಗಳನ್ನು ತೆಗೆದು ತನ್ನ ರಾಜಕುಮಾರನ 
ಸ್ವರೂಪದಿಂದ ಸು೦ದರನಾಗಿ ಚೆಲುವನ್ನು ಚೆಲ್ಲುತ್ತ ಬಂದನು. ಚಕ್ರವರ್ತಿಯ ಮಗಳು ಅವನಿಗೆ ಕೈ 
ಮುಗಿದಳು. 

“ಮರ್ಯಾದೆಯಿಂದ ನಿನ್ನನ್ನು ವರಿಸಲು ನಾನು ಬೇಡಿದಾಗ, ನೀನು ನನ್ನನ್ನು 
ನಿರಾಕರಿಸಿದೆ. ಈಗ ನಾನು ಅದರಂತೆಯೇ ನಿನ್ನನ್ನು ನಿರಾಕರಿಸುತ್ತೇನೆ. ಅಂತಹ ಗುಲಾಬಿಗಿಡ, 
ಅಂತಹ ಕೋಗಿಲೆಗಳ ಬೆಲೆಯರಿಯದೆ ತಿರಸ್ಕಾರಮಾಡಿ, ಈ ತಪ್ಪಲೆ, ಈ ಗಿಲಿಕೆ ಇಂತಹ ಆಟದ 
ಸಾಮಾನುಗಳಿಗೋಸ್ಕರ ನಿಕೃಷ್ಟನಾದ ಹ೦ದಿಕುರುಬನಿಗೆ ನೂರಾರು ಮುತ್ತು ಕೊಡಲು 
ಒಪ್ಪಿದೆಯಲ್ಲ! ನಿನ್ನ ಬುದ್ಧಿಗೆ ಏನು ಕೊಟ್ಟರೂ ಸಾಲದು” ಎ೦ದು ಹೇಳಿ ಆ ಬಡ ರಾಜಕುಮಾರನು 
ತನ್ನರಾಜ್ಯಕ್ಕೆ ಹಿಂದಿರುಗಿ ಹೋದನು. 

ಚಕ್ರವರ್ತಿಯ ಮಗಳಾದರೋ 

“ನನ್ನಮುದ್ದುಮೋಹನಾ! 
ಸರ್ವನಾಶವಾಯಿತೋ!” 


ಎ೦ದು, ತನಗೆ ತಿಳಿದಿದ್ದ ಆ ಒ೦ದೇ ಒ೦ದು ಹಾಡನ್ನು ಪುನಃ ಪುನಃ ಕುರುಕಿಕೊಳ್ಳುತ್ತ ಅಲ್ಲೇ 
ಅಳುತ್ತ ಕುಳಿತುಬಿಟ್ಟಳು. 


ದೇವದೂತ 


“ಯಾವಾಗ ಒ೦ದು ಒಳ್ಳೆಯ ಮಗು ಸತ್ತರೂ ದೇವರ ದೂತನೊಬ್ಬನು ಸ್ವರ್ಗದಿ೦ದ 
ಇಳಿದು ಬ೦ದು, ಆ ಮಗುವನ್ನು ತೋಳುಗಳಲ್ಲಿ ಎತ್ತಿಕೊ೦ಡು, ತನ್ನ ದೊಡ್ಡದಾದ ಬಿಳಿಯ 
ರೆಕ್ಕೆಗಳನ್ನು ಹರಡಿ, ಮಗು ಬದುಕಿರುವಾಗ ಅದಕ್ಕೆ ಯಾವ ಯಾವ ಸ್ಥಳಗಳು ಇಷ್ಟವಾಗಿತ್ತೋ ಆ 
ಸ್ಥಳಗಳ ಮೇಲೆ ಹಾದು ಹಾರಿಹೋಗುತ್ತಾನೆ. ಹಾಗೆ ಹಾರುವಾಗ ಒ೦ದು ಹಿಡಿಯ ತು೦ಬ 
ಹೂವುಗಳನ್ನು ಸಂಗ್ರಹಿಸಿಕೊಂಡು, ಅವು ಭೂಮಿಯಲ್ಲಿ ವಿಕಾಸವಾಗುವುದಕ್ಕಿ೦ತ ವಿಶೇಷವಾಗಿ 
ಸ್ವರ್ಗದಲ್ಲಿ ಅರಳಲೆ೦ದು ಅವುಗಳನ್ನು ಭಗವ೦ತನ ಸನ್ನಿಧಿಗೆ ಒಯ್ಯುತ್ತಾನೆ. ಭಗವ೦ತನು ಆ 
ಪುಷ್ಪಗಳನ್ನು ತನ್ನ ಹೃದಯಕ್ಕೆ ಅಪ್ಪಿಕೊ೦ಡು, ಅವುಗಳಲ್ಲಿ ತನಗೆ ಅತ್ಯಂತ ಪ್ರಿಯವಾದ ಒಂದಕ್ಕೆ 
ಮುತ್ತು ಕೊಡುತ್ತಾನೆ; ಆಗ ಆ ಹೂವು ಮಾತನಾಡುವ ಸಾಮರ್ಥ್ಯವನ್ನು ಪಡೆದು ದೇವಗಾಯಕರ 
ಜೊತೆಯಲ್ಲಿತಾನೂ ಆನ೦ದಮೇಳದಲ್ಲಿಗಾನಮಾಡುತ್ತದೆ.” 

ಈ ಮಾತುಗಳನ್ನು ಒಬ್ಬಾನೊಬ್ಬ ದೇವದೂತನು ಯಾವುದೋ ಒಂದು ಮೃತಶಿಶುವನ್ನು 
ದೇವಲೋಕಕ್ಕೆ ಎತ್ತಿಕೊಂಡು ಹೋಗುವಾಗ ಹೇಳಿದನು; ಮಗು ಅದನ್ನು ಕನಸಿನಲ್ಲಿ 
ಕೇಳುತ್ತಿರುವಂತೆ ಕೇಳಿತು. ಆ ಮಗು ಬದುಕಿದ್ದಾಗ ಆಗಾಗ್ಗೆ ಆಟಿವಾಡುತ್ತಿದ್ದ ಅನೇಕ ಸ್ಥಳಗಳನ್ನು 
ಹಾಯ್ದು ತು೦ಬ ಸೊಗಸಾದ ಪುಷ್ಪಗಳಿಂದ ತು೦ಬಿದ್ದಸು೦ದರವಾದ ಅನೇಕ ಉದ್ಯಾನವನಗಳ 
ಮೂಲಕವಾಗಿ ಆ ದೇವದೂತನು ಆ ಮೃತಶಿಶುವನ್ನು ಎತ್ತಿಕೊಂಡು ಹೋದನು. 

“ಇವುಗಳಲ್ಲಿ ಯಾವುದನ್ನು ದೇವಲೋಕಕ್ಕೆ ಎತ್ತಿಕೊಂಡು ಹೋಗೋಣ?” ಎಂದು 
ದೇವದೂತನು ಕೇಳಿದನು. 

ಪಕ್ಕದಲ್ಲಿಯೇ ತೆಳುವಾದ ಒಂದು ಚೆಲುವುಗುಲಾಬಿಯ ಬಳ್ಳಿಯಿತ್ತು ಆದರೆ 
ಯಾವುದೋ ದುಷ್ಟನಾದ ಕೈಅದರ ಒ೦ದು ಕಡ್ಡಿಯನ್ನುಮುರಿದು, ಅದರ ತುದಿಯಲ್ಲಿಅರೆಬಿರಿದ 
ಕೆಲವು ಗುಲಾಬಿ ಮೊಗ್ಗುಗಳು ಬಾಡಿ, ಒಣಗಿ, ನೇತಾಡುತ್ತಿದ್ದುವು. 

“ಪಾಪ, ಆ ಗುಲಾಬಿಯ ಪೊದೆ ನೋಡು. ಅದನ್ನು ದೇವಲೋಕಕ್ಕೆ ಒಯ್ಯೋಣ. ಅದು 
ದೇವರ ತೋಟದಲ್ಲಿಅರಳಲಿ” ಎ೦ದು ಮಗು ಹೇಳಿತು. 


ದೇವದೂತನು ಗುಲಾಬಿಪೊದೆಯನ್ನುವಎತ್ತಿಕೊ೦ಡನು. ಮಗುವನ್ನುಮುತ್ತಿಟ್ಟನು. ಮಗು 
ಕಣ್ಣು ಅರ್ಧ ತೆರೆಯಿತು. ಆಗ ದೇವದೂತನು ಗುಲಾಬಿಯ ಜೊತೆಗೆ ಸಂಜೆಕಣಿಗಿಲೆ, 
ನ೦ದಬಟ್ಟಲು ಮೊದಲಾದ ಇನ್ನೊಂದೆರಡು ಹೂಗಳನ್ನೂಸ೦ಗ್ರಹಿಸಿಕೊ೦ಡನು. 

“ಹೂವು ಸಾಕಷ್ಟು ಆಯಿತಲ್ಲವೆ!” ಎಂದಿತು ಮಗು. ದೇವದೂತನು 
ತಲೆದೂಗಿದನಾದರೂ ದೇವಲೋಕದ ಕಡೆಗೆ ಹಾರಲಿಲ್ಲ. 

ಸರಿರಾತ್ರೆಯ ಹೊತ್ತು ನಗರವೆಲ್ಲ ನಿಶ್ಶಬ್ದವಾಗಿತ್ತು. ದೇವದೂತನು ಆ ಮಗುವನ್ನು 
ಎತ್ತಿಕೊಂಡು ಒಂದು ಸಣ್ಣ ಓಣಿಯ ಮೇಲು ಭಾಗದಲ್ಲಿ ಹಾಗೇ ಹಾರಾಡಿದನು. ಅಲ್ಲಿ ಆಗ ತಾನೆ 
ಒಂದು ಮನೆಯವರು ಮನೆ ಬಿಟ್ಟು ಹೋಗಿದ್ದರು. ಅಲ್ಲಿ ಎಲ್ಲಿ ನೋಡಿದರೂ ಹುಲ್ಲಿನ ಗುಪ್ಪೆ 
ಬೂದಿಯ ರಾಶಿ, ಕಸದ ಗುಡ್ಡೆ ಅಲ್ಲಲ್ಲೆ ಒಡೆದ ಹೆ೦ಚುಚೂರು, ಗೋಡೆಯ ಗಾರೆಪುಡಿ, ಹಳೆಯ 
ಬಟ್ಟೆ ಹರಕುಗಳು. ನೋಡುವುದಕ್ಕೆ ಅಸಹ್ಯವಾಗಿತ್ತು ಇಂತಹ ಅವಸ್ಥೆಯ ಮಧ್ಯೆ ಒ೦ದು ಮುರಿದ 
ಹೂವಿನ ಪಾತ್ರೆ ಅದರೊಳಗಿಂದ ಒಂದು ಮಣ್ಣಿನ ಮುದ್ದೆ ಈಚೆ ಬಿದ್ದಿತ್ತು ಯಾವುದೋ 
ಕಾಡುಹೂವಿನ ಒಣಗಿದ ಬೇರು ಆ ಮಣ್ಣು ಪುಡಿಯಾಗದ ಹಾಗೆ ಅದನ್ನು ಮುದ್ದೆಯಾಗಿ 
ಒಟ್ಟುಗೂಡಿಸಿತ್ತು. 

ಕಸದ ನಡುವೆ ಆ ಹೂಗಿಡದ ಬೇರನ್ನು ತೋರಿಸಿ, ಆ ದೇವದೂತನು “ಇದನ್ನು 
ತೆಗೆದುಕೊ೦ಡು ಹೋಗೋಣ. ಏಕೆ ಎಂಬುದನ್ನುದಾರಿಯಲ್ಲಿ ಹೇಳುತ್ತೇನೆ” ಎ೦ದನು. 

ದೇವಲೋಕಕ್ಕೆ ಹೋಗುವ ದಾರಿಯಲ್ಲಿದೇವದೂತನು ಈ ಕತೆ ಹೇಳಿದನು. 

“ಅದೋ ಆ ಓಣಿಯಲ್ಲಿ ತಗ್ಗಾದ ಒಂದು ನೆಲಮಾಳಿಗೆಯಲ್ಲಿ ಒಬ್ಬ ಬಡ ಕಾಯಿಲೆ 
ಹುಡುಗನಿದ್ದ ಚಿಕ್ಕಂದಿನಿಂದಲೂ ಅವನಿಗೆ ಕಾಲು ಸ್ವಾಧೀನವಿರಲಿಲ್ವ. ಮನೆಯಲ್ಲಿ 
ತಿರುಗಾಡಬೇಕಾದರೂ ತೆವಳಿಕೊ೦ಡೇ ಹೋಗುತ್ತಿದ್ದ ಬೇಸಗೆಕಾಲದಲ್ಲಿ ಒಂದು ಅರ್ಧಗಂಟೆಯ 
ಹೊತ್ತು ಸೂರ್ಯನಕಿರಣ ಆ ನೆಲಮಾಳಿಗೆಗೆ ಬರುತ್ತಿತ್ತು ಆಗ ಆ ಹುಡುಗ ಬಿಸಿಲು 
ಕಾಯಿಸಿಕೊಳ್ಳುತ್ತ ಬೆಳಕಿಗೆ ಅಡ್ಡವಾಗಿ ತನ್ನ ಕೈಹಿಡಿದು, ಅಲ್ಲಿ ರಕ್ತನಾಳಗಳಲ್ಲಿ ರಕ್ತ 
ಹರಿಯುವುದನ್ನು ನೋಡುತ್ತಿದ್ದ ಕಿರಣ ಮರೆಯಾದ ಮೇಲೆ 'ನಾನು ಬಿಸಿಲಿನಲ್ಲಿ ಸುತ್ತಿಕೊ೦ಡು 
ಬ೦ದೆ' ಎನ್ನುತ್ತಿದ್ದ ಆದರೂ ಅವನಿಗೆ ಕಾಡಿನಲ್ಲಿ ಎಂತಹ ಹಸುರಿದೆಯೆಂಬುದು ತಿಳಿಯದು. 
ಒಂದು ದಿನ ನೆರೆಮನೆಯ ಹುಡುಗ ಒಂದು ಹಸಿರು ಕೊಂಬೆ ತಂದುಕೊಟ್ಟಿ. ಹುಡುಗ ಅದನ್ನು 
ತನ್ನ ತಲೆಯ ಮೇಲೆ ಇಟ್ಟುಕೊಂಡು, 'ನಾನು ಕಾಡಿನ ಮರಗಳ ಅಡಿಯಲ್ಲಿದ್ದೇನೆ, ಸೂರ್ಯನ 


ಬೆಳಕಿನಲ್ಲಿದ್ದೇನೆ, ಹಕ್ಕಿಗಳು ಹಾಡುತ್ತಿವೆ' ಎ೦ದುಕೊಳ್ಳುತ್ತಿದ್ದ ವಸ೦ತಮಾಸ ಬ೦ದಾಗ ಒ೦ದು 
ದಿನ ನೆರೆಯ ಹುಡುಗ ಕೆಲವು ಕಾಡುಹೂಗಳನ್ನು ತಂದುಕೊಟ್ಟ. ಅದರಲ್ಲಿ ಒಂದು ಹೂವಿಗೆ 
ಬೇರು ಸ್ವಲ್ಪ ಅಂಟಿಕೊಂಡಿತ್ತು. ಅದನ್ನು ಆ ಹುಡುಗ ಜೋಪಾನವಾಗಿ ಒಂದು ಕುಂಡದಲ್ಲಿನೆಟ್ಟು 
ತನ್ನ ಹಾಸಿಗೆಯ ಹತ್ತಿರ ಕಿಟಕಿಯ ಅಂಚಿನಲ್ಲಿಟ್ಟ. ಆ ಹುಡುಗ ನೆಟ್ಟ ಅದೃಷ್ಟದಿ೦ದ ಆ ಹೂಗಿಡ 
ಬೇರೂರಿ, ಚಿಗುರಿ, ಪ್ರತಿವರ್ಷವೂ ಹೂಬಿಡುತ್ತಿತ್ತು ಆ ಹುಡುಗನಿಗೆ ಅದೇ ದೊಡ್ಡ 
ತೋಟವಾಯಿತು. ಅದೇ ಅವನ ಸಕಲೈಶ್ವರ್ಯವಾಯಿತು. ಅವನು ಅದಕ್ಕೆ ನೀರುಹುಯ್ದು, 
ಅದನ್ನು ಪಾಲಿಸಿ ಬೆಳಗಿನಿಂದ ಸ೦ಜೆಯವರೆಗೂ ನೆಲಮಾಳಿಗೆಗೆ ಬಂದ ಒಂದೊಂದು 
ಸೂರ್ಯನ ಕಿರಣವನ್ನೂ ಆದಕ್ಕೆ ಕಾಣಿಸುತ್ತಿದ್ದ ಹೀಗಾಗಿ ಅವನ ಕನಸಿನಲ್ಲಿ ಕೂಡ ಆಗಿಡಹೂ 
ಬಿಟ್ಟು ಆ ಹೂ ಅರಳಿ ಪರಿಮಳ ಜೆಲ್ಲುತ್ತಿತ್ತು ಆ ಹೂ ಅವನ ಕಣ್ಣಿಗೆ ಹಬ್ಬವಾಯಿತು. ದೇವರು 
ಅವನನ್ನು ಕರೆದು ಕಣ್ಣುಮುಚ್ಚುವಾಗಲೂ ಅವನ ದೃಷ್ಟಿ ಆ ಹೂವಿನ ಮೇಲೆಯೇ ಇತ್ತು. ಆ 
ಹುಡುಗ ಈಗ ಒ೦ದು ವರ್ಷದಿ೦ದ ದೇವರ ಸನ್ನಿಧಿಯಲ್ಲಿದ್ದಾನೆ. ಇಷ್ಟು ಕಾಲವೂ ಈ ಹೂಗಿಡ 
ಆರೈಕೆ ಮಾಡುವವರಿಲ್ಲದೆ, ಒಣಗಿ ಒಣಗಿ ಈಗ ಮನೆಯವರು ಬಿಟ್ಟು ಹೋದ ಮೇಲೆ 
ಕಸದೊಡನೆ ಮೂಲೆಯ ಪಾಲಾಯಿತು. ಈ ಬಡ ಹೂವು ಇಷ್ಟು ಬಾಡಿ ಒಣಗಿಹೋಗಿದ್ದರೂ 
ಇದನ್ನು ನಮ್ಮ ಹೂವಿನ ಸಂಗ್ರಹಕ್ಕೆ ಸೇರಿಸಿಕೊಂಡಿದ್ದೇನೆ. ಏಕೆಂದರೆ ಯಾವ ಮಹಾರಾಣಿಯ 
ತೋಟದ ಹೂವೂ ಕೊಟ್ಟಿರಲಾರದಷ್ಟು ನಿಜವಾದ ಆನ೦ದವನ್ನು ಈ ಹೂ ಕೊಟ್ಟಿದೆ.” 

ಆಗ ಮಗು ಆ ದೇವದೂತನನ್ನು ಕುರಿತು “ಇದೆಲ್ಲಾ ನಿನಗೆ ಹೇಗೆ ಗೊತ್ತು?” ಎಂದು 
ಕೇಳಿತು. 

ಅದಕ್ಕೆ ದೇವದೂತನು “ನನಗೆ ಇದು ಗೊತ್ತು. ಏಕೆಂದರೆ, ಆ ನೆಲಮಾಳಿಗೆಯಲ್ಲಿ 
ತೆವಳುತ್ತಿದ್ದಕಾಲಿಲ್ಲದ ಬಡ ಹುಡುಗ ನಾನೇ. ನನ್ನಹೂ ನನಗೆ ಚೆನ್ನಾಗಿ ಗೊತ್ತು!” ಎ೦ದನು. 

ಆಗ ಮಗು ತನ್ನ ಕಣ್ಣುಗಳನ್ನು ತೆರೆದು ಆ ದೇವದೂತನ ಮುಖದ ಅಖಂಡ 
ಆನಂದವನ್ನು ಕಂಡಿತು. ಅದೇ ಕ್ಷಣದಲ್ಲೇ ಅವರಿಬ್ಬರೂ ಸಮಸ್ತ ಸುಖ ಸಂತೋಷಗಳ ಬೀಡಾದ 
ದೇವಸದನಕ್ಕೆ ಬಂದರು. ಅಲ್ಲಿ ಭಗವಂತನು ಆ ಮೃತ ಶಿಶುವನ್ನು ತನ್ನ ಹೃದಯಕ್ಕೆ 
ಅಪ್ಪಿಕೊ೦ಡನು. ಆ ಮಗು ತಾನೂ ರೆಕ್ಕೆ ಪಡೆದು, ತನ್ನನ್ನು ಕರೆದು ತಂದ ದೇವದೂತನೊಡನೆ 
ಕೈಹಿಡಿದು ಹಾರುವಹಾಗಾಯಿತು. ಆಗ ಭಗವಂತನು ಆ ದೇವದೂತನು ದೇವಲೋಕಕ್ಕೆ ತಂದ 
ಹೂಗಳನ್ನು ಎದೆಗೊತ್ತಿಕೊ೦ಡನು; ಆದರೆ ಆ ಒಣಗಿದ ಕಾಡು ಹೂವಿಗೆ ಮುತ್ತಿಟ್ಟಿನು. ಅದು 


ಒಡನೆಯೆ ಮಾತನಾಡುನ ಶಕ್ತಿಯನ್ನು ಪಡೆಯಿತು; ಭಗವ೦ತನ ದೇವಪೀಠವನ್ನು ಬಳಸಿದ್ದ 
ದೇವದೂತರ ಮೇಳೆದಲ್ಲಿ ತಾನೂ ಆನಂದಗಾನವನ್ನು ಹಾಡಿತು. ಆಗ ಅಲ್ಲಿದ್ದವರೆಲ್ಲರೂ ಆ 
ಒಳ್ಳೆಯ ಮಗು, ಅದರೆ ಜೊತೆಯಲ್ಲಿ ಕಸದ ಮೂಲೆಯಿ೦ದ ಉದ್ದಾರವಾಗಿ ಬ೦ದ ಆ ಒಣಕಲು 
ಕಾಡು ಹೂ, ಅದರಂತೆಯೇ ಇತರ ದೇವದೂತರು, ಹಾಡಲು ಧ್ವನಿಪಡೆದ ಇತರ ಹೂಗಳು 
ಎಲ್ಲರೂ ಸಣ್ಣ ದೊಡ್ಡ ಎಂಬ ಭೇದಭಾವವಿಲ್ಲದೆ ಆ ಆನಂದಗಾನದಲ್ಲಿ ಭಾಗಿಗಳಾಗಿ 
ಸಮಾನವಾದ ಸುಖವನ್ನು ಅನುಭವಿಸಿದರು. 


ರಾಜರತ್ನಂ ಅವರ ಇತರ ಪುಸ್ತಕಗಳು 


ರತ್ನನ ಪದಗಳು 
ನಕ್ಕಳಾ ತಾಯಿ 
ಚೀನಾದೇಶದ ಗಾಂಧಿ 
ನಮ್ಮನಗೆಗಾರರು 
ಪಟಾಚಾರಾ 
ಧರ್ಮಪದ 
ಬುದ್ಧವಚನ ಪರಿಚಯ 
ಮಿಲಿಂದ ಪ್ರಶ್ನೆ 


Omkar Press, B-City. 


